
דעם 18טן דעצעמבער 1942 אין אָװנט, איז אין גרויסן זאַל 
פון קאָמאָדאָר-האָטעל אין ניו-יאָרק פאָרגעקומען די פייערלעכע דער- 
עפענונג פונם לאַנד-צוזאַמענפאָר פון אידישן אַרבעטער-קאָמיטעט. 
0 דעלעגאַטן און געסט זיינען געקומען צו דער דערעפענונג, 
וועלכע איז פאַרװאַנדלט געװאָרן אין אַן אויסדרוק פון טיפן צער און 
פּראָטעסט פון די אידישע אַרבעטער אין אַמעריקע אין צוזאַמענהאַנג 
מיט די נאַצישע שחיטות איבערן אידישן פאָלק. די גאַנצע צייט פון 
דער פאַרזאַמלונג איז װייטאָג געמישט געװאָרן מיט ברענענדיקן צאָרן; 
פּיין איז דורכגעוועבט געװאָרן מיט דער אַנטשלאָסנקײט צו נעמען נקמה 
פאַר דאָס פאַרגאָסענע אידישע בלוט. 


אַדאַלף העלד דערפענט די פאַרזאַמלונג 


די פייערלעכע פאַרזאַמלונג איז דערעפנט געװאָרן דורך דעם 
פאָרזיצער פון אידישן אַרבעטער-קאָמיטעט, אַדאָלף העלד. דער פאָר- 
זיצער האָט איינגעלאַדן אויף דער פּלאַטפאָרם אַלס ערן-געסט די פאָר- 
שטייער פון דער אַרבעטער-באַוועגונג פון פאַרשיידענע לענדער, װאָס 
זיינען געראַטעװעט געװאָרן דורך דעם אידישן אַרבעטער-קאָמיטעט 
אין פאַרלויף פון די לעצטע 112 יאָר. פאָלגנדיקע זיינען געװען די 
איינגעלאַדענע געסט: 


עסטרייכישע ס. ד. -- פרידריך אַדלער און ווילהעלם עלנבאָגען. 
דייטשע ס. ד. -- פרידריך שטאַמפּפער און אַלבערט גזשעזשינסקי. 
;בונד" ( פּוילן) -- פראַנץ קורסקי, שלמה מענדלסאָן. 

פּוילישע סאָציאַליסטישע פּאַרטײ (פּ. פּ. ס.) --- וו. ערנפּרײז, ס. אַרסקי. 
רוסישע ס. ד. -- ר. אַבראַמאָװויטש, ב. ניקאָלאַיעװסקי. 

רוסישע ס. ר. -- וו. טשערנאָוו, וו. זענזינאָוו. 

אונגאַרישע ס. ד. -- דזש. פּאַלודי, דר. טערעבעשי. 


אי ינא 


סאָציאַל- דעמאָקראַטישע פעדעראַציע פון אַמעריקע -- אַלדזשערנאָן לי, 
אויגוסט קלעסענס, 
אידישער סאָציאַליסטישער פאַרבאַנד -- מ. וויינשטיין, ה. מילער. 
פּועלי ציון -- י,. קענער, י. טיבערג. 
פראַנצויזישע טרייד-יוניאָן-פירער -- פּראָפ. װיניאָ, ראָבערט לאָנגע. 
שפּאַנישע סאָציאַליסטן --- אַלװאַרעז דעל װאַיאָ. 
ליטווישע סאָציאַליסטן --- יאַן יאַנושקיס. 
דייטשע סאָציאַליסטישע גרופּן: ,ניי- בעגינען" -- דר. פ. הערץן . 
-- עװואַ לעווינסקי; ,סאַפּ* --- פּאַול פרעהליך. 
רוסישע ס. ד. גרופּע ,נאָװי פּוט" --- פ. דאַן, אַ. יוגאָוו. 
איטאַליענישע ,מאַציניגעזעלשאַפט? -- אַלבערטאָ טשיאַנאָ, א. גאַראַשי. 


י. פּאַטאַפסקי באַגריסט דעם צװאַמענפאָר 


נאָך אַ קורצער דערעפנונגס-רעדע פונם פאָרזיצער באַגריסט דעם 
צוזאַמענפאָר דער גענעראַל-סעקרעטאַר-מענעדזשער פון אַמאַלגאַמײ- 
טעד, י. פּאָטאָפּסקי, אין זיין אייגענעם נאָמען, אין נאָמען פון דעם 
פּרעזידענט פון אַמאַלגאַמײטעד, סידני הילמאַן, און אין נאָמען פון דער 
אַמאַלגאַמײיטעד. אין זיין רעדע האָט י. פּאָטאָפסקי צוו. אַנד. געזאָגט 
פאָלגנדעס; 


;אין דער גאַנצער וועלט האָט דער אידישער אַרבעטער-קאָמיטעט 
זיינע פאַרבינדונגען, אין דער גאַנצער וועלט טוט ער זיין גרויסע 
הילפס-אַרבעט. ער איז געװאָרן דער רויטער קרייץ פון דער אַרבע- 
טערשאַפט. דער אידישער אַרבעטער-קאָמיטעט האָט דער ערשטער 
אָנגעהױבן שיקן קליידער און שפּייז קיין סאָוועט-רוסלאַנד. דער אידי- 
שער אַרבעטער-קאָמיטעט האָט זיך געשטעלט אין פאַרבינדונג מיט די 
אונטערערדישע באַוועגונגען דער אידישער אַרבעטער - קאָמיטעט 
האָט געראַטעװעט פון היטלערס נעגל טויזנטער מענטשן. דער אידי" 
שער אַרבעטער-קאָמיטעט איז געװאָרן אַן אינסטיטוציע פון האָפענונג 
און רעטונג פאַר דער אַרבעטערשאַפט אויף יענער זייט ים. זיין הילף 
האַלט אונטער ביים לעבן די בעסטע אונטערערדישע קעמפער, וועלכע 
טוען הינטער די פיינדלעכע ליניעס אַ העלדישע אַרבעט, וועלכע שרייבן 
אַריין די הערלעכסטע קאַפּיטלען אין דער געשיכטע פון דער אינטער- 
נאַציאָנאַלער אַרבעטערשאַפט?. ו 


יס 


לאַינװאַרדיאַ רופט צום אַנטשײדענעם קאַמף 

קענן היטלעריזם 

מעיאָר לאַ-גװאַרדיאַ האָט אין אַ גרויסער רעדע אָפּגעשאַצט די 
פּאָליטישע ?אַגע אין דער וועלט זינט היטלער איז געקומען צו דער 
מאַכט אין דייטשלאַנד ביז צום איצטיקן מאָמענט. ער האָט גערופן צו 
אַ ריקזיכטסלאָזן, אַנטשײדענעם קאַמף קעגן נאַציזם און פאַשיזם. מע- 
יאָר לאַ-גװאַרדיאַ האָט געליבט די פּאָליטישע וייטזיכטיקייט פון 
אידישן אַרבעטער-קאָמיטעט, װאָס האָט אָנגעהויבן זיין קאַמף קעגן 
נאַציזם נאָך מיט 9 יאָר צוריק. לאַ-גװאַרדיאַ האָט דערמאָנט דעם 
פאַרשטאָרבענעם ב. װלאַדעק, דעם ערשטן פאָרזיצער פון אידישן אַר- 
בעטער-קאָמיטעט, און געזאָגט: 

;ב. װלאַדעק און איך זיינען געווען פריינט. ער האָט גלייך איינ- 
געזען די געפאַר, װאָס דראָט ניט נאָר פאַר אידן, נאָר פאַר דער גאַנצער 
וועלט פון היטלערן און מוסאָליני. עס זיינען געווען פיל, װאָס האָבן 
אויפגענומען מיט אַ פריינטלעכן שמייכל די צוויי פאַשיסטישע דיקטאַ- 
טאָרס, גלויבנדיק, אַז זיי וועלז דערשטיקן די אַרבעטער-באַװעגונג און 
איינשטעלן פאָרדנונג?" אין אײראָפּע. די טוער פון דער אידישער 
אַרבעטער-באַװעגונג אין אַמעריקע האָבן אָבער נאָך מיט 9 יאָר צוריק 
געזען דעם קאָלאָסאַלן אומגליק, װאָס די פאַשיסטישע דיקטאַטורן ברענ- 
גען אויף דער ועלט, באַזונדערס זייער געפאַר פאַר די שװאַכע מינ- 
דערהייטן, װי די אידן, און האָבן פּראָקלאַמירט דעם קאַמף קעגן די 
נאַציס און פאַשיסטן. 

,איצט זייט איר ניט אַלין. איצט איז מיט אייך די גאַנצע 
מענשהייט. איצט פאַרשטייען אַלע, אַז אַנטיסעמיטיזם איז אַ פונדאַ- 
מענט פאַרן נאַציזם און פאַשיזם, וועלעכ זיינען די שונאים פון דער 
גאַנצער מענשהייט, אין דער ערשטער ריי שונאים פון דער אַרבעטער- 
באַוועגונג". 

מעיאָר לאַדגװאַרדיאַ האָט אויסגעדריקט דעם צער און פּראָטעסט 
פון דער באַפעלקערונג פון דער שטאָט ניו-יאָרק צוליב די נאַצישע 
שחיטות איבערן אידישן פאָלק און האָט אויסגערופן: 

;לאָמיר פאַרװאַנדלען אונזער צער און פּראָטעסט אין אַ שאַרפן 
װאָפֿן אין דעם ריקזיכטסלאָזן, אַנטשײדענעם קאַמף מיט די נאַציס 
און זייערע פאַרבינדעטע". 


י. וויינבערנ, פּרעזידענט פון אַרבעטער-רינג, 
פאַדערט נקמה פאַר דאָס פאַרנאָסענע בלוט 


י. וויינבערג, פּרעזידענט פון אַרבעטער-רינג, איז אַרױסגעטראָטן 
מיט אַ פלאַמיקן רוף ניט צו שאַנעװען די גרויזאַמע הענקער: 

;ערשט די לעצטע פּאָר װאָכן האָט די ברייטע וועלט דערהערט 
אונזער יאָמער. מיר האָבן יאָרנלאַנג געװאָרנט די וועלט, אַז די נאַ- 
ציס שטרעבן אױסצוראָטן דאָס אידישע פאָלק. די װעלט האָט זיך 
באַצױיגן צו אונזער װאָרנונג מיט אַ היפּשן צווייפל. איצט זעען אַלע, 
אַז אונזער שרעק איז ניט געווען אומזיסט. מעגלעך, אַז נקמה איז 
ניט קיין גוטע ציוויליזירטע מידה, אָבער קעגן די נאַציס װוילן מיר 
ניט פּראַקטיצירן קיין ציוויליזירטע מידות. מיר פאָדערן פון דער 
וועלט פולע אָפּרעכענונג פאַר די אומגעבראַכטע אידן, דערװאַקסענע 
און קינדער. די מערדער, וועלכע האָבן געקאָנט אויסקוילענען די קינ- 
דער פון דער מעדעם-סאַנאַטאָריע, פאַרדינען ניט קיין רחמנות'דיקע 
באַהאַנדלונג נאָך זייער מפּלה. 

;די נאַציס האָבן געזונגען אין זייער ליד: ווען דאָס יודן-בלוט פון 
מעסער שפּריצט, דאַן איזט עס זאָ שיין". זיי האָבן אָבער ניט נאָר גע- 
זונגען, זיי האָבן געשאָכטן, זיי האָבן געמאָרדעט, זי האָבן געסמט. די 
מענשהייט װעט מוזן אָפּװישן די פּיין און די שאַנדע. די מענשהייט 
װעט מוזן מאַכן חשבון מיט די נאַציס", 


,די ניהנום-בילדער פון דאַנטע ווערן בלאָס" -- 
זאָנט דער פּאָרשטייער פון , בונד" 


ש. מענדלסאָן, פאָרשטייער פון אַלגעמײנעם אידישן אַרבעטער- 
;בונד" אין פּוילן, האָט אין זיין רעדע געזאָגט, צווישן אַנדערע: 

;יעדער טאָג ברענגט נייע איינצלהייטן, יעדן טאָג קומען צו נייע 
פּרטים. לאָמיר בלויז אַ פּאָר פאַרצייכענען. | 

איך ציטיר אַ באַריכט, װאָס ס'האָט אויפן סמך פון אויטענטישע 
דאָקומענטן און עדות-זאָגן פון באַגלױביקע מענשן צונויפגעשטעלט 
די פּוילישע רעגירונג: ,אידן צאָלן די ליטווישע אָדער דייטשע פּאַלי- 
ציאַנטן, װאָס קומען זיי נעמען פאַר דעפּאָרטאַציע, 100 גילדן פאַר דער 
פּריווילעגיע דערשאָסן צו װערן אויפן אָרט און ניט דורכצומאַכן די 
פּיין פון דער נסיעה צו די לאַגערן פון פאַרניכטונג, 

;יעדן טאָג ווערן פון װאַרשעװער געטאָ אַרויסגענומען פון 6 ביז 
0 טויזנט אידן --- פרויען, מענער, קינדער -- און אַרויסגעפירט אויפן 


טק 


פּלאַץ, וואו עס האָט זיך אַמאָל געפונען דאָס אידישע שפּיטאָל אויף 
סטאַווקי גאַס. דאָרט וערן זיי סעגרעגירט. אַלטע לייט ווערן אַװעק- 
געפירט גלייך אויפן בית-עולם, וואו זיי ווערן אוויפן אָרט דערשאָסן 
און באַגראָבן, ‏ דער זעלבער גורל דערװאַרט די קינדער. 

;אַנדערע וװערן אַרײנגעלאַדעװעט אין ספּעציעלע װאַגאָנען, צו 
0 מענשן אין אַ װאַגאָן. די דילן זיינען באַשאָטן מיט ניט-געלאָשע- 
נעם קאַלך,. די קרבנות נעמט מען צו די שיך, זיי מוזן אַריין באָר- 
ועס, כדי דער ניט-געלאָשענער קאַלך זאָל בריען די פיס, אויספרעסן 
לעכער. זיי קומען אין לאַגער אין טרעבלינקי אָדער אין אַן אַנדערן 
האַלב-טױטע. אַ סך שטאַרבן אויפן וועג. די, װאָס דערפאָרן, װוערן 
דאָרט געפּײניקט, שטייען אויס דערנידעריקונגען און שפּעטער װערן 
זיי דערשאָסן. די קברים מוזן זיי אַליין אױיסגראָבן. 

,5 מייל אַרום די לאַגערן זיינען די פּויערים זיך צעלאָפן: זיי זיינען 
משוגע געװאָרן פון די בילדער. מער ניט געקענט אויסהאַלטן. 

,די אַפּטייקן אין געטאָ זיינען געשלאָסן געװאָרן, כדי די באַפעל- 
קערונג זאָל זיך ניט קאָנען קוויקן מיטן טויט-געטראַנק --- מיט סם, 

;קינדער ווערן געמאָרדעט אין די אויגן פון די מוטערס, מוטערס 
--- אין די אויגן פון די קינדער". 

צי באַנעמען מיר דאָס? 

כדי דאָס אַלץ צו באַנעמען, מוז מען דאָס האַרץ אויסשמידן פון 
שטאָל און אייזן; מען מוז פון מוח אויסברענען אַלע באַגריפן פון מענש, 
געזעלשאַפּט, עטיק, קולטור און ציװויליזאַציע. דעמאָלט װעט עס 
אפשר דערגיין צו אונז אין דער פולער מאָס. 

ווען איך דערמאָן היינט די פּרטים, איז עס ניט דערפאַר, ווייל 
איך וויל די וואונדן נאָך מער צערייצן, דעם צער -- נאָך גרעסער מאַכן, 
הגם אויך דאָס איז נויטיק, -- נאָר כדי די סטאַטיסטישע, קאַלטע צי- 
פערן -- אַ מיליאָן, אָנדערטהאַלבן מיליאָן זאָלן באַקומען בלוט און 
פלייש. אַ פראַנצויזישער שרייבער האָט אַמאָל געזאָגט: ווען מען 
דערהרגעט אַ פּאָר הונדערט פראַנצויזן, איז עס אַ טראַגעדיע; ווען מען 
קוילעט אויס אַ מיליאָן כינעזער, איז עס -- סטאַטיסטיק. אַפילו פאַר 
אונז -- פאַר די אידישע מאַסן --- איז צומאָל דאָס, װאָס קומט פאָר אין 
פּױלן, געװאָרן סטאַטיסטיק. ניין -- ניט מיט ציפערן זאָלן מיר אֶפֹּע- 
רירן --- זאָל מען פאַר די אויגן שטענדיק זען די לעבעדיקע פּנימער 
פון אונזערע ברידער, שוועסטער, מוטערס, פריינט, חברים! זאָל מען 
כסדר זיך אָנשטרענגען, כדי צו הערן זייער לעצט שעפּטשען פאַרן 
טוט! וואו איז דער דיכטער, װאָס איז אומשטאַנד פאַר אונז צו רע- 


יאר 


פּראָדוצירן דעם טױט-װאַגאָן? אַלע רעדער קלאַפּן -- טױיט, אַלע 
פּאַסאַזשירן זעען פאַר די אויגן -- טויט. לעבן זיך זעען מענטשן 
געשטאָרבענע, װאָס זיינען צוליב ענגשאַפט געבליבן אין אַ שטייענדי- 
קער פּאָזיציע. די גיהנום-בילדער פון דאַנטע, די באַשרײיבונגען פון 
טאַטאַרישן יאָך --- ווערן בלאַס, זיינען אַנעמיש אין פאַרגלייך מיט דעם 
בילד -- דער טויטך-צוג. ער טראָגט זיך איבער די פעלדער פקן 
פּױלן. האַלט איין דעם אָטעם -- און דערהערט די דאָזיקע קלאַנגען. 
זאָלן זיי זיך וי זשאַװער איינעסן אין אונזערע קערפּערס! 


דער אומנליק פון ניטיגלויבן 


לאָמיר בודק זיין אונזער אייגן געוויסן. צי האָבן מיר אַלע ניט 
געזינדיקט? סיי מיר -- די אידישע מאַסן -- סיי די גאַנצע דעמאָ- 
קראַטישע וועלט? די גרויסע זינד פון ניט-גלויבן הענגט איבער אונז 
וי אַ שרעקלעכער פאַטום. ווען היטלער האָט אַרױסגעגעבן זיין ,מיין 
קאַמף", האָט מען געחוזקט, זיך געוויצלט -- און ניט געגלויבט. וען 
מען האָט שוין אָנגעהויבן גלויבן -- איז געווען צו שפּעט. װען עס 
האָבן זיך באַװיזן די ערשטע באַשרײבונגען וועגן די דייטשע קאָנ- 
צענטראַציע-לאַגערן, האָט מען געספקט, צי זיינען מעגלעך אַזעלכע 
אַכזריותן; ווען מען האָט געשאַפן די געטאָס --- און דער ציל איז גע- 
ווען דעם מאָרד דורכצופירן אָן עדות פון דער אַרומיקער באַפעלקע- 
רונג -- האָט מען זיך לייכט געמאַכט דאָס געמיט. אַפילו װען דער 
דייטשער גובערנאַטאָר פון װאַרשע, פישער, האָט אָפן גערעדט וועגן 
די צילן --- האָט מען ניט געגלויבט. אין סעפּטעמבער 1929 האָט אין 
געבעלס זשורנאַל ,רייך" געשריבן דער נאַצי-טעאָרעטיקער דר. האָה- 
בערג, אַז די איזאָלירונג פון די אידן אין די געטאָס איז נאָר אַ צייט- 
װײיליק מיטל ביז מען װעט פון זיי קענען אינגאַנצן פּטור װערן פון 
אײיראָפּע --- האָבן מיר װידער אַמאָל ניט געגלויבט. װען עס האָט 
זיך באַװיזן דאָס בוך פון אַלפרעד ראָזנבערג -- ,דער מיטאָס פון 
0טן יאָרהונדערט", אַ בוך װאָס טריפט מיט בלוט און מענשן-מאָרד -- 
האָט װוידער אַמאָל די וועלט ניט געגלויבט, 

מיט 6 חדשים צוריק זיינען אָנגעקומען די ערשטע באַריכטן פון 
דער אונטערערדישער באַוועגונג וועגן פאַרסמען מיט גאַון -- איז 
מען געװאָרן אויפגערודערט. פּראָטעסטירט, און װידער אַמאָל זיך 
באַרואיקט. די אונטערערדישע באַװעגונג האָט מיט 6 חדשים צוריק 
געװאָרנט, אַז עס רוקט זיך אָן אַ פולע פאַרניכטונג פון די אידן -- 
ווידער אַמאָל האָט מען זיך באַהאַלטן אין שוץ-קעלער פון צווייפל, 


ןיא 


דער ראש-הקהל פון װאַרשע, טשערניאַקאָו, איז דעם 23טן יולי 
באַגאַנגען זעלבסטמאָרד -- דער לעצטער סיגנאַל געוועזן. און װוידער 
אַמאָל -- האָבן מיר זיך געראַטעװעט אין די ווענט פון צווייפל עס 
איז אונז אַלעמען געווען לייכטער צו לעבן מיטן ספק, מיטן פרעג-צייכן. 
וי האָט די וועלט געקענט גלויבן, אַז מיר אַליין האָבן זיך געראַטעװעט 
מיט ניט-גלויבן? ביז עס איז געקומען דאָס שרעקלעכסטע. דער נאַ- 
קעטער אמת. ער איז איצט באַשטעטיקט אין דער דעקלאַראַציע פון 
די 12 רעגירונגען. לאָמיר זיך זאָגן אָפן -- דער 5-מיליאָניקער אַמע- 
ריקאַנער ישוב האָט פון זיך נאָך ווייט ניט אַרױסגעבראַכט דעם מאַק- 
סימום פּראָטעסט, דעם מאַקסימום אַקטיווקייט אין אָנבליק פון די 
גרויליקע געשעענישן. דער פּראָטעסט דאַרף ניט זיין קיין איינמאָלי- 
קער, ער מוז פאַרװאַנדלט װוערן אין אַ פּערמאַנענטער אַקציע און אומ- 
אויפהערלעכער טאַט. די װעלט מוז אָנגעשטעקט וערן מיט אונזער 
אומרו. די אידישע אַרבעטערשאַפט האָט דערווייל אָנגעהויבן די אַק- 
ציע בלויז מיט אַ 10-מינוטיקן שטרייק. דאָס קאָן בלויז זיין אַן 
אָנפאַנג. דער פּראָטעסט מוז אַרומכאַפּן די ניט-אידישע אַרבעטער 
פּונקט װוי די אידישע. עס איז די פליכט פון דעם אַרבעטער-קלאַס פון 
דער גאַנצער וועלט, וואו ער קאָן נאָר ווירקן, צו װוערן דער אינספּיראַ- 
טאָר פון דער פּראָטעסט-באַװעגונג. וי אַזױ װועלן מיר דאָס דער- 
גרייכן, אויב מיר אַליין -- די אידישע אַרבעטנדיקע מאַסן -- װעלן 
ניט זיין דער עמוד-האש פון דער פּראָטעסט-באַװעגונג, פון דעם צאָר- 
גיקן מאַרש? 

איך רייד צו אייך היינט אין נאָמען פון דער רעפּרעזענטאַנץ פון 
אונטערערדישן ,בונד" אין פּױלן. איך וויל ניט ריידן וועגן אונדזערע 
חברים אין פּוילן --- די, װאָס האָבן סוף אויגוסט, קנאַפּע 2 חדשים נאָך 
דעם, װי די מאַסן-שחיטות האָבן זיך אָנגעהױיבן, נאָך איינגעהאַלטן דעם 
אונטערערדישן קאַמף. מיט וועלכן רעכט קען עמיצער פון אונז היינט 
צו די הייליקע קעמפער ריידן, װער פון אונז קען זיך פאָרשטעלן דאָס 
פאַהבייטן יעדן טאָג די פּאָזיציעס מיט נייע מענשן, ווען די פריערדיקע 
זיינען דערמאָרדעט? װער קאָן אָן אַן אינערלעכן ציטער טראַכטן וועגן 
דעם, וויפל עס זיינען אין די לעצטע חדשים געשטאָרבן מיט דער בונ- 
דישער שבועה אויף די ליפּן? 


די חבלי-לידה פון דער נייער װעלט 


אָבער --- מיר מוזן זיך שטעלן די פראַגע --- װאָס איז דער זינען 
פון די קרבנות, פון די אוממענטשלעכע ליידן? 

היינט, װי קיינמאָל ניט -- פילן מיר װי די חבלי-לידה פון אַ 
נייער וועלט זיינען באַשפּריצט מיט בלוט. מיר צאָלן איצט דעם 
טייערסטן קרבן, די וועלט -- די גאַנצע וועלט -- באָדט זיך אין בלוט, 
די ערשטע וועלט-מלחמה האָט געקאָסט 10 מיליאָן קרבנות. ווער 
ווייס, וויפל מער די איצטיקע מלחמה װעט קאָסטן 

עס שוועבן איצט איבער דעם ברודער-קבר פון די קינדער אין 
מעדעם-סאַנאַטאָריע זייערע נשמה'לעך און װאַרטן. מיר האָבן זיי 
געלערנט גלויבן, האָפּן און קעמפן. 

די וועלט מוז באמת אַלס רעזולטאַט פון דער מלחמה אויסגעלייזט 
ווערף עס מוז אַנטשטײן אַ וועלט פון פולן סאָציאַלן יושר, פון פולער 
עקאָנאָמישער גלייכהייט, פון אמתער פרייהייט -- אַ וועלט פון סאָציאַ- 
ליזם. אויב ניט -- װאָס פאַר אַ זינען האָבן די קרבנות? אוב ניט 
-- װעט דאָס פאַרגאָסענע בלוט שרייען צום הימל און זיך קיינמאָל 
ניט באַרואיק מיר מוזן אַלע כוחות װאַרפן אין קריג און מוזן גע" 
דענקען, אַז אויף דער אַרבעטערשאַפט ליגט דער חוב -- צו קעמפן, 
אַז אויף די חורבות פון דער פוילעניש, װאָס הייסט קאַפּיטאַליסטישע 
אָרדנונג, מוז אַ נייע סאָציאַליסטישע װעלט געבויט װערן. אָן דעם 
וועט ווירקלעך בלייבן אָן זינען דאָס אומשולדיק פאַרגאָסענע בלוט, 

;ביינאַכט, ווען די שטילקייט איז אַ לויטערע, דוכט זיך מיר, אַז 
איך הער דעם געיאָמער פון גאַנץ פּוילן" -- האָט געשריבן דער פראַנ- 
צויזישער דיכטער דיהאַמעל אין 1929. זאָל היינט און די גאַנצע צייט 
פון צוזאַמענפאָר דער געיאָמער זיך הערן און אונז װועקן צו טאַט, צו 
מוט, 

;הויך זיינען די ביימעלעך און קליין זיינען די אידעלעך, זיי קע- 
נען ניט דערגרייכן" --- זינגט זיך אין אַן אַלט חסידיש לידל, לאָמיר 
זיין דערװאַקסן צו דער גרויסער טראַגעדיע, װאָס האָט זיך 1 אונז 
אַראָפּגעלאָזן". 


דוד דובינסקי שיקט אַ װאָרנונגס-רום 
צו די אַרבעטער פון דייטשלאַנד 


דוד דובינסקי, פּרעזידענט פון אינטערנעשאָנעל ליידיס גאַרמענט 
װאָירקערס יוניאָן און טרעזשורער פון אידישן אַרבעטער-קאָמיטעט, 
האָט זיך געווענדעט מיט אַ פייערלעכן רוף צום אַרבעטער-קלאַס פון 
דייטשלאַנד. ער האָט דערמאָנט די טרויעריקע גרוסן, װאָס זיינען 
לעצטנס אָנגעקומען פון זיין היים-שטאָט לאָדזש, וי אויך פון אַנדערע 
שטעט. באַזונדערס האָט ער זיך אָפּגעשטעלט אויף דער שחיטה פון 


-כן 2 


די קינדער אין דער מעדעם-סאַנאַטאָריע און דער העראָאישקײיט פון 
זייערע לערער, װאָס האָבן אויסגעקליבן דעם טויט מיט די קינדער צו" 
זאַמען, איידער אַ לעבן אָן די קינדער. דובינסקי האָט געזאָגט: 

,איך קען די מעדעם-סאַנאַטאָריע. אונזער אינטערנעשאָנעל האָט 
געהאָלפן זי בויען. אונזערע לאָקאַלן, אונזערע מיטגלידער, אידן און 
ניט-אידן, איטאַליענער און אַנדערע, האָבן פאַר דער מלחמה אויסגע- 
האַלטן אַ צאָל קראַנקע קינדער פון די אידישע שניידער-אַרבעטער אין 
פּוילן אין דער מעדעם-סאַנאַטאָריע. ווען איך האָב געהערט די ידיעה 
וועגן דעם, אַז די נאַצישע גזלנים האָבן זיך אַריינגעריסן אין דער סאַ- 
נאַטאָריע און האָבן אויסגעקוילעט די קליינע, שװאַכע און קראַנקע אי- 
דישע קינדער, האָב איך געהאַט דאָס געפיל, אַז ס'איז גאָר ניטאָ אַזאַ 
נקמה, מיט וועלכער מיר, די מענשהייט, די וועלט, זאָלן קאָנען באַצאָלן 
די נאַציס. 

ווען היטלער איז געקומען צו דער מאַכט, האָט ער אָנגעהױיבן מיט 
שחיטות איבער אידן. ער האָט אָנגעהױיבן מיט שענדן אידישע היילי- 
קייטן, מיט פאַרברענען די ביכער פון די אידישע שרייבער און גע" 
לערנטע. 10 יאָר ווערט באַלד זינט היטלער האָט אָנגעהויבן מיט די שיי- 
טערהויפנס אין די דייטשע גאַסן, וועלכע האָבן געברענט די ביכער 
פון די גרויסע דייטשע מייסטער. מיט די אידן האָט ער אָנגעהויבן, 
אָבער ער איז גלייך אַריבער צו ניט-אידן. ער האָט פאַרניכטעט די 
דייטשע אַרבעטער-באַװעגונג; די בעסטע זין פון דייטשן אַרבעטער- 
קלאַס האָט ער געפּייניקט אין קאָנצענטראַציע-לאַגערן. צענדליקער 
טויזנטער האָט ער אומגעבראַכט אויף תליות, ווייל ער האָט געוואוסט, 
אַז כל-זמן עס עקזיסטירט אַ פרייע אַרבעטער-באַװעגונג, איז זיין הער- 
שאַפט אין געפאַר, 

אין פאַרלויף פון דער מלחמה האָט היטלער באַהערשט לענדער 
און פעלקער און ער האָט געמאָרדעװעט אידן און ניט-אידן אין יעדן 
לאַנד, וואו ער איז נאָר אַרײן. ער האָט געמאָרדעװעט די פּאָליאַקן, 
די טשעכן, די יוגאָסלאַװן, די פראַנצויזן, די נאָרװעגיער און געמאָר- 
דעװועט און געמאָרדעװעט די אידן. געמאָרדעװועט אונזערע ברידער 
צענדליקער-טויזנטערווייז, הונדערטער-טויזנטערװוייז, 


היטלער זעט, װי עס װאַקפט אונזער כוח 


היטלער האָט אין די לעצטע מאָנאַטן דערשפּירט די טריט פון זיין 
מלאך-המות. ער האָט דערשפּירט, אַז זיין מפּלה דערנענטערט זיך. 
ער האָט געזען, װי עס װאַקסט אונזער אינדוסטריע, װי די צאָל פון 


ןב 


אונזערע עראָפּלאַנען װאַקסן אין צענדליקער טויזנטער, װי די צאָל 
פון אונזערע טאַנקען װאַקסט פון טאָג צו טאָג, װי אונזערע גרויסע 
שיפן װוערן פאַרטיק אין געציילטע טעג, אין שעהן, װי עס װאַקסט די 
העלדישקייט פון אונזער אַמעריקאַנער אַרמײ. ער האָט געזען דעם 
העלדישן װידערשטאַנד פון סאָוועט-רוסלאַנד: ער האָט אויפגעציילט 
זיינע טויטע אויף די סאָוועטישע פעלדער אין הונדערטער-טויזנטער, 
אין מיליאָנען. ער האָט געזען, װי עס שטיגט די קראַפט פון ענג- 
לאַנד, פון כינע, װי אַזױ עס בונטעווען זיך די פעלקער אין די אָקופּיר- 
טע לענדער -- און ער האָט זיך דערשראָקן. 

ער האָט געזען, װי עס װאַקסט מעכטיק אונזער פּלאָט, װי מיר באַ- 
הערשן די ימים. ער האָט דערשפּירט, אַז עס דערנענטערט זיך זיין 
סוף, און זיין טייוולש האַרץ האָט ער אױיסגעלאָזן צו די אידן אין די 
געטאָס. אין אַ ווילדן, חיה'שן משוגעת האָט ער אָנגעהויבן קוילענען, 
סמ'ען, מאָרדן און פּייניקן אַלט און יונג, מאַן און פרוי און --- מאָרדן 
די קינדער, 

מיר װאָרענען פון דאַנען אין נאָמען פון די אַרבעטער פון אַמע- 
ריקע נאַצי-דייטשלאַנד, שטיי, האַלט אָפּ, וועסט טייער באַצאָלף מיר 
ועלן נאָך מיט מער אימפּעט זיך אַרײנװאַרפן אין דער מלחמה. מיר 
וועלן נאָך מער און מער קרבנות ברענגען און אונזערע קלעפּ װועלן ווערן 
נאָך שטאַרקער און נאָך מעכטיקער, 


פייערלעכער אפּיל און װאָרנונג צו די אַרבעטער אין דײטשלאַנד 


איך וויל זאָגן אַ װאָרט צו די אַרבעטער פון דייטשלאַנד: ,איר, 
פאַרשקלאַפטע, פאַרפירטע און פאַרבלענדעטע אַרבעטער פון דייטש- 
לאַנד! לאַנגע יאָרן האָבן מיר, די אַרבעטער פון אַמעריקע, געלעבט 
אין האַרציקער ברודערשאַפט מיט אייך, אַרבעטער פון דײיטשלאַנד, 
מיט אָפענע אָרעמס האָבן מיר אויפגענומען אייערע דעלעגאַטן, װאָס 
איר האָט פאַר היטלערס צייטן געשיקט צו אונז. מיר זיינען געווען 
ברידער, מיר זיינען געווען פריינט. דעריבער רוף איך צו אייך, אַרבע- 
טער פון דייטשלאַנד, אין נאָמען פון די הונדערטער-טויזנטער אַרבע- 
טער פון מיין אָרגאַניזאַציע און, איך האָב דאָס רעכט צו זאָגן, אין נאָמען 
פון מיליאָנען און מיליאָנען אַרבעטער אין אַמעריקע: עפנט אויף אייערע 
אויגן, אַרבעטער פון דייטשלאַנד, ברידער-אַרבעטער רופן אייך. די 
נאַציס האָבן געמאַכט דעם נאָמען פון אייער מוטערלאַנד צו שאַנד און 
צו שפּאָט. זייערע מאָרד- און שאַנד-טאַטן האָבן באַפּלעקט מיט בלוט 
אייער פאָלק און אויך אייך אַלין. די פּאָגראָמען, די שחיטות, װאָס 

די נאַציס האָבן דורכגעפירט איבער דעם אידישן פאָלק און אַנדערע 
פעלקער, איינגעשלאָסן אייך אַליין, דייטשע אַרבעטער, אייערע בעסטע 
זין און פירער פון אייערע אָרגאַניזאַציעס, -- האָבן פאַרמיאוסט דעם 
נאָמען פון דייטשלאַנד אין די אויגן פון דער גאַנצער ציוויליזירטער 
מענשהייט. אויף אייך, דייטשע אַרבעטער, ליגט די פליכט אַרונטער- 
צושליידערן די מערדער-באַנדע, װאָס איזדיעקעוועט זיך איבער דער 
מענשהייט און רעדט כלומרשט אין נאָמען פון דייטשלאַנד, 


דייטשע אַרבעטער, אייער ביז-איצטיקער שטילשווייגן מאַכט אייך 
פאַר שותפים פון די גרויזאַמע נאַצי-פאַרברעכערס. מיר וויסן אַז 
איר ליגט געבונדענע, און אַז דער קאַמף איז שוער און פאָדערט 
קרבנות. מיר אַלע אָבער, וועלכע קעמפן קעגן דעם מאָנסטער, ברענ- 
גען קרבנות. די אַרבעטער און די באַפעלקערונג פון די קעמפנדע 
דעמאָקראַטיעס און פון די פאַרכאַפּטע און פּאָגראָמירטע לענדער צאָלן 
מיט בלוט און טרערן, מיט לעבנס און גלידער פאַר דעם באַפרייאונגס- 
קאַמף. איר, דייטשע אַרבעטער, טאָרט ניט װאַרטן, אַז בלויז אַנדערע 
זאָלן אייך באַפרײיען. איר מוזט העלפן 


ווען די שעה פון אָפּרעכענונג װועט קומען, װועט די וועלט-אַרבע- 
טערשאַפט און די ציוויליזירטע מענשהייט אין אַלגעמײן אייך האַלטן 
ניט וייניקער פאַראַנטװאָרטלעך פאַר די מערדערייען, װי די געשואָ- 
רענע נאַציס, --- סיידן, אַז איר וװועט ווייזן מיט מוט און װידערשטאַנד, 
אַז די נאַציימערדער פאַרטרעטן אייך ניט?. 


איך װאָלט װעלן, אַז מיין שטים זאָל דערגיין צו די געטאָס פון 
פּוילן, זאָל דערגיין אין מיין היים-שטאָט לאָדזש, זאָל דערגיין אין װאַר- 
שע, אין ווילנע און אין קראָקע, זאָל דערגיין אומעטום, וואו עס גע" 
פינט זיך אונזערס אַ ברודער, אונזערע אַ שוועסטער, און זאָלן זיי הערן 
אונזער רוף צו זיי. מיר, הונדערטער-מיליאָנען פרייע בירגער פון 
דער װעלט; מיר, די פרייע בירגער פון אַמעריקע; מיר, די אַרבעטער 
פון דער וועלט -- גראָבן ריזיק, מעכטיק, מיט אַלע אונזערע כוחות, 
מיט אַלע אונזערע מיטלען, אַ גרויסן קבר פאַר די נאַציס, פאַר די פאַ- 
שיסטן און פאַר אַלע זייערע פינצטערע ברידער. 


געפּײניקטע, איר זייט ניט אַליין אין אייערע ליידן. מיר זיינען 
מיט אייך צוזאַמען!* 


יט 


ר. אַבראַמאָװוימש רופט די דייטשע סאָציאַליסטן 
מער ניט צו שווייגן 


דער ווייטערדיקער רעדנער איז ר. אַבראַמאָװיטש, דער פירער 
פון דער רוסישער סאָציאַל-דעמאָקראַטיע, 

,איך רייד דאָ איצט -- האָט געזאָגט ר. אַבראַמאָװיטש --- וי אַן 
אינטערנאַציאָנאַלער סאָציאַליסט און װי אַ איד. אַ לאַנגע צייט האָט 
מען לייכטזיניק אויפגענומען די היטלעריסטישע באַוועגונג, אַפילו אין 
די אינטערנאַציאָנאַלע אַרבעטער-קרייזן. מען איז אָפּנעקומען מיט חוזק 
וועגן דעם הויז-מאָלער פון ווין. מען האָט זיך ניט מיט גענוג אויפ- 
מערקזאַמקײט צוגעהערט צו דער שטים פון די אידישע סאָציאַליסטן, 
וועלכע האָבן פאָרויסגעזען די סכנה, װאָס עס טראָגט מיט זיך דער 
נאַציזם. איצט ווייסן שוין אַלע, װאָס נאַציזם מיינט. די מלחמה גייט 
אָן. עס שלאָגט זיך די ציוויליזאַציע קעגן די אַרמײען פון די קאַני- 
באַלן. מיר זיינען זיכער, אַז מיר וועלן די מלחמה געווינען, אָבער דאָס 
איז װײיניק פאַרן אידישן פאָלק פון אײיראָפּע. מען דאַרף אַלץ טאָן, אַז 
אָט דאָס אידישע פאָלק אין אײיראָפּע זאָל קאָנען דערזען דעם טאָג פון 
נצחון. װאָס קאָן מען איצט טאָן אָפּצושטעלן די האַנט פון דעם רוצח? 
-- פון דרויסן איז עס שווער צו זאָגן. מיר פירן די מלחמה. עס 
שלאָגן זיך אונזערע אַרמײען, די אַרמײען פון אַמעריקע, סאָוועט- 
רוסלאַנד, פון ענגלאַנד, פון כינע. דאָס איז דאָס װיכטיקסטע, װאָס 
עס ווערט געטאָן און קאָן געטאָן װערן. מיר דאַרפן אָבער אויך טאָן 
װאָס עס איז מעגלעך פון אינעװוייניק, אין דייטשלאַנד, 


די דייטשע סאָציאַליסטן און די דייטשע פאָלקסמאַסן אין דייטש- 
לאַנד און אויף די שלאַכטפעלדער האָבן די פליכט אַרויסצוקומען און 
צו דערציילן דעם דייטשן פאָלק, װאָס ווייס ניט, מסתמא, פון די גרויסע 
אויסשלאַכטונגען פון די אידן. די דייטשן אין דייטשלאַנד, וועלכע זיי- 
נען ניט פאַרכאַפּט פון נאַציזם, טראָגן אויף זיך אַ גרויסע מאָראַלישע 
פאַראַנטװאָרטלעכקײט, זיי טאָרן מער ניט שוייגן. מיר װאָרענען 
זיי, אַז ניט בלויז פונם שטאַנדפּונקט פון מאָראַל און מענשלעכקייט, נאָר 
אויך פונם שטאַנדפּונקט פון דייטשן פאָלק, מוזן אָפּגעשטעלט ווערן די 
מאַסן-אויסמאָרדונגען פון די אידן. דאָס דייטשע פאָלק װעט טײער 
באַצאָלן פאַר דעם האַס, װאָס צינדט זיך אָן קעגן אים". 


= 166 


אײינהאָרן דערמאַנט אונז דעם חוב פון דער געשיכטע 


דער לעצטער רעדנער, דוד איינהאָרן, דערקלערט: 

פאַר הונדערטער-טויזנטער און אפשר מיליאָנען אידן אין אייראָ- 
פּע איז די פּראָבלעם שוין באַלד געלייזט, און אַלע פראַגן זיינען פאַר- 
ענטפערט: צוגעדריקט איינער צום צווייטן, פאַראייניקט אין איין ברו" 
דער-קבר, ליגן זיי אונטער דער װיסטער פּוױלישער ערד -- וייבער, 
קינדער, אַלטע לייט, יונגע לייט, פרומע, פרייזיניקע, אָרעם און רייך. 
אַלע זיי האָבן געהאַט דעם זעלבן מאַרטירער-טױט, אַלע זי זיינען פאַר- 
פּייניקט געװאָרן דורך איין תליון, אַלע זיי האָבן שוין געבראַכט דעם 
גרעסטן קרבן, װאָס אַ מענש קאָן ברענגען -- דאָס לעבן. און ניט אַזױ 
דאָס לעבן, װי די לעצטע שעהי'ען, יאָ, די לעצטע װאָכן און חדשים פון 
זייער לעבן. 

וויפל האָט מען שוין געשריבן וועגן די לעצטע שוידערלעכע טעג 
פון אַ פאַרמשפּטן צום טויט, װאָס זיצט פאַרשפּאַרט אין זיין תפיסה 
און װאַרט אויף דער שעה פון זיין הינריכטונג. און דאָס איז געווען 
וועגן איינצלנע מענשן, פאַרברעכער, און דאָך האָבן די טראַגישע לעצטע 
שעה'ען פון אַזאַ מענשן געפּײניקט דעם געוויסן פון די בעסטע מענער 
פון דער װעלט. דאָ האָט מען אַ גאַנץ פאָלק פאַרמויערט אין אַ געטאָ, 
טאָג נאָך טאָג געשענדעט, פאַרהונגערט, דערנידעריקט, געלאָזן די 
מאַמעס זען וי זייערע קינדער גייען אויס אויף זייער שויס פון הונגער 
און קעלט. געלאָזן קראַנקע פּייניקן זיך אָן הילף. געלאָזן די מענשן 
אומלויפן װי געהעצטע חיות אין אַ שטייג, און קוקן וי זייערע ברידער 
גוססן אין גאַס, געשװאָלענע פון הונגער. געלאָזן די פאָטערס זען, וי 
מען שלעפּט די טעכטער אַװעק אין שאַנד-הייזער, בכדי זיי נאָכדעם 
צו דערווערגן פון ברוטאַלע, פאַרװילדעוועטע דייטשע סאָלדאַטן, גע- 
לאָזן זיי --- וי די דייטשן זאָגן --- רייף ווערן פאַרן טויט, און נאָכדעם, 
אַז זי זיינען שוין צייטיק געװאָרן פאַרן טויט, האָט מען זיי אין די טויזנ- 
טער אַרויסגעפירט הינטערן שטאָט און צעשאָסן, פאַר'סמ'ט, דער- 
שטיקט, װוי מען ווערגט אויס מייז, 

יאָ, פאַר די הונדערטער-טויזנטער, אפשר מיליאָנען ברידער אונ- 
זערע איז די פּראַגע דערליידיקט. אָבער זיי, אין די לעצטע רגע'ס, 
האָבן דורך אַ וויי- געשריי, דורך אַ בליק פול אימה, אונז איבערגעגעבן 
דעם רוף, דעם געבאָט, די צוואה, ניט צו רוען און ניט צו ראָסטן, ביז 
מיר װעלן ניט מיט זייערע מערדער גלייך מאַכן דעם חשבון. מיר, 
די געראַטעװעטע, וועמען דער שיקזאַל האָט באַגנאָדיקט איבערצולעבן 
דעם תליון, וועמען דער שיקזאַל האָט געבענטשט צו זיין פריי, צו גע- 

הערן צו אַ מעכטיק לאַנד, װאָס האָט דעם מערדער דערקלערט קריג און 
װועט אים פּאַקן, און װעט אים שמידן, און װעט אים שטעלן צו משפּט 
פון דער װעלט; מיר, די גליקלעכע, וועמענס יוגנט עס האָט באַקומען 
װאָפּן אין די הענט און קאָן מיט די דייטשן ריידן אַ גלייכע שפּראַך פון 
פייער און אייזן; מיר, די גליקלעכע, װאָס אונזערע זין איז געשיינקט 
געװאָרן די וואונדערלעכע שעה'ען צו קאָנען שװועבן אין מעכטיקע 
מאַשינען איבער די דייטשע שטעט און פאַרשיטן זיי מיט פּעך און 
שװועבל; מיר, דער איינציקער טייל פון אידישן פאָלק, װאָס קאָנען 
שטאָלץ, װי פרייע מענער, פאַרטײידיקן אונזער לעבן און ערע. 


אונז איז דער רוף געשיקט געװאָרן פון די אָפענע ריזיקע מאַסן- 
קברים -- ניט צו רוען, ביז מיר װועלן ניט נקמה נעמען פאַר זייער 
בלוט; ביז װאַנען מיר וװועלן ניט אויסלייזן, באַפרײיען די איבערגעבלי" 
בענע דאָרט, טרייסטן די יתומים, העלפן די אַלמנות, דערװואַרעמען מיט 
ליבע די פאַרגליווערטע פון שרעק און שאַנד, אויפלייזן די פּיין פון די 
פאַרקראַמפטע נשמות, צונויפזאַמלען די צעשרפּײטע, די רעשטלעך פון 
דער סטאַדע, און צוגעוואוינען זיי צוריק צום לעבן. 


מיר זיצן דאָ אין אונזערע רואיקע היימען, אויף אַ זיכערן קאָנ- 
טינענט, און ווייסן ניט, אַז פאַר טויזנטער מייל, דאָרט, אין די געטאָס, 
ווערן מיר באַשטימט וי די גואלי-הדם פון דעם אײיראָפּעאישן אידן- 
טום, אויף אונזער פאַראַנטװאָרטונג װוערן איבערגעלאָזן אַלמנות און 
יתומים, עס וערט אויף אונז אַרױפגעלײגט אַ חוב פון שיקזאַל, פון 
וועלכן מיר ועלן זיך ניט קאָנען באַפרײיען, קיינמאָל ביט. 


און זאָל ניט מיינען דער איינצלנער, װאָס װיל רואיק שלאָפן און 
זען די דאָזיקע שרעקן מיט זיין גייסטיקן אויג, אַז ער קאָן זיך באַ- 
פרייען און זאָגן -- מיר גייט ניט אָן, װאָס דאָרטן קומט פאָר. ‏ עס זיי- 
נען דאָ מיליאָנען געהיימע פעדעם, ניט צו צערייסן, װאָס פאַרבינדן אונז 
מיט אונזערע ברידער אין אײיראָפּע, און עס איז דאָ אַ האַנט אין דער 
וועלט, װאָס דרייט אויף די פעדעם אין שטריק, קלעפּט זיי אויף מיט 
בלוט. עס איז דער שיקזאַל פון אַ פאָלק. עס איז אַ דריי טויזנט- 
יאָריקע געשיכטע. עס איז אַ קייט פון דורות, פון העלדן און מאַרטי- 
רער. און דאָס קאָן אַפילו אַ שװוערד ניט צעהאַקן, 

היינט קומען צו אונז אָן בלויז איבערגעריסענע שטיקער פון דער 
שוידערלעכער טראַגעדיע. די צייט איז ניט ווייט און דער פאָרהאַנג 
װעט זיך אויפציען פון די טויטע שטעט, און מיר װעלן דערזען דעם 
גאַנצן שוידער נאַקעט פאַר אונזערע אויגן. און ער װעט אונז פאַר- 


ןיי 


פאָלגן, ער װעט אונז ניט אָפּלאָזן װי די האַנט פון גורל, װי די האַנט 
פון געוויסן, 

לאָמיר שוין זיך פאַראייניקן אין איין מחנה. לאָמיר שוין מאָבי- 
ליזירן אונזערע אַלע כוחות. לאָמיר שוין אויפהויבן אונזער שטים 
פון פּראָטעסט, פון מאָנונג, לאָמיר האַמערן אויפן איינגעשלאָפּענעם 
געוויסן פון דער ועלט, ווייל מיר זיינען די איינציקע מאָנער. נאָך 
קיינמאָל האָט די געשיכטע ניט אַרויפגעלײגט אַזאַ הײיליקן חוב אויף 
אַ טייל פון אידישן פאָלק, וי אויף אונז. לאָמיר זיין דערװאַקסן און 
וויכטיק פאַר אים. 


ר ;טק צן די פאראייניקטע פעלקער 
וו פארערונג פון מיכפדיקער הילף 


צום שלוס פון דער דערעפענונגס-זיצונג האָט דער צװאַמענפאָר 
אָנגענומען פאָלגנדע 

| רעואָלוצ ע, 

;די דעקלאַראַציע פון די רעגירונגען פון בעלגיע, טשעכאָסלאָ- 
װאַקיע, גריכנלאַנד, לוקסעמבורג, האָלאַנד, נאָרװעגן, פּולן, סאָוועט- 
רוסלאַנד, ענגלאַנד, די פאַראייניקטע שטאַטן, יוגאָסלאַװיע, און פונם 
נאַציאָנאַל-קאָמיטעט פון די קעמפנדע פראַנצויזן, וועלכע פאַרדאַמט 
נאַצי דײיטשלאַנדס בעסטיאַלישע פּאָליטיק פון קאַלטבלוטיקער אויס- 
ראָטונג פון די אידן, איז אַ נייע באַשטעטיקונג פון די גרויסע, אומ" 
שטערבלעכע פּרינציפּן, פאַר וועלכע די פאַראייניקטע שטאַטן, צוזאַמען 
מיט די אַליאירטע פעלקער, פירן איצט אַ קאַמף אויף לעבן און טויט 
מיט די נאַצישע האָרדעס. 

;אין נאָמען פון די ליידנדע, געפּײיניקטע, געמאַטערטע אידן, דריקט 
אויס די אַמעריקאַנער אַרבעטערשאַפט איר טיפע דאַנקבאַרקײט צו די 
פאַראייניקטע פעלקער פאַר זייער נייעם באַווייז פון לאָיאַליטעט צו די 
אידעאַלן פון גערעכטיקייט און ברידערלעכקייט, פאַר וועלכע די איצ- 
טיקע מלחמה ווערט געפירט. 

;די דעקלאַראַציע ברענגט נייע האָפענונג און טרייסט צו די אידן, 
װאָס זיינען אײינגעשפּאַרט אין היטלערס געטאָס; זי װועט זיי אָנפילן מיט 
נייער קראַפט און מיט מוט, פאָרצוזעצן דעם קאַמף קעגן נאַציזם צוזאַ- 
מען מיט זייערע ניט-אידישע מיטמענשן. 

;באַזונדערס באַגריסן מיר די אַנטשלאָסנקײט פון די פאַראייניקטע 
פעלקער ניט צו דערלאָזן, אַז די, װאָס זיינען פאַראַנטװאָרטלעך פאַרן 


יפ = 


אומשולדיק פאַרגאָסענעם בלוט, זאָלן זיך אַרױסדרײען פון שטראָף. 
מיר באַגריסן די גרייטקייט פון די פאַראייניקטע פעלקער באַלד אָנצו- 
נעמען די נויטיקע פּראַקטישע שריט צו אָט דעם צװעק. אין דער 
זעלבער צייט דריקן מיר אויס אונזער פעסטע האָפענונג, אַז עס ועלן 
תיכף אונטערגענומען ווערן פּראַקטישע מיטלען צו ראַטעווען די אידן 
אין אײיראַפּע, ווייל אַ שרעקלעכער שיקזאַל דראָט אונזערע ברידער, 
און ווער וייס, צי זי וועלן דערלעבן ביזן טאָג פון נצחון איבערן היט- 
לעריזם. 

,היטלערס בעסטיאַלישע פּאָליטיק לגבי די אידן און די צענדלי- 
קער-מיליאָנען ניט-אידן אין אײיראָפּע ‏ -- פּאָליאַקן, פראַנצויזן, רוסן, 
האָלענדער, טשעכן, נאָרװעגער, יוגאָסלאַװון און גריכן --- וועלן נאָך מער 
פאַרשטאַרקן דעם ווילן פון אַלע פרייהייט-ליבנדע פעלקער צו פאַר- 
ניכטן די באַרבאַרישע נאַצי-טיראַנײ, 

,מיר, דער אידישער אַרבעטער-קאָמיטעט, זיינען טיף איבערצייגט, 
אַז די מפּלה פון היטלעריזם איז ניט ווייט. אָט דעם דאָזיקן צוועק 
ווידמען מיר זיך. קיין קרבן װעט אונז ניט זיין צו שווער אין דעם 
היײיליקן קאַמף פון דעמאָקראַטיע קעגן פאַשיזם. 

;די נאַציאָנאַלע קאָנװענשאָן פון אידישן אַרבעטער-קאָמיטעט שיקט 
אירע װאַרעמסטע גרוסן צו די פאַראייניקטע פעלקער, צו די גרויסע 
אַרבעטער-באַוועגונגען אין די פאַראייניקטע שטאַטן, ענגלאַנד, קאַנאַדע, 
מעקסיקאָ, קובאַ און די אַנדערע דעמאָקראַטישע לענדער, װאָס שטייען 
מיט אונזער פאָלק צוזאַמען אין זיין איצטיקער גרויסער טראַגעדיע, 
און צו אונזער פּרעזידענט און הויפּט-קאָמאַנדיר, פרענקלין דעלאַנאָ 
רוזוועלט, וועלכער האָט דער ערשטער אויפגעהויבן זיין שטים קעגן 
היטלערס פּאָליטיק פון פאַרניכטן די אידן, און וועלכער סימבאָליזירט 
איצט אַלץ, צו װאָס די גאַנצע ציוויליזירטע מענשהייט שטרעבט. 

,היטלעריזם ועט פאַלן, און אויף זיינע רואינען װעט אויפשטייגן 
אַ נייע וועלט, אַ וועלט פון דעמאָקראַטיע און עקאָנאָמישער און פּאָליטי- 
שער פרייהייט, אַ וועלט, אין וועלכער אידן און ניט-אידן װעלן לעבן 
אין האַרמאָניע און ברידערלעכקייט". 

* א 2 

אין דער פייערלעכער זיצונג האָבן זיך אויך באַטײליקט דער 
קינסטלער סידאָר בעלאַרסקי און דער כאָר פון אַרבעטער-רינג אונ- 
טער דער אָנפירונג פון לאַזאַר וויינער, 


עג;רשטטע יצונ: 


שבת, דעם 19טן דעצעמבער 1943, פאַרמיטאָג 


די זיצונג איז געעפנט געװאָרן פונם פאָרזיצער פונם אָפיס-קאָמי- 
טעט 1. כאַנין, וועלכער האָט פאָרגעשטעלט דעם פאָרזיצער פון דער 
ערשטער זיצונג י .י. סיגעל, מענעדזשינג עדיטאָר פון שיקאַגער ,,פאָר- 
ווערטס". אין פּרעזידיום פון דער ערשטער זיצונג זיינען נאָך אַרײינ- 
געגאַנגען: י. לעוויט פון לאָס אַנדזשעלעס, דזש. וייסבערג פון קליוו- 
לאַנד, אָשרעי פון פּיטסבורג, און מאַקס קאָהען, מענעדזשער פון לאָקאַל 
0 אינטערנעשאָנעל, 


פאַרן צוטרעטן צו די געשעפטלעכע באַראַטונגען האַלט דער 
פאָרזיצער י. י. סיגעל אַ קורצע הזכרה פאַר די דערמאָרדעטע קינ- 
דער פון דער מעדעם-סאַנאַטאָריע אין װאַרשע און פאַר אַלע קדושים, 
װאָס זיינען געפאַלן אין היטלערס אױסראָטונגס-מלחמה קעגן דער 
אידישער באַפעלקערונג אין אײראָפּע, 
די פאַרזאַמלטע שטייען אויף פון די ערטער, אין צייכן פון טרויער, 
און הערן אויס די הזכרה אין פייערלעכער שטילקייט. 


יונזער אַרבעט און 
אונזערע ציען 


רעפּעראַט פון אַ. העלר 


מיר געפינען זיך אינמיטן פון דעם גרעסטן אידישן חורבן. מיר 
זיינען אויפגעציטערט פון די שוידערלעכע ידיעות וועגן דער גרויזאַי 
מער אױיסמאָרדונג פון דער אידישער באַפעלקערונג אין אײיראָפּע. אונ- 
זער צוזאַמענפאָר װעט זיין איינגעוויקלט אין טיפסטן צער. 

צוזאַמען מיט אַלע טיילן פון דער אידישער באַפעלקערונג פון 
אַמעריקע האָבן מיר געטאָן װאָס ס'איז מעגלעך געווען צו ברענגען פאַר 
דער וועלט אונזער אַלעמענס טרויער און צאָרן, ברענגען צום אויסדרוק 
דעם פּראָטעסט פון דער אַמעריקאַנער געזעלשאַפט, באַזונדערס דאָס 
װאָרט פון פּרעזידענט רוזוועלט. 


יי עו 


אין אַזאַ צייט איז שווער צו פאַרנעמען זיך מיט דער באַהאַנדלונג 
פון טאָג-טעגלעכע אויפגאַבן און װאָס מיר דאַרפן טאָן אין דער צוקונפט, 
אָבער מיר מוזן עס טאָן. מיר מוזן זיך אָנהאַלטן אָן דער האָפענונג, 
אַז ניט אַלץ װעט היטלער פאַרניכטן. ביים אויסברוך פון דער מלחמה 
זיינען געווען 8 מיליאָן אידן אין די אײיראָפּעאישע לענדער. פיל פון 
זיי זיינען. אומגעבראַכט געװאָרן. איך בין זיכער, אַז אונזערע קדושים 
האָבן אויסגעהויכט זייערע נשמות מיטן גלויבן, אַז דאָס אידישע פאָלק 
װעט ניט אומקומען, אַז די נאַציס װעלן באַזיגט װערן, און עס װעט 
באַצאָלט װוערן פאַר דאָס אומשולדיק פאַרגאָסענע אידישע בלוט. 


עס פעלן מיר באמת ווערטער אויסצודריקן די געפילן, װאָס נעמען 
אונז אַרום. מיר בויגן אונזערע קעפּ אין טיפסטן צער, אָבער מיר מוזן 
זיך נעמען אין די הענט און --- טאָן אונזער אַרבעט, 


װאָס איז דער אידישער אַרבעטער-קאָמיטעט? 


מיר האָבן ניט געגרינדעט דעם אידישן אַרבעטער-קאָמיטעט 
מיט אַ פאָראויס פאַרטיקן פּראָגראַם. מיר זיינען ניט געגאַנגען פון 
אױבן אַראָפּ, נאָר פון אונטן אַרױף. די היטלער-קאַטאַסטראָפע איז 
אױיסגעבראָכן מיט 10 יאָר צוריק. די אַרבעטער-באַװעגונג איז גלייך 
געשטעלט געװאָרן אונטער דער גרעסטער געפאַר. דאָס אידישע 
פאָלק אין אײיראָפּע איז געשטעלט געװאָרן פאַר די שווערסטע פּרואוון. 
די צאָל פון די קרבנות האָט זיך פאַרגרעסערט פון טאָג צו טאָג. די 
לאַגע פון די אידן אין דייטשלאַנד און שפּעטער אין פּוילן איז געװאָרן 
אַלץ שרעקלעכער. װי נאָר היטלער איז געקומען צו דער מאַבט, 
האָבן זיך אָנגעהױבן געדיכט אָנרוקן די װאָלקנס פון דער וועלט-מלחמה. 
אַנטיסעמיטישע כװאַליעס האָבן זיך געטראָגן איבער אײראָפּע און זיך 
דערטראָגן אויך צו אונז אין לאַנד. מיר האָבן געשפּירט, אַז מיר 
דאָרפן זיך פאַראייניקן אין איין כוח און טאָן אַלע צוזאַמען דאָס, װאָס 
מיר קאָנען ניט טאָן, ווען מיר זיינען באַזונדער, 


דאָס איז געווען, װי איך פאַרשטיי, דער גייסט פון אַרבעטער- 
קאָמיטעט בעת זיין גרינדונג און אין אָנהויב פון זיין טעטיקייט. צוזאַ- 
מען מיט אונזער אַרבעט זיינען אַלץ געװאָרן קלערער אונזערע אויפ- 
גאַבן -- װאָס מיר זיינען יאָ און װאָס מיר זיינען ניט: װאָס מיר קאָנען 
און דאַרפן יאָ טאָן און װאָס ניט. 


יעדע באַוועגונג, יעדע אָרגאַניזאַציע, מוז האָבן אַ גלויבן אַן 
אמונה. אין װאָס גלויבן מיר? 

מיר גלויכן אין דער וועלט און אין אידישן פאָלק. 


מיר גלויבן, אַז די וועלט מוז גיין צום בעסערן, מוז זיך אַלץ מער 
און מער דערנענטערן צו די אידעאַלן, צו וועלכע מיר האָבן געשטרעבט 
דאָס גאַנצע לעבן -- די וועלט זאָל זיין אַ גלייכע, אַ גערעכטע. מיר 
גלויבן אין פּאָליטישער, סאָציאַלער און עקאָנאָמישער דעמאָקראַטיע. 

מיר גלויבן אין אידישן פאָלק, -- אַז דאָס גאַנצע אידישע פאָלק 
װעט פאָרזעצן זיין לעבן און זיין געשיכטע. מיר גלויבן אין אידישן 
לעבן אויף דער וועלט. 

פאַר אונז זיינען ניטאָ קיין פאַרשיידענע ראַנגן פון אידן, מער וויכ- 
טיקע און וייניקער װיכטיקע. פאַר אונז זיינען אַלע אידן גלייך. 
אויב זיי קעמפן פאַר זייער לעבן און ווירדע, פאַר זייער מאַטעריעלער, 
מאָראַלישער און נאַציאָנאַלער אַנטװיקלונג, דאַרפן מיר זיי העלפן אַלע- 
מען צוגלייך, דאַרפן מיר זיי העלפן אויף וויפל מיר קאָנען העלפן. עס 
זיינען דאָ צווישן אונז פאַרשײידענע מינים עקסטרעמיסטן; זי געפינען 
זייערע וועגן, זייערע גרופּן און זייערע קאַנאַלן אויסצודריקן זייערע 
מיינונגען, פאַרלאַנגען און טעטיקייטן. מיר, אַלס אַ אידישער אַרבעטער- 
קאָמיטעט, זיינען ניט קיין עקסטרעמיסטן אין קיין ריכטונג. מיר האָבן 
זיך פאַראייניקט פאַר טעטיקייטן, װאָס זיינען אָננעמבאַר פאַר אונז 
אַלעמען. 

ווען מיר זיינען צוזאַמען, האָבן מיר די מעגלעכקייט אַרױסצו- 
ברענגען די קראַפט און באַדײיטונג, דעם װערט פון די אידישע אַרבע- 
טער. אין דער גרויסער צייט, אין וועלכער מיר לעבן איז עס באַ- 
זונדערס וויכטיק, און עס װעט זיין נאָך מער וויכטיק אין דער קומענ- 
דיקער צייט. 

דער כוח פון ,,לייבאָר" ווערט אויף דער וועלט שטאַרקער פון טאָג- 
צו-טאָג. איך רייד איצט וועגן ,לײיבאָר" אין אַמעריקע און , לייבאָר? 
אין ענגלאַנד. די וויכטיקסטע ראָל אין דער היינטיקער וועלט-מלחמה 
שפּילט , לײיבאָר", און, כדי מיר זאָלן נאָכן זיג געווינען אויך דעם 
פרידן, װעט ,לײיבאָר" מוזן נאָך מער טיכטיק זיין, נאָך מער שטיין אויף 
ער װאַך. און ווען מיר ריידן וועגן אידישן לעבן און אידישע אויפ- 
גאַבן, וויל איך זאָגן, אַז אויך ביי אונז ווערט אַלץ מער און מער וויכטיק 
די באַדייטונג און די ראָל פון ,,לייבאָר". אָט דאָס באַוואוסטזיין מאַכט 
גרעסער אונזער פאַראַנטװאָרטלעכקײט און שטאַרקער די נויטווענדי- 
קייט צו האָבן אונזער אידישן אַרבעטער-קאָמיטעט. דער אידישער 
אַרבעטער-קאָמיטעט איז דער פאַראייניקטער ווילן און כוח פון דער 
אידישער אַרבעטער-באַוועגונג אין אַמעריקע. 

פּאַרשיידן זיינען געווען די געביטן פון אונזער טעטיקייט. מיר 
האָבן זיי צוגעפּאַסט צו די פאָדערונגען און באַדינגונגען פון לעבן. איך 
װעל זיך דאָ אָפּשטעלן אויף עטלעכע קאַפּיטלעך פון אונזער אַרבעט. 


אונזער הילפס-אַרבעט 


מיר האָבן געטאָן הילפס-אַרבעט. מיר האָבן געהאָלפן אין די 
געטאָס פון פּױלן, מיר האָבן געהאָלפן אין פראַנקרייך, מיר האָבן גע- 
האָלפן אין פאַרשיידענע פּלעצער פון אידישער פאַרװאָגלטקײט -- אין 
יאַפּאַן, אין שאַנכאַי, אין פּאָרטוגאַל, אֵין טעהעראַן. מיינט עס, אַז מיר 
האָבן פּרובירט קאָנקורירן מיטן דזשאָינט? -- ניין, מיר האָבן זיך די 
גאַנצע צייט געפונען אין פולער קאָאָפּעראַציע מיטן דזשאָינט. מיר 
האָבן געטאָן נאָר די הילפס-אַרבעטן, פאַר וועלכע מיר האָבן געפונען 
בעסערע וועגן, וי אַזױ די אַרבעט צו טאָן. 

איך װעל ברענגען אייניקע ביישפּילן. אַ גרויסע גרופּע פון אַרבע- 
טער-פליכטלינגע, טוער פון טרייד-יוניאָנס פון פּוילן, װאָרט-פירער, 
זיינען פאַרװאַלגערט געװאָרן אויפן וועג פון זייער רעטונג, ערגעץ-וואו 
אין יאַפּאַן, ערגעץ-וואו אין שאַנכאַי, אָדער ערגעץ-וואו אין טעהעראַן. 
מיר האָבן זיי אויפגעזוכט. מיר האָבן זיי געלאָזט װויסן, אַז זיי זיינען 
אונטער אונזער שוץ. מיר האָבן זיי געשיקט הילף. מיר האָבן גע- 
פילט, אַז מיר מוזן אַלץ טאָן, אַז זי זאָלן דאָרט ניט פאַרװואַנדלט ווערן אין 
אַ הילפלאָזער מאַסע און גייסטיק רואינירט װערן. מיר האָבן געװאָלט, 
אַז זי דאָרט, אין די פאַרװאָגלטסטע ווינקעלעך פון דער װעלט, זאָלן 
וויסן און פילן, אַז זי האָבן דאָ, אין אַמעריקע, גייסטיקע ברידער. מיר 
האָבן עס געטאָן פון אַ ריין-מענטשלעכן גרונד. מיר האָבן עס באַ- 
טראַכט פאַר אַ הײיליקער אַרבעט. מיר האָבן אָבער דערביי אויך געהאַט 
נאָך אַ גרונד --- מיר האָבן געװאָלט איינהיטן די מענטשן, װאָס האָבן 
געבויט דאָס אַרבעטער-לעבן, אַז נאָך דער פאַרניכטונג פון היטלערן זאָלן 
זיי זיין צוישן די בויער פון אַ נייער אײיראָפּע, 


הילף אין די געטאָס 


מיר האָבן געהאָלפן אין די געטאָס פון פּױלן. אומגעפער טויזנט 
משפּחות האָט אַרומגענומען אונזער הילף. דאָס זיינען משפּחות פון 
פירנדע מענטשן, גאַנץ אָפט משפּחות פון אומגעקומענעט קדושים. מיר 
האָבן אויסגעפונען זייערע אַדרעסן. אַנדערע פון זי האָבן אונז גע- 
זוכט און אונז געפונען. מיר האָבן זיך געבראָכן די קעפּ און געפונען 
דעם וועג אונטער דער ערד צו קומען מיַט אונזער הילף. דאָס איז גע- 

ווען ניט נאָר אַ מאַטעריעלע הילף, נאָר אויך אַ גייסטיקע. דאָס איז 
געווען אַ מאָראַלישע קרעפטיקונג, 


אין דער גרופּע פון די נאָענט צו טויזנט משפּחות גייען אַרײן סיי 
סאָציאַליסטן, סיי פרומע אידן. איך פיל, אַז מיר האָבן געטאָן אַ גוטע 
זאַך; איך בין איבערצייגט, אַז בלויז מיר, דורך אונזערע וועגן און 
מיטלען, האָבן געקאָנט טאָן די אַרבעט. 


דאָס ראַטעװען פּליטים 


מיר האָבן זיך פאַרנומען מיט רעטונג פון פליכטלינגע, מיט שאַפן 
וויזעס, איינקויפן שיפסקאַרטן, העלפן אײנאָרדענען די געראַטעװעטע, 
מיט עמיגראַציע. אויבערפלעכלעך זעט עס אויס, אַז מיר האָבן געטאָן 
ניט אונזער אַרבעט. דאָס דאַרף טאָן ,האַיאַס", ,היצעם", דער דזשאָינט. 
פאַרװאָס האָבן מיר עס געטאָן? װאָס איז געװוען די סיבה, װאָס איז 
געווען דער זין פון דעם? מיר האָבן זיך ניט געקליבן צו ווערן אַ נייע 
עמיגראַציע-געזעלשאַפט. 


מיר זיינען געווען די ערשטע, װאָס האָבן, מיט דער הילף פון דער 
אַמעריקען פעדעריישאָן אָוו לייבאָר, באַקומען הונדערטער וויזעס. מיר 
האָבן אין פאַרלויף פון צוויי יאָר צייט אויסגעגעבן אויף רעטונג נאָענט 
צו אַ פערטל מיליאָן דאָלאַר. מיר האָבן געשאַפן די פאַרשיידנסטע פאַר- 
בינדונגען אויף יענער זייט ים. מיר האָבן געשיקט אַהין מענטשן צו 
העלפן די רעטונג. פון פּאָרטוגאַל און שפּאַניע ביז יאַפּאַן, ביז שאַנ- 
כאַי, ביז טעהעראַן און באַגדאַד האָט דערגרייכט אונזער רעטונגס- 
אַרבעט. מיר האָבן די אַרבעט געטאָן, ווייל מיר האָבן רעפּרעזענטירט 
די אַרבעטער, ווייל מיר האָבן פאַרטראָטן די אינטערעסן פון די קעמפער 
קעגן פאַשיזם און נאַציזם אויף יענער זייט ים. מיר האָבן עס געטאָן, 
ווייל עס האָט זיך געהאַנדלט וועגן לעבן פון די פירנדע מענטשן אין 
דער אַרבעער-באַװעגונג, פון דער קולור-באַװעגונג, פון דער ציווילי- 
זאַציע פון דער וועלט. מיר זיינען געװאָרן אַ מין לעגענדאַרער סימבאָל 
פאַר אַלע אויף יענער זייט ים, וועלכע האָבן געזוכט רעטונג. פון דער 
גאַנצער וועלט האָבן זיך געצויגן צו אונז פעדים. די דאָזיקע אַרבעט 
איז געווען אַ לאָגישער רעזולטאַט פון אונזער גאַנצער עקזיסטענץ. 
און איצט, ווען די צוויי יאָר פון אונזער רעטונגס-אַרבעט זיינען אַריבער, 
זיינען מיר איבערצייגט, אַז אָן אונז װאָלט די אַרבעט ניט געטאָן גע- 
װאָרן. מיר האָבן דערמיט אַרײינגעשריבן אַ שיינעם בלאַט אין דער 
געשיכטע פון דער אַרבעטער-באַװעגונג, 


ר שי 


אונזער אינטערנאַציאַנאַליזם 


אין דער צייט פון אונזער רעטונגס-אַרבעט האָבּן מיר געהערט 
פרעגן: מיר זיינען דאָך אַ אידישער אַרבעטער-קאָמיטעט. פאַרװאָס 
ראַטעװען מיר ניט נאָר אידן, נאָר אויך מענטשן פון אַנדערע פעלקער? 
פאַרװאָס מוזן עס די אידישע נאָדל-אַרבעטער פון ניו-יאָרק, אָדער פון 
שיקאַגאָ, פון פילאַדעלפיע, אָדער פון לאָס אַנדזשעלעס, זאָרגן פאַר די 
זין פון אַלע פעלקער? 

מיר זיינען שטאָלץ מיט דעם, װאָס מיר האָבן ניט געמאַכט קיין 
אונטערשייד צווישן אידן און ניט-אידן, װאָס מיר האָבן געזאָרגט צוגלייך 
פאָר דעם פירער פון די עסטרייכישע סאָציאַליסטן, פרידריך אַדלער, 
און פאַר דעם באַרימטן דייטשן שריפטשטעלער קאָנראַד היידען 
דעם איטאַליענער פּאַטשיאַרדי און דעם פירער פון ,בונד", נח; דעם פּאָ- 
ליאַק װלאַדיסלאַוו מאַלינאָווסקי און דעם ליטװוינער יאַנושקיס; פאַר 
רפאל אַבראַמאָװויטש און יוליוס דויטש: פאַר בן-אַדיר און װיקטאָר 
טשערנאָו; פאַר לאַרגאָ קאַבאַללעראָ און מאָדיליאַני. 

ס'איז אַן אינטערעסאַנטער שפּיל פון שיקזאַל, אַז אויף אידישע אַר- 
בעטער איז געפאַלן דער גורל צו שרייבן דאָס קאַפּיטל, װאָס װעט הייסן 
;דער נס פון דער אַרבעטער-באַוועגונג". 


מיר העלפן דער אונטערערדישער באַװעגונג 


פונם באַריכט פון אונזער עקזעקוטיוו באַקומט מען אַ פול בילד 
פון דעם, װאָס מיר האָבן געטאָן אין פאַרלויף פון פאַרגאַנגענעם יאָר 
צו העלפן דער אונטערערדישער באַוועגונג אין די נאַצי-אָקופּירטע 
לענדער. 

יעדעס מאָל ווען איך האָב געלייענט אין די צייטונגען אַז אין 
טשעכיע האָבן אונטערערדישע קעמפער אויפגעריסן אַ נאַצי-צענטער 
מיט אַ באָמבע, אַז ערגעץ-וואו אין פּוילן איז אויפגעגריסן געװאָרן אַ 
באַןדבריק, אַז אין פּאַריז האָט מען נקמה גענומען אָן אַ נאַצישן 
הענקער, אַז ערגעץ-וואו אין בעלגיע האָבן די אַרבעטער געסטרייקט 
אין די פאַבריקן, אַזױ אויך אין האָלאַנד, אַזױ אויך אין נאָרװעגיע -- 
יעדעס מאָל, ווען איך האָב וועגן דעם געלייענט, האָט מיין האַרץ געצי- 
טערט פון אומרואיקייט. איך בין געװאָרן מוטיקער פון די צייכנס, אַז 
היטלערן איז ניט געלונגען צו פאַרניכטן דעם גייסט פון די קעמפער. 
אין דערזעלבער צייט האָב איך זיך שטילערהייט געטראַכט, אַז אויך 
אונזער האַנט איז דערביי, אונזער הילף איז דערביי. 

אָבער נאָך מער און נאָך טיפער גערירט בין איך געװאָרן יעדעס 

מאָל, ווען כ'האָב געהערט די גרוסן פון די געטאָס פון פּױלן, ווען איך 
האָב מיט מיינע אויגן געזען די אונטערערדישע אױסגאַבן, די פּראָקלאַ- 
מאַציעס, אויפרופן, צייטונגען אין פאַרשיידענע שפּראַכן, ווען איך האָב 
אין מיינע הענט געהאַלטן די דאָקומענטן פון דער אונטערערדישער 
באַוועגונג אין די געטאָס פון פּוילן, איך האָב געוואוסט, אַז יעדעס 
געדרוקטע װאָרט איז געטונקען אין בלוט און אין טרערן, אָבער אויך 
אין גלויבן און האָפענונג. איך האָב פאַרשטאַנען, װי קליין עס איז 
אונזער טייל אין דעם, אָבער דאָך האָבן מיר אַ טייל געהאַט, דאָך האָבן 
מיר עס געהאָלפן, אין פיל פאַלן האָבן מיר עס מעגלעך געמאַכט. 

איך האָף, אַז מיר אַלע וועלן דערלעבן די שעה פון אונזער נצחון. 
ערגעץ-וואו אין אַ באַפרײטער גרויסער שטאָט װעט פאָרקומען דער 
קאָנגרעס פון דער אַרבעטער-באַװעגונג פון דער גאַנצער וועלט, װאָס 
איז צוריק אויפגעשטאַנען תחית-המתים. איך גלויב, אַז דאָרט װעט 
אָפּגעשאַצט װערן אונזער רעטונגס-אַרבעט. דאָס װעט זיין אַ טאָג 
פון אונזער יום-טוב, 


אונזער קאַמף קעגן אַנטיסעמיטיזם אין אַמעריקע 


װאָס איז אונזער װיכטיקסטע אויפגאַבע צו טאָן אין אַמעריקע? 
מיר מאַכן ניט קיין לאַנד-פּאָליטיק אָדער סטייט-פּאָליטיק. מיר מאַכן 
ניט קיין טרייד-יוניאָן-פּאָליטיק. אונזער אויפגאַבע איז --- קאַמף קעגן 
אַנטיסעמיטיזם. מיר ווילן פאַרשפּרײטן אין אַמעריקע פעלקער-סאָלי- 
דאַריטעט, אינטערנאַציאָנאַליזם. מיר אַרבעטן אויף דעם געביט מיט 
פאַרשיידענע נאַציאָנאַלע אידישע אָרגאַניזאַציעס, מיר טוען אָבער אויך 
זעלבשטענדיקע אַרבעט אויפן פעלד פון דער אַרבעטערשאַפט פון 
אַמעריקע. ביים צוזאַמענפאָר װעט מען וועגן דעם רעדן גענוי. איך 
וויל דאָ אויפקלערן נאָר אייניקע פּונקטן. איך האָב געזאָגט, אַז מיר 
אַרבעטן מיט אַנדערע אָרגאַניזאַציעס. מיינט דאָס, אַז מיר זיינען ביי 
אַלע באַדינגונגען פאַר אידישער אַחדות? איך האָב געזאָגט, אַז מיר טוען 
געוויסע וויכטיקע אַרבעטן אַליין און זעלבשטענדיק. מיינט דאָס, אַז 
מיר זיינען קעגן אידישער אַחדות? ניין, דאָס מיינט נאָר, אַז סתם אַחדות 
איז ביי אונז ניט קיין פּרינציפּ. געמיינזאַמקײט איז ביי אונז אַ פּרינ- 
ציפּ דאָרטן, וואו זי איז נוצבאַר, דאָרטן, וואו מען קאָן דערגרייכן בע- 
סערן דערפאָלג נאָר ווען מען גייט צוזאַמען און מען שלאָגט צוזאַמען. 
אָבער דאָרטן, וואו עס איז געזונטער צו גיין אַליין, מיט אַן אייגענעם 
וועג און מיט אייגענע מיטלען, דאָרטן האַלטן מיר פון גיין אַליין, 

מיר ווילן באַקעמפן אַנטיסעמיטיזם אין די רייען פון דער אַר- 


= וי 


בעטערשאַפט. מיר האָבן געשיקט אונזערע מענטשן צו טאָן די דאָ- 
זיקע אַרבעט אין די לעצטע חדשים אויף דער װעסט-קאָוסט פון קאַלי- 
פאָרניע, וואו עס זיינען איצט קאָנצענטרירט הונדערטער טויזנטער 
אַמעריקאַנער אַרבעטער פון פאַרשיידענע פעלקער. מיר האָבן גע- 
קאָנט טאָן די אַרבעט נאָר דורך די קאַנאַלן פון דער אַמעריקען פעדע- 
ריישאָן אָװו לײיבאָר און דער סי-איי-אָ. די דאָזיקע אַרבעט האָבן מיר 
געטאָן אין פאַרבינדונג מיטן אָפּיס פון דער ,ליג אָװו יומען ראַיטס", אין 
פאַרבינדונג מיט די אַנטשפּרעכנדע אַרבעטער-אָרגאַניזאַציעס. אין 
אַלגעמײנעם סך-הכל האָט זיך באַקומען דער רעזולטאַט: אַחדות דאָרטן, 
וואו זי איז נויטיק געװען; זעלבשטענדיקייט דאָרטן, וואו זי ברענגט 
בעסערע רעזולטאַטן. 


די ועלט נאָך דעם זיג 


ווען מיר גייען באַהאַנדלען װאָס מיר האָבן נאָך צו טאָן אויף דעם 
געביט, מוזן מיר זיך שאַפן אַ פאָרשטעלונג וועגן דעם, װאָס פאַר אַ מין 
לעבן עס װעט איינגעשטעלט ווערן ביי אונז אין לאַנד נאָך דער מלחמה. 
פאַרשיידענע שטרעמונגען זעען זיך שוין אָן. עס וװערן אויסגעדריקט 
פאַרשיידענע געדאַנקען. די קאַפּיטאַליסטישע גרופּן ציען צוריק צום 
אַלטן, מיר ווייסן, וועלכע רעאַקציאָנערע שטימונגען ס'קומען פון דער 
סאַוט. עס איז דאָ אַ שטאַרקע מיינונג ביי די פירנדע װאָרטזאָגער פון 
קאַפּיטאַליסטישן קלאַס, אַז דער אַמעריקאַנער קאַפּיטאַליזם האָט ניט. 
באַנקראָטירט, װי דער פאַל איז געווען אין די אײיראָפּעאישע לענדער, 
און, דעריבער, מוז נאָך דער מלחמה בלייבן אין פולער קראַפט דער 
ביזימלחמהדיקער עקאָנאָמישער רעזשים. מיר וייסן, װאָס עס קומט 
פאָר ביי די אידעאָלאָגן פון אונזער ,ניו-דיל". עס שטייט פאַר אונזערע 
אויגן די לעצטע עלעקשאָן, באַזונדערס, דער קאַמף, װאָס מיר האָבן 
דורכגעמאַכט אין ניו-יאָרק סטייט. די לעצטע טעג זיינען אָנגעקומען 
די ידיעות פון דעם ענגלישן , בעװערידזש-פּלאַן". מיר זיינען אויך 
געװאָר געװאָרן וועגן דעם פּלאַן פון עקאַנאָמישער אײנאָרדענונג און 
פאַרזיכערונג קעגן נויט, װאָס אונזער רעגירונג גרייט צו. װאָס 
מער מיר דערנענטערן זיך צום זיג פון די פאַראייניקטע פעלקער, אַלץ 
שאַרפער װוערן די פּראָבלעמען פון פרידן. 

ס'איז קלאָר, אַז דאָס, װאָס איז געווען ביז סעפּטעמבער 1929, טאָר 
מער זיך ניט אומקערן. ס'איז קלאָר, אַז גרויסע, טיפע ענדערונגען 
אינם סאָציאַלן לעבן פון דער גאַנצער וועלט מוזן אַרײינקומען. די איב- 
לען פון פאַשיזם און אַנטיסעמיטיזם קענען עקזיסטירן נאָר דאַן, און נאָר 


מצן וי 


דאָרט, ווען און וואו עס הערשט נויט, אַרבעטסלאָזיקײט, מאַסן-אומצו- 
פרידנהייט. מיר זיינען שטאַרק פאַראינטערעסירט, אַז מיר זאָלן ניט 
צוריקגיין צום סעפּטעמבער 19239, און װאָס מיר אַלע צוזאַמען, אונ- 
זערע אָרגאַניזאַציעס, אונזער באַוועגונג, קאָנען אין דער הינזיכט צו" 
העלפן, דאַרפן מיר טאָן. 


אונזערע פליכטן פאַרן אידישן פאָלק נאָך דער מלחמה 


;ווען דער קריג װעט זיין פאָראיבער" --- איך קאָן היינט אַרױס- 
ברענגען דעם זאַץ מיט אַ לייכטערן געמיט, װי איך האָב עס געקאָנט 
טאָן מיט אַ יאָר אָדער מיט צוויי יאָר צוריק. פון אַלע פראָנטן קומען 
דאָך אַלץ בעסערע און בעסערע גרוסן. עס איז אַ ביסל ליכטיקער 
אויף דער װעלט. וי טראַגיש עס איז ניט די לאַגע פון אונזער פאָלק, 
טאָרן מיר דאָך ניט ווערן פאַרצווייפלט. מיר גלויבן אין דעם כוח פון 
אונזער געשיכטע, אין אונזער פיל-טויזנט-יאָריקער דערפאַרונג. 

מען װעט דאַרפן העלפן װוידער און ווייטער בויען דאָס אידישע 
לעבן. איך האַלט ניט, װי עס מיינען אַנדערע, אַז די אידן אויף יענער 
זייט ים װעלן פאָרשטעלן מיט זיך אַ מאַסע פון בעטלער, צעבראָכענע 
שאַרבנס, װאָס װעלן בלויז װאַרטן אויף איינס: אונזער צדקה, אונזער 
הילף. פון די געטאָס,פון די טאָלן פון פּיין, פון אומגליק, װעלן ווידער 
אַרױיסקומען שטאָלצע, פאַרעקשנטע זין און טעכטער פון אידישן פאָלק, 
און וועלן ווידער נעמען זייער שיקזאַל אין די אייגענע הענט. מיר וועלן 
דאַרפן צוהעלפן; מיר װעלן דאַרפן צולייגן אַ האַנט; מיר, דער גליק- 
לעכסטער אידישער ישוב אינם געבענטשטן לאַנד פון די פאַראייניקטע 
שטאַטן, 

אַװודאי װעט פאָרקומען אַ קאַמף צווישן פאַרשיידענע פילאָזאָפּיעס, 
וי צו בויען דאָס אידישע לעבן נאָך דער מלחמה. עס װעלן שטרייטן 
צווישן זיך פּאַרטײען, גרופּן,. מיר זיינען ניט קיין גרופּע און מיר זיי- 
נען ניט קיין פּאַרטײ. און איך גלויב, אַז אונזער ראָל װעט דאַרפן זיין 
אָט די, וועגן וועלכער איך האָב גערעדט אין אָנהויב פון דעם רעפּעראַט. 
אַלע אידן אין אַלע לענדער זיינען פאַר אונז גלייך. דאָס אידישט לעבן 
אין די לענדער, וואו זיי געפינען זיך, איז ענג פאַרבונדן מיט דעם אַל- 
געמיינעם לעבן. אידישע פרייהייט איז פאַרבונדן מיט אַלגעמײנער 
פרייהייט. דאָס אידישע גליק איז פאַרבונדן מיטן אַלגעמײנעם גליק. 
פרייהייט און גליק קומען ניט דורך נסים, ווערן ניט אַראָפּגעשיקט װי 
אַ מתנה פון הימל. מען דאַרף פאַר דעם אַרבעטן, מען דאַרף פאַר דעם 
קעמפן. 


2296 


איך יל דאָ איבערגעבן מיין איינדרוק, אַלס איינער פון דער 
אַלגעמײנער אידישער דעלעגאַציע ביי פּרעזידענט רוזװעלט. מיר 
האָבן ניט געדאַרפט דערציילן אונזער פּרעזידענט וועגן אונזער גרויסן 
אידישן אומגליק. ער האָט עס אַליין געוואוסט ניט װייניקער, וי מיר. 
עס האָט מיט אונז גערעדט אַ מענטש, װאָס פילט אונזערע ליידן. ער 
האָט גערעדט אַזױ װוי אונזערע געפילן װאָלטן געווען זיינע געפילן. איך 
האָב אַרױסגעטראָגן דעם איינדרוק, אַז אונזער פּרעזידענט פילט, אַז די 
מענטשלעכקייט, אַז די מענטשהייט, איז געװאָרן טיף אָנגעגריפן דורך 
די רציחות איבער די אידן. ער באַטראַכט די פּאָזיציע פון אידישן לעבן 
וי יעדע אַנדערע וויכטיקע פּאָזיציע אין דער איצטיקער וועלט-מלחמה. 
די ווערטער, דער גייסט און די געפילן פון פּרעזידענט האָבן מיר אַרײינ- 
געגעבן פיל מוט, גלויבן, טרייסט, 

,די געטלעכע מילן מאָלן לאַנגזאַם, אָבער דין" -- האָט אונז גע- 
זאָגט דער פּרעזידענט. עס נעמט צייט, עס מאַכט זיך ניט אַזױ שנעל, 
וי מיר װאָלטן עס װעלן: אָבער --- די מילן מאָלן דין. מיר וועלן צע- 
רייבן אונזערע שונאים, די שונאים פון דער מענטשהייט, און צערייבן 
גרינדלעך. אונזער זיג װועט קומעף 

ר כטפון פאָרשונגס-קאָמיטעט 
וד טס אדישןארבעטער-קאַמיטעט 


אָפּגעגעבן פונם פאָרזיצער י. באַסקין 


זינט סעפּטעמבער 1941 אַרבעט ביי אונז אַ ספּעציעלער קאָמיטעט, 
וועלכער איז אויסגעטיילט געװאָרן פון דעם אידישן אַרבעטער-קאָמיטעט 
אויףה צו פאָרשן אידישע נאָך - מלחמה - פּראָבלעמען. דער קאָמי- 
טעט איז צוזאַמענגעשטעלט געװאָרן פון אידישע געלערנטע, שריי- 
בער און געזעלשאַפטלעכע טוער, װאָס זייערע נעמען האָבן דעם בעסטן 
שם אין דער אידישער ליטעראַטור און זשורנאַליזם און ספּעציעל אין 
דער אידישער אַרבעסער-באַװעגונג. 


אין מאַי פון איצטיקן יאָר האָבן מיר דעם קאָמיטעט פאַרגרעסערט 
און ער באַשטײט היינט פון 26 מיטגלידער: 


ר. אַבראַמאָװיטש, דר. אַלעקסאַנדראָװיטש, גריגאָרי אַראָנסאָן, 
י. באַסקין, ל. פּ. גאָלדבערג, דר. מ. וויינרייך, דר. מ. װישניאַק, ב. טאַבאַ- 
טשינסקי, דר. ר. מאַהלער, ש. מענדעלסאָן, אַ. מענעס, דר. ע. נאַקס, 
ש. ניגער, ב. סאַלוצקי-האַרדמאַן, א. ערליך, י. פּאַט, דר. ע. פּאַט, 
דר. פיין, ב. צביון, דר. קיסמאַן, מ. קליגסבערג, ה. ראָגאָף, י. שלאָס- 
בערג, דר. ע. שערער, ב. שערמאַן. 


מיר איז צוגעטיילט געװאָרן דער גרויסער כבוד צו זיין פאָרזי- 
צער פון דעם קאָמיטעט, דער סעקרעטאַר איז דר. יוסף קיסמאַן. אין 
מיין פונקציע אַלס פאָרזיצער האָב איך דעם כבוד פאַר אייך אָפּצוגעבן 
אַ באַריכט וועגן דער טעטיקייט פון דעם דאָזיקן קאָמיטעט. אין מיין 
באַריכט װעל איך ניט אַרײנגײן אין איינצלנע דעטאַלן פון דער אַרבעט. 
עס װעט זיין די אויפגאַבע פון דעם סעקרעטאַר, דר. קיסמאַן, אייך 
צו אינפאָרמירן וועגן וויכטיקע איינצלהייטן, און פאַר מיר בלייבט די 
אויפגאַבע אייך צו געבן אַן אַלגעמײן בילד װעגן דעם, װאָס עס 
איז דער צוועק פון אונזער אַרבעט און װאָס מיר האָבן אױיפגעטאָן 
ביז אַהער. 


ןע 


דער אױסגאַנגסיפּונקט פון דער פאָרשונגס-אַרבעט 


לאָמיר אייך פריער פאַר אַלץ זאָגן אונזער שטאַנדפּונקט, וועלכן 
מיר האָבן פאַרנומען, צוטרעטנדיק צו דער גרינדונג פון דעם דאָזיקן 
קאָמיטעט: 

ערשטנס --- די גרינדונג און די עקזיסטענץ גופא פון אַ פאָרשונגס- 
קאָמיטעט ביים אידישן אַרבעטער-קאָמיטעט וועגן אידישע נאָך-מלחמה- 
פּראָבלעמען איז אַן אויסדרוק פון אונזער ווילן, אַז דער אידישער אַרבע- 
-טער-קלאַס זאָל זאָגן זיין װאָרט אין דעם מאָמענט, ווען עס װעט אַנט- 
שיידן ווערן דער גורל פון דעם אידישן פאָלק נאָך דער איצטיקער מלחמה 
אויף לאַנגע יאָרן. פאַר אונז איז דער אידישער אַרבעטער-קאָמיטעט 
דער פּאָליטישער אָרגאַן פון דער אידישער אַרבעטערשאַפט אין אַמע- 
ריקע, און עס װאָלט אומגערעכט געווען צו זיך אַליין, ווען מיר װאָלטן 
ניט אָנערקענט אונזער אייגענעם כוח /ווען מיר װאָלטן פאַר זיך אַליין 
פאַרשוויגן דעם פאַקט, אַז דער אַרבעטער-קאָמיטעט איז שוין אַזױ 
אויסגעװאַקסן, אַז ער טאָר ניט שווייגן דעמאָלט, ווען עס װערט גע- 
רעדט וועגן וייטערדיקן שיקזאַל פון אונזער פאָלק אויף יענער זייט ים. - 

צווייטנס --- אונזער קוק אויף דער אידישער פראַגע איז אַ פּאָזיטי- 
ווער. מיר לעבן איצט איבער די טרויעריקסטע צייט פון דער מענטש- 
הייט-געשיכטע און די סאַמע בלוטיקסטע און פינסטערסטע צייט פון 
דער אידישער געשיכטע. אין די טעג, ווען מיר האָבן געפירט אונזערע 
באַראַטונגען וועגן שאַפן דעם פאָרשונגס-קאָמיטעט ,האָבן מיר זיך ניט 
געמאַכט קיין שום אילוזיעס וועגן די ליידן און פּיין פון אונזערע ברי- 
דער און שוועסטער אויף יענער זייט ים, אין גיהנום פון היטלערס אַקו- 
פּאַציע. מיר האָבן אָבער אויך ניט פאָרויסגעזען (און די שואַרצסטע 
פאַנטאַזיע האָט זיך דאָך ניט געקענט אױיסמאָלן) דאָס, װאָס האָט נאָכ- 
געפאָלגט שפּעטער. אָבער סיי מיט העכער אַ יאָר צוריק, ווען מיר האָבן 
געגרינדעט דעם קאָמיטעט, סיי איצטער נאָך חדשים-לאַנגער פרוכט- 
באַרער אַרבעט פון דעם קאָמיטעט, איז אונזער שטאַנדפּונקט דער אייגע- 
נער: ניט בלויז טרויערן איז דער חוב פון די אַמעריקאַנער אידן, ניט 
בלויז טרערן פאַרגיסן. פאַרקערט, מיר מוזן אין זיך געפינען כוח צו 
דערשטיקן געפילן פון פּאַסיוון טרויער און מיט אַקטיווע מעשים העלפן 
שאַפן אַ ניי לעבן פאַר אונזער פאָלק. מיר ווייסן אַז הונדערטער 
טויזנטער פאַרלירן זייערע לעבנס, אָבער מיר גלויבן, מיר זיינען טיף 
איבערצייגט, אַז דאָס אידישע פאָלק קאָן ניט פאַרניכטעט װערן, אַז עס 
וועט איבערלעבן אויך די איצטיקע שונאים, אַזױ װוי שוין אָפּטמאָל 
אין דער אידישער געשיכטע. דאָס אידישע פּאָלק לעבט און דאַרף 


27 יי 


זיך נעמען באַלד נאָך דער מלחמה שאַפן זיין נייעם לעבן -- שאַפן אַ לעבן 
אויף קברים פון די טייערסטע, שאַפן אַ לעבן אויף חורבות פון האָב און 
גוטס, שאַפן אַ לעבן ביי נייע פּראָדוקטיווע פּרנסות, אין אַ נייער גע- 
רעכטער וועלט, 

דריטנס -- די גרונט-הנחה פון דער פאָרשונגס-אַרבעט וועגן אי- 
דישע נאָך-מלחמה-פּראָבלעמען איז אונזער גלויבן, אַז נאָך דער מפּלה 
פון פאַשיזם װעט פון די זיגרייכע דעמאָקראַטישע מלוכות אויפגעבויט 
ווערן אַ וועלט פון גערעכטיקייט, פון סאָציאַלער און נאַציאָנאַלער גע- 
רעכטיקייט פאַר אַלע מענטשן. מעגלעך, אַז די דאָזיקע וועלט װעט 
ניט אויסזען אַזױ פריינדלעך, װי עס שטעלן זיך פאָר אונזערע אָפּטי- 
מיסטן. קאַפּיטאַליסטישע מלוכות קענען ניט דורכפירן קיין אמתן 
יושר אויף דער וועלט. אָבער דאַכט זיך, עס איז קיין איבערטרייבונג 
ניט, ווען מיר דריקן אויס אונזער האָפענונג און דערװאַרטונג, אַז די 
וועלט, װאָס װעט געבוירן װוערן נאָך דער איצטיקער מלחמה, וועט גיין 
אין דער ריכטונג פון יושרדיקער אָרדענונג, געטריבן פון דעם געװאַל- 
דיקן פאַרלאַנג פון די פאָלקס-מאַסן אין אַלע לענדער נאָך פרידן, נאָך 
סאָציאַלער זיכערקייט און נאָך מענטשלעכע באַציאונגען צוישן די פעל- 
קער פון אַלע ראַסן און שפּראַכן, 

אין אָט-דער אַטמאָספערע װעט דאָס אידישע פאָלק דאַרפן פאַר- 
לאַנגען יושר און גערעכטיקייט פאַר זיך, און באַקומען לעבנס-באַדיג- 
גונגען, װאָס זאָלן פאַרזיכערן זיין פּאָליטישן, נאַציאָנאַלן און קולטו- 
רעלן קיום אין אַלע טיילן פון דער וועלט, וואו די אידישע מאַסן װעלן 
לעבן. 

די אידישע פראַגע איז זייער אַ קאָמפּליצירטע, אפשר די קאָמפּלי- 
צירטסטע אין פאַרגלייך מיט אַנדערע פעלקער. עס זיינען פאַ- 
ראַן ביי אונז פּאַרטײען און ריכטונגען, יעדע מיט איר פּראָ- 
גראַם, יעדע מיט איר אייגענעם קוק אויף דער אידישער פראַ- 
גע. עס איז פאַראַן אַ ריזיקע ליטעראַטור װעגן דער אידישער 
פראַגע, באַלױכטן פון פאַרשיידענע קעגנגעזעצלעכע שטאַנדפּונקטן 
אויב מיר זאָלן אָננעמען אָט-די ליטעראַטור פאַר אַ פּאַסיקער פאָר- 
שונגס-אַרבעט, קאָן מען אפשר װאַגן צו זאָגן, אַז וועגן דער אידישער 
פראַגע איז פאַרהעלטניסמעסיק מער געפאָרשט און געשריבן געװאָרן, 
וי וועגן די נאַציאָנאַלע פּראָבלעמען פון וועלכער עס איז אַנדערער 
נאַציע. 

די פאָרשונגגס-אַרבעט, וועלכע ווערט אָנגעפירט פון אונזער קאָ- 
מיטעט, איז אָבער פון אַן אַנדער מין. אונזערע מיטאַרבעטער אין 


ןע 


פאָרשונגס-קאָמיטעט מעגן זיך אַליין זיין איבערצייגט אין זײיערע 
פּאַרטײ-אַני-מאמינס, זייער אַרבעט גופא אָבער מוז זיין אַן אָביעקטיווע. 
זייער אַרבעט באַשטײט אין זאַמלען פאַקטן און ציפערן וועגן אידישן 
לעבן. זיי דאַרפן אונז אַנאַליזירן דאָס אידישע לעבן אינם ליכט פון 
זייערע פאָרשונגען און אָנװייזן די טענדענצן פון דער אַנטװיקלונג. 
מער פאָדערן מיר ניט פון זיי, ‏ די אויספירן, די באַשלוסן וועגן אונזער 
פּאַליסי אין די פּראַגן פון אידישן לעבן, די פאָרמולירונגען פון אידישע 
פאָדערונגען צו די מלוכות, וועלכע װעלן אײנאָרדענען די וועלט נאָך 
דער מלחמה --- דאָס וועט זיין די אַרבעט פון דעם אַרבעטער-קאָמיטעט 
אַלס אַ גאַנצן. דער פאָרשונגס-קאָמיטעט דאַרף אונז נאָר געבן די 
װויסנשאַפטלעכע מאַטעריאַלן, דעם באַזיס פאַר אונזערט פאָרמולירונגען, 
וועלכע מיר װעלן מאַכן שפּעטער. דערפון איז ממילא געדרונגען 
אַז די פּאָרשונגס-אַרבעט אַלס אַזעלכע איז אַן אָביעקטיווע, וועלכע פאַר- 
פאָלגט ניט קיין אַנדערן צוועק, וי ווייזן אונז מיט װיסנשאַפּטלעכער 
גרינדלעכקייט דאָס נאַקעטע לעבן, 


די ערשטע װיסנשאַפּטלעכע אַרבעטן 


און איצט עטלעכע װערטער וועגן דער אַרבעט, װאָס איז אויפ- 
געטאָן ביז אַהער פון פאָרשונגס-קאָמיטעט: 

דער קאָמיטעט האָט זיך באַלד נאָך דער גרינדונג צעטיילט אויף 
דריי ספּעציעלע קאָמיסיעס, װעדליק די אַרבעטן, װאָס ווערן צוגעגרייט 
פאַר אונזער פאָרשונג. פאַראַן אַ קאָמיסיע פאַר נאַציאָנאַלע פראַגן, 
אַ קאָמיסיע פאַר עקאָנאָמישע פראַגן, און אַ קאָמיסיע פאַר מלוכה- 
רעכטלעכע פראַגן. 

ס'איז קלאָר, אַז די דאָזיקע פונאַנדערטיילונג טאָר ניט באַטראַכט 
ווערן וי אַ שטרענגע אָפּגרענעצונג פון די איינצלנע פּראָגן. פאַר אונז 
זיינען אַלע פראַגן נאַציאָנאַלע און ס'איז קיין צווייפל ניט, אַז יעדע 
נאַציאָנאַלע פראַנע האָט אין זיך סיי עקאָנאָמישע, סיי מלוכה-רעכטלעכע 
עלעמענטן, װאָס דאַרפן אױיסגעפאָרשט וערן. אָבער די פונאַנדער- 
טיילונג האָט געמוזט געמאַכט װוערן צוליב ריין-טעכנישע צוועקן, כדי 
יעדע גרופּע פון אונזערע מיטאַרבעטער זאָל אָפּגעבן איר אויפמערקזאַמ- 
קייט הױיפּטזעכלעך צו איינצלנע קאַטעגאָריעס פון די פאַרשײידנאַרטיקע 
פראַגן, מיט וועלכע מיר האָבן זיך צו פאַרנעמען. 

אין אונזערע קאָמיסיעס ווערן אויסגעקליבן די איינצלנע טעמעס 
צום פאָרשן, וועלכע ווערן דאַן דיסקוטירט און באַשלאָסן אויף די פּלע- 
נאַרע מיטינגען. דאָס אייגענע מיט די רעזולטאַטן אָדער טייל-רעזול- 


ער 


טאַטן פון די פאָרשונגען; זיי װוערן רעפערירט פאַר אונזערע פּלענאַרע 
מיטינגען און עס שאַפט זיך אַזױ אַרום אַ קאָלעקטיווע אַרבעט פון אַלע 
מיטגלידער פון פאָרשונגס-קאָמיטעט אַרום די איינצלנע פראָגן פון אונ- 
זער פאָרשונגס-אַרבעט. מיט איינצלנע גרעסערע אַרבעטן טרעטן מיר 
אַרױס פון צייט צו צייט פאַר אַ גרעסערער אידיטאָריע, אויף די קאָנ- 
פערענצן פון פאָרשונגס-קאָמיטעט. אין פאַרגאַנגענעם יאָר האָבן מיר 
אָפּגעהאַלטן צוויי אַזעלכע קאָנפערענצן און די אַלגעמײנע מיינונג ביי 
דער גרויסער צאָל אָנטײלנעמער און אויך דער אָפּרוף פון דער אידישער 
פּרעסע זיינען די גרעסטע באַפרידיקונג פאַר דער אָפּגעטוענער אַרבעט 
און גיבן אונז מוט ווייטער אָנצוגיין מיט איר, 

אַ באַריכט פון אונזער ערשטער קאָנפערענץ איז אַרױסגעגעבן 
געװאָרן אין אַ בוך, װאָס ווערט זייער גוט פאַרשפּרײט צוישן אונזער 
אידישן לעזער-עולם, און אָט-דאָס קליינע ביכל קאָן אייך געבן אַ שטיקל 
באַגריף וועגן דער אַרבעט, װאָס װערט געטאָן אין דעם פאָרשונגס- 
קאָמיטעט. 

איך בין זיכער, אַז דער גרעסטער טייל פון אייך האָט זיך שוין 
באַקענט מיט דעם אינהאַלט פון דעם דאָזיקן בוך, דערלויבט מיר נאָר 
קורץ אָנצואווייזן אויף די דריי אַרבעטן, װאָס זיינען אין דעם בוך 
פאַראייניקט, כדי אייך צו שאַפן אַ בילד וועגן אונזער טעטיקייט. 

אונזער פריינד, דער באַוואוסטער אידישער עקאָנאָמיסט אַ. מענעס, 
האָט אין דעם בוך געגעבן אַ קיצור פון אַן אַרבעט וועגן ,פּראָבלעמען 
פון עקאָנאָמישן ווידעראויפבוי נאָך דער מלחמה". ער האָט געמאַכט 
אַן אינטערעסאַנטע אויסרעכענונג וועגן דעם מאַטעריעלן ווערט פון 
אידישן פאַרמעגן אין אײיראָפּע און ברענגט אונז אַן אָפּשאַצונג פון 
0 מיליאָן דאָלאַר אַלס ווערט פון אידישן פאַרמעגן אין אײראָפּע, 
איידער היטלער האָט אָנגעהויבן די מלחמה. געשטיצט אויף די דאָ- 
זיקע אויסרעכענונגען, מאַכט מענעס אויך אַן אָפּשאַצונג פון דעם מאַטע- 
ריעלן שאָדן, וועלכן עס האָבן געליטן די אײיראָפּעאישע אידן דורך 
היטלערס פאַרניכטונגס-מלחמה. די טראַגישע געשעענישן, װאָס זיינען 
געקומען נאָך דער דאָזיקער אַרבעט, ווייזן, אַז דער שאָדן איז אָן אַן ערך 
גרעסער, וי מ'האָט זיך פריער געקענט אױסמאָלן. אָבער פונדעסט- 
וועגן האָבן מיר שוין דורך מענעסעס אַרבעט דעם מעטאָד, וי אַזױ 
צו דערגיין צו פעסטע ציפערן, מיט וועלכע מיר זאָלן קומען אין טאָג 
פון יום-הדין. מיר מוזן זיך גרייטן דערצו, אַרױסצושטעלן די פאָדע- 
רונג, אַז די שאָדנס, וועלכע עס האָט געליטן דאָס אידישע פאָלק, זאָלן 
באַצאָלט ווערן פון די מערדער און פאַרברעכער, װאָס האָבן די גאַנצע 

וועלט אַזױ אומגליקלעך געמאַכט. מען מוז געבן דעם אידישן פאָלק די 
מאַטעריעלע מעגלעכקייט ווידער אויפצובויען זיין לעבן און מען טאָר 
ניט מער באַגײן לגבי אונז די עוולות, וועלכע מ'האָט באַגאַנגען קעגן 
אונז נאָך דער ערשטער וועלט-מלחמה ביים פאַרגיטיקן פאַר געליטענע 
שאָדנס, 

אין דעם זעלבן בוך ווערט איבערגעגעבן אַן אַרבעט פון דר. מאַקס 
וויינרייך וועגן ;אַ אידישע נאַציאָנאַלע פּראָגראַם אויף נאָך דער מלחמה". 
דאָס איז אַ פּאָליטישע באַטראַכטונג פון דעם אידישן לעבן אין אײיראָפּע, 
אַן אַנאַליז פון די פאָדערונגען, וועלכע מיר דאַרפן שטעלן באַזונדער 
פאַר די אידן פון מזרח-אײראָפּע און פאַר די אידן פון מערב-אײיראָפּע, 
דאָס איז אַ גלענצנדע װיסנשאַפּטלעכע מאָטיווירונג פאַר די נאַציאָנאַלע 
פאָדערונגען, מיט וועלכע מיר װעלן קומען צו דער װעלט נאָך דער 
מלחמה, 

נאָך אַן אַרבעט איז פאַראַן אין דעם ביכל, װאָס איז פון אַ גרויסן 
נוצן פאַר אונז, דאָס איז אַ קיצור פון אַ גרעסערער אַרבעט, 
וועלכע עס האָט געמאַכט פאַר אונז דער דר. עמנואל פּאַט, װעגן 
די דערפאַרונגען, װעלכע מיר האָבן געהאַט נאָך דער לעצטער 
וועלט-מלחמה אויף דעם געביט פון אידישער קינדער-הילף. ווען 
מען האָט פאַר די אויגן די טאַבעלן מיט דעם רייכן ציפער-מאַטעריאַל, - 
װאָס װוערן איבערגעגעבן פון דר. פּאַט וועגן דער הילפס-אַרבעט, װאָס 
איז געטאָן געװאָרן נאָך דער לעצטער וועלט-מלחמה צו ראַטעװען די 
צענדליקער טויזנטער אידישע יתומים און פאַרװאָגלטע און דענאָרמאַ- 
ליזירטע קינדער, קאָן מען זיך ערשט מאַכן אַ שטיקל באַגריף וועגן 
דער קאָלאָסאַלער אויפגאַבע, װאָס שטעלט זיך פאַר דער אידישער וועלט 
און פאַר דער וועלט בכלל צו ראַטעװען דעם לעבעדיקן באַשטאַנד פון 
אונזער פאָלק, און ספּעציעל אונזער אויפגאַבע, צו פּאַרהיטן אונזער פאָלק 
פון די גרויסע עוולות, װאָס זיינען באַגאַנגען געװאָרן קעגן אידן נאָך 
דער לעצטער וועלט-מלחמה אויף אָט-דעם געביט, 

אויף דער צווייטער קאָנפערענץ פון פאָרשונגס-קאָמיטעט האָט 
אונז פריינד ב. שערמאַן איבערגעגעבן די רעזולטאַטן פון זיינער אַ 
פאָרשונגס - אַרבעט וועגן מינאָריטעטן - פּראָבלעמען אין אַמעריקע. 
ש. מענדעלסאָן האָט אונז געגעבן אַן אַרבעט וועגן דעם לעבן און דער 
באַדייטונג פון די אידישע אױטאָנאָמע אָרגאַניזאַציעס אין מזרח- 
אײראָפּע אין דער צייט צװישן דער ערשטער און דער צװוייטער 
וועלט-מלחמה. פריינט משה קליגסבערג האָט פאַר אונז געמאַכט 
אַן אַרבעט וועגן די פּראָבלעמען פון דער אידישער יוגנט אין 

מזרח-אײיראָפּע. אויך אָט-די דריי אַרבעטן װועלן אין קורצן איבער- 
געגעבן װוערן אין אַ באַזונדערן בוך, 

איך װויל דערביי אונטערשטרייכן, אַז די רעפעראַטן, װאָס זיינען 
געהאַלטן געװאָרן און וועלן נאָך שפּעטער געהאַלטן ווערן אויף אונזערע 
קאָנפערענצן, זיינען פאַרשטײיט זיך נאָר קורצע אויסצוגן פון די אַר- 
בעטן, װאָס װערן געמאַכט פון אונזער פאָרשונגס-קאָמיטעט. אַחוץ 
די אַרבעטן, וועגן וועלכע עס איז שוין רעפערירט געװאָרן אויף אונ- 
זערע קאָנפערענצן, ליגן ביי אונז פאַרטיקע מאַנוסקריפּטן פון אַ ריי 
גרעסערע אַרבעטן וועגן העכסט וויכטיקע טעמעס, פון וועלכע איך וויל 
נאָר דערמאָנען צוויי: אַן אַרבט פון גריגאָרי אַראָנסאָן וועגן די דערפאַ- 
רונגען, װאָס זיינען געמאַכט געװאָרן אין רוסלאַנד מיט די עקספּערי- 
מענטן פון אידישער איבערשיכטונג אין נייע פּראָפּעסיעס און אַן אַר- 
בעט פון דר. קיסמאַן וועגן די אינטערנאַציאָנאַלע רעכט צום שוץ פון 
מינאָריטעט-נאַציעס. איבעריק אייך צו דערקלערן, אַז מיר נויטיקן זיך 
שטאַרק אין די אַלע מאַטעריאַלן, כדי צו װויסן, װי אַזױ צו פאָדערן אַן 
אמתע פאַרזיכערונג פון אונזער רעכט אין דער קומענדיקער פעלקער- 
אָרגאַניזאַציע, װאָס װעט געשאַפן ווערן נאָך דער מלחמה און וי אַזױ 
צו העלפן אין דער אַרבעט פון פּראָפּעסיאָנעלער פּראָדוקטיווער איבער- 
שיכטונג פון די אידישע מאַסן נאָך דער מלחמה, 


די נאָענטסטע אויפגאַבן 


דער פאָרשונגס-קאָמיטעט איז איצטער צוגעטראָטן צו אַ ריי נייע 
אַרבעטן אין אַ גאַנץ גרויסן פאַרנעם. אָט זיינען עטלעכע פון די נייע 
אַרבעטן, וועלכע וװועלן פאַרענדיקט ווערן אין לויף פון איצטיקן ווינג- 
טער: דער אידישער היסטאָריקער דר. ר. מאַהלער האָט אָנגעהויבן אַן 
אַרבעס וועגן קאַנטיסעמיטיזם און רעאַקציע". אַ. מענעס אַרבעט 
אויף אַ טעמע ועגן ;עקאָנאָמישן לעבן און די אידן- פראַגע". דר. 
שערער האָט איבערגענומען אַן אַרבעט וועגן ;דער אינטערנאַציאָנאַלער 
אַרבעטער-באַװועגונג און די אידן-פראַגע". דר. וויינרייך האָט אָנ- 
געהויבן אַן אַרבעט וועגן ,דאָס אידישע פאָלק אין מזרח- אײיראָפּע", 
אין וועלכער עס דאַרף אַנאַליזירט ווערן די סאָציאַלע און קולטורעלע 
געשטאַלט פון די אידישע קיבוצים אין מזרח-אײיראָפּע. מיר האָבן 
אָנגעהויבן פאָרשונגס-אַרבעטן וועגן די דערפאַרונגען פון אינדוסטריאַ- 
ליזאַציע ביי אידן, דאָס איז אַ פאָרשונגס-אַרבעט פון דר. פיין. דר. 
אַלעקסאַנדראָװיטש מאַכט פאַר אונז אַ פּאָליטיש-עקאָנאָמישן אַנאַליז 
וועגן די פּאַרטײען און ריכטונגען, װאָס װוירקן אין דער פּולישער אי- 

מיגראַציע אין און אַרום דער פּױלישער גלות-רעגירונג. דיזעלבע 
פּאָרשונגס-טעמעס זיינען ביי אונז אָנגעמערקט װעגן די פּאַרטײען 
און ריכטונגען אין די גלות-רעגירונגען פון די אַנדערע לענדער און 
וועגן זייער שטעלונג צו דער אידישער פראַגע. מיר ווילן מיט אָט-די 
אַרבעטן געווינען קלאָרקײיט וועגן דער סיטואַציע, צו ועלכער עס 
וועלן אויסגעשטעלט זיין די אידן מיט זייערע פאָדערונגען אין די איינצל- 
נע נאַציאָנאַלע מלוכות פון אײיראָפּע. ווייטער: ,,/דערפאַרונגען אויפן גע- 
ביט פון פּליטים-הילף און רעפּאַטריאַציע* פון דר. ע. פּאַט, ,דערפאַרוג- 
גען פון קאָאָפּעראַציע ביי אידן" פון מ. קליגסבערג, ,דערפאַרונגען פון 
דער אַמעריקאַנער אידישער הילפס-טעטיקייט פאַר אײיראָפּע צוישן דער 
ערשטער און צווייטער וועלט-מלחמה" פון ג. אַראָנסאָן און אַ וויכטיקע 
יוריסטישע אַרבעט פון פּראָפּ. װישניאַק וועגן ,אַ פאָרשלאַג פאַר אַן 
אינטערנאַציאָנאַלן אָפּמאַך צום קאַמף קעגן אַנטיסעמיטיזם?. 

איך האָב אַװעקגענומען אַ ביסל צייט מיט אויסרעכענען אונזערע 
פאַרענדיקטע אַרבעטן און די אַרבעטן, וועלכע װוערן איצט צוגעגרייט, 
ווייל איך האָב געװאָלט אייך געבן אַ באַגריף וועגן דער פילזייטיקער 
און באמת פרוכטבאַרער טעטיקייט פון אונזער קאָמיטעט. 

מיר װוילן דערגרייכן מיט אונזער פּאָרשונגס-אַרבעט קלאָרקייט 
וועגן פאַקטישן צושטאַנד, אַ קלאָרקײט, װאָס װעט מעגלעך מאַכן 
דעם אַרבעטער-קאָמיטעט אויסצופירן זיין גרויסע פאַראַנטװאָרטלעכע 
אויפגאַבע צו פאָרמולירן די ברענענדיקע פאַרלאַנגען און פאָדערונגען, 
וועלכע מיר האַלטן פאַר ריכטיקע אין אונזער גייסט און לויט אונזער 
וועלט-אָנשויאונג אַלס אידן און אַלס אַמעריקאַנער אַרבעטער-אָרגאַ- 
ניזאַציע. 

איך האָב די לעצטע װאָכן, פאַר דער איצטיקער קאָנפערענץ, זיך 
געגריבלט אַ ביסל אין אידישער געשיכטע און דורכגעבלעטערט ביכער 
פון אונזערע היסטאָריקער, זוכנדיק ספּעציעל יענע קאַפּיטלען פון אונ- 
זער געשיכטע, ווען די לעבנס-רעכט פון אידישן פאָלק זיינען געשטאַנען 
אויפן װאָגשאָל. כ'וויל דאָ דערמאָנען 3 אַזעלכע מאָמענטן: דער ערשטער 
איז געווען אין נאַפּאָלעאָנס צייט, ווען דער גרויסער וועלט-דעראָבערער 
האָט אין זיין ,נייער אָרדענונג", װאָס ער האָט געהאַלטן אין שאַפּן פאַר 
דער דעמאָלטיקער וועלט, געװאָלט אָפּנעבן אַ פּלאַץ פון גלײיכבאַרעכ- 
טיקונג פאַרן אידישן פאָלק. ער האָט דעמאָלט גערופן דעם באַרימטן 
סנהדרין פון אידישע רבנים און כלל-טוער. אַ צוייטער אַזאַ מאָ- 
מענט איז געווען אין יאָר 1815, װען די הערשער פון דער װעלט 
האָבן זיך פאַרזאַמלט צום וינער קאָנגרעס, כדי אויפצובויען אויף 


אוו ול 


דאָס ניי די וועלט, נאָכדעם וי נאַפּאָלעאָן איז באַזיגט געװאָרן און 
זיין וועלט איז זיך פונאַנדערגעפאַלן. דעמאָלט איז אויך געשטאַנען 
אויפן װאָגשאָל פון דער געשיכטע די פראַגע װעגן מענטשן-רעכט 
פאַר אידן. אַ דריטער מאָמענט אַזאַ, פאַר איין טייל פון אידישן פאָלק, 
איז געווען אין אין יאָר 1878, ווען די גלייכבאַרעכטיקונג-פּראָבלעם פון 
אידן אין רומעניע איז געבראַכט געװאָרן צום בערלינער קאָנגרעס, 

די געשיכטע דערציילט אונז, װי אומבאַהאָלפן, װי אומבאַוואוסט 
עס זיינען געווען אין די דאָזיקע גרויסע מאָמענטן די אידישע פאַר- 
טרעטעו. און די געשיכטע דערציילט אונז אויך פון די קלאָגעדיקע 
רעזולטאַטן, װאָס עס האָבן געהאַט די אַלע באַמיאונגען אין דער פאַר- 
גאַנגנהײט צו פאַרזיכערן פאָר דעם אידישן פאָלק אַ לעבן אין פרייהייט 
און גלײיכבאַרעכטיקונג מיט אַלע בירגער צוגלייך. און די רעזול- 
טאַטן פון דער לעצטער מלחמה זיינען פאַר אידן אויך ניט געווען קיין 
גלענצנדע. 


פאַר אַ סאַציאַליגעזיכערטן לעבן נאָך דער מלחמה 
נאָך דער איצטיקער מלחמה װאַרט אויף אונז נאָך אַ גרעסערע, 


אַ פיל שווערערע אַנטשײדונג, וי ווען עס איז ביז איצט אין דער גע- 
שיכטע פון דעם אידישן פאָלק. און אין איצטיקן מאָמענט ווילן מיר 
און מוזן מיר גרייט זיין, כדי קומענדיקע דורות זאָלן ניט אָנווייזן אויף 
אונז, אַז מיר האָבן װידער פאַרזאַמט אַ פּאַסיקן מאָמענט. 

מען הערט אָפט זאָגן, אַז נאָך דער איצטיקער מלחמה װעט איבער- 
הױפּט ניט זיין קיין שלום-קאָנפערענץ, אַז עס װעלן זיך ציען יאָרן 
און יאָרן פון אָקופּאַציע און מיליטערישער הערשאַפט אין אײראָפּע, 
ביז די אינערלעכע אָרדענונג װעט אויף אַזױ ווייט געזיכערט זיין, אַז 
די פאַרשיידענע לענדער װעלן קאָנען נעמען זייער גורל אין זייערע 
אייגענע הענט. מעגלעך, אַז עס װעט טאַקע אַזױ זיין, און מעגלעך, אַז 
עס וועט זיין אַנדערש. ער קען דען ויסן, װאָס עס װעט זיין נאָך 
דער איצטיקער מלחמה? אָבער נאָכאַמאָל דאָס אייגענע: װאָס עס זאָל 
ניט קומען --- מיר מוזן גרייט זי 

דער אידישער אַרבעטער-קאָמיטעט טוט גרויסע און וויכטיקע 
אַרבעטן. מיר האָבן געהאָלפן ערב דער מלחמה דער אידישער אַרבע- 
טער-באַוועגונג און דער אינטערנאַציאָנאַלער אַרבעטער-באַװעגונג אין 
די באַדראָטע לענדער פון פאַשיזם. מיר האָבן געהאָלפן ראַטעװען 
אַרבעטער-פירער, שרייבער און געזעלשאַפטלעכע טוער פון אונטער- 
גאַנג אין פאַשיסטישן פייער. מיר העלפן דער אונטערערדישער באַװע- 


גונג אומעטום, וואו זי זאַמלט כוחות צום קאַמף אויף לעבן און טויט 
מיט די שונאים פון דער מענטשהייט. דאָס איז אַ טעטיקייט, וועלכע 
ווערט אָנערקענט פון אונזערע פריינט און קעגנער און װעט בלייבן 
פּאַרשריבן אין דער געשיכטע. 

מיר טוען אָבער אויך װיסנשאַפטלעכע פאָרשונגס-אַרבעט, גייס- 
טיקע צוגרייטונגס-אַרבעט פאַר די אידישע שלום-פאָדערונגען נאָך דער 
מלחמה, און איך בין זיכער, אַז אָט-די אַרבעט איז ניט ווייניקער פאַר- 
. אַנטװאָרטלעך, גרויס און וויכטיק, װי די טעטיקייטן אויף אַלע אַנדערע 
געביטן, און ס'איז אונזער אַלעמענס איבערצייגונג, אַז אויך אָט-די 
אַרבעט װעט בלייבן פאַרשריבן אין דער געשיכטע פון אונזער אומ- 
גליקלעך פאָלק אַלס אַ גרויסע טאַט פון דער אידישער אַרבעטערשאַפט 
אין אַמעריקע. 


0 


-ווײַפע היבונם 


זונטיק, דעם 19טן רעצעמבער, נאַכמיטאָג 
י. בערנשטיין (דעטראָיט) --- פאָרזיצער. 


פריינט ל. דינערשטיין גיט אָפּ אַ באַריכט פון דער קרעדענשל- 
קאָמיטע. 41 שטעט זיינען פאַרטראָטן דורך 84 דעלעגאַטן. 18 לאָ- 
קאַלן פון אינטערנעשאָנעל זיינען פאַרטראָטן דורך 58 דעלעגאַטן. זיבן 
לאָקאַלן פון אַמאַלגאַמײיטעד האָבן געשיקט 80 דעלעגאַטן. עס זיינען 
פאַרטראָטן אַכט לאָקאַלן פון די געװוערקשאַפטן, 14 פריינטלעכע אָרגאַ- 
ניזאַציעס, 10 נאַציאָנאַלע און צענטראַלע אָרגאַניזאַציעס. דער אַרבע- 
טער-רינג איז פאַרטראָטן דורך זיין נאַציאָנאַלער עקזעקוטיוו, דורך די 
שטאָטישע קאָמיטעטן א. אַ. װו. סיי פון ניו-יאָרק און סיי פון איבערן 
לאַנד באַטײליקן זיך אין צוזאַמענפאָר 201 דעלעגאַטן, װאָס פאַרטרעטן 
8 פאַרשיידענע שטעט און לאָקאַלן, 

דער באַריכט איז גוטגעהייסן געװאָרן. 

דער פאָרזיצער פריינט בערנשטיין האַלט אַן הזכרה פאַר דער 
חבר'טע שרה קאַסװאַן, סעקרעטאַרין פון ,,בונד" אין רומעניע, וועלכע 
איז געשטאָרבן אין סיביר. די פאַרזאַמלטע שטייען אויף פון די ער- 
טער אין צייכן פון טרויער. 

עס זיינען אויסגעהערט געװאָרן פאָלגנדע דריי 


באפגריסונגען 


װויליאַם ראַזנװאַלד, אין נאָמען פון נעשאָנעל רעפודזשי סוירווים: 
מר. ראָזנװאַלד באַגריסט די פאַרזאַמלטע און רעדט אין ואַרעמע 
ווערטער וועגן דער טעטיקייט פון אידישן אַרבעטער-קאָמיטעט, ספּע- 
ציעל אויפן געביט פון פּליטים-רעטונג. ער זאָגט צו, אַז די נעשאָנעל 
רעפודזשי סוירוויס, וועלכע ער רעפּרעזענטירט, װעט אויך ווייטער טאָן 
אַלץ, װאָס ס'איז מעגלעך, פאַר די פליכטלינגע, װאָס דער אידישער 
אַרבעטער-קאָמיטעט װועט ברענגען קיין אַמעריקע. 

ל. אַנטאַניני, אין נאָמען פון איטאַליענישן לייבאָר קאַונסיל: 

לואידזשי אַנטאָניני דריקט אויס דעם אידישן אַרבעטער-קאָמי" 
טעט, אין נאָמען פון איטאַליעניש-אַמעריקאַנישן אַרבעטער-ראַט, אַ 
האַרציקן דאַנק פאַר דער הילף, װאָס ער האָט אַרױסגעװיזן צו די אי" 
טאַליענישע פליכטלינגע, קרבנות פון פאַשיזם, ברענגענדיק זיי פון 
אײראָפּע קיין אַמעריקע. נאָך פּוירל האַרבאָר, נאָכדעם װוי איטאַליע 
איז, ליידער, אָפיציעל אַרײנגעטראָטן אין דער מלחמה קעגן די פאַר- 
אײיניקטע שטאַטן, איז נויטיק געװאָרן אויפצובויען אַן אָרגאַניזאַציע, 
דורך וועלכער די איטאַליענער דאָ אין לאַנד זאָלן קאָנען אַרױסװײזן 
זייער לאָיאַליטעט צו די פאַראייניקטע שטאַטן, צו דעמאָקראַטיע. דע- 
מאָלט איז אויפגעבויט געװאָרן דער איטאַליעניש-אַמעריקאַנער אַרבע- 
טער-ראַט, לויט דעם מוסטער פון אידישן אַרבעטער-קאָמיטעט. דער 
איטאַליענישער אַרבעטער-ראַט האָט שוין אַראַנזשירט אַ גרויסע מאַ- 
ניפעסטאַציע פון לאָיאַליטעט אין מעדיסאָן סקווער גאַרדן. ס'איז פאָר- 
געקומען נאָך אַ וויכטיקער מיטינג, אויף וועלכן אַ קאָרעספּאָנדענט פון 
,;טאַימס?, װאָס איז ניט לאַנג צוריק געקומען קיין אַמעריקעל האָט זיך 
געטײילט מיט די אינפאָרמאַציעס, וועלכע ער האָט מיטגעבראַכט וועגן 
די אמתע געפילן פון איטאַליענישן פאָלק. איטאַליע איז היינט אֶקן- 
פּירט דורך די נאַציס. דאָס איטאַליענישע פאָלק איז איצט ניט אימ- 
שטאַנד צו מאַכן אַ רעװאָלוציע, ווייל דערצו זיינען נויטיק עראָפּלאַ- 
נען און טאַנקען. עס איז אָבער גרייט. אַ דאַנק דער הילף פון אינ- 
טערנעשאָנעל, פון אידישן אַרבעטער-קאָמיטעט, װערט געשטיצט די 
אונטערערדישע באַװעגונג אין איטאַליע און עס װעט קומען דער טאָג, 
ווען די אַמעריקאַנער װעלן לאַנדן ערגעץ-וואו אין איטאַליע און דע- 
מאָלט װעט דאָס איטאַליענישע פאָלק באַװיזן, אַז עס איז ניט אונטער- 
געגאַנגען זיין גייסט פון ציוויליזאַציע, 


סטעפאַן אַרסקי, פאָרשטײיער פון אויסלענדישן קאָמיטעמ 

פון דער פּוילישער סאָציאַליסטישער פּאַרטײ (פּ. פּ. ם.); 
גראָד איצט פייערט די פּוילישע סאַציאַליסטישע באַװעגונג איר 
ספיאָריקן יובל. האַנט אין האַנט מיט דער אידישער אַרבעטער- 
באַװעגונג האָט זי אין משך פון די אַלע יאָרן געקעמפט פאַר דער באַ- 
פרייאונג פון די פּוילישע פאָלקסמאַסן, נאָכדעם װי די מלחמה איז 
אױיסגעבראָכן, איז פון אונטער דער ערד פון פּוילן געקומען דער לאָ- 
זונג: ,פאַר אונזער און אייער באַפרייאונג". און אויך איצט האָט די 
פּױילישע אונטערערדישע באַװעגונג די ערשטע אויפגענומען דעם רוף 

פון געטאָ -- אוער עס שווייגט, איז אַ שותף צו דעם פאַרברעכן", 

יט 2 


אט קײט באריכט פון 
אידישן אַרבעטער קאָמיטעט 


אָפּגעגעבן דורכן עקזעקוטיװײפעקרעטאַר יעקב פּאַט 


צוועלף מאָנאַטן טיילן אונז אָפּ פון אונזער לעצטן לאַנד-צוזאַמענ- 
פאָר -- די צוועלף אַנטשײדנדסטע מאָנאַטן אין דער וועלט-געשיכטע 
און אין דער געשיכטע פון אידישן פאָלק. אַ יאָר, װאָס װועט פאַר- 
בלייבן אין דער געשיכטע פון דער מענטשהייט, אין דער געשיכטע 
פון אידישן פאָלק, אַרומגענומען מיט פּלאַמען, פאַרגאָסן מיט בלוט, 
דורכגעווייקט מיט טיפער פּיין, און דאָך --- מיט ניט אויסגעלאָשענע 
שטראַלן פון האָפענונג. 

דער אידישער אַרבעטער-קאָמיטעט איז אין משך פון זיין גאַנ- 
צער עקזיסטענץ ניט געשטעלט געװאָרן פאַר אַזעלכע שווערע נסיונות, 
זוי אין פאַרגאַנגענעם יאָר. צי האָבן מיר, לויט אונזערע כוחות, דער- 
פילט אונזער פליכט? צי האָבן מיר געטאָן, װאָס עס איז מעגלעך 
געװוען? צי האָבן מיר געדינט געטריי, לויט אונזער וויסן און געוויסן, 
אונזער אַלגעמײנער זאַך? --- אויף אָט די פראַגן זוכט אַן ענטפער מיין 
באַריכט, 

מיר האָבן פאַר דעם יאָר באַזוכט אייניקע מאָל די שטעט 
פון אונזער לאַנד. מיר זיינען געשטאַנען אין פאַרבינדונג מיט הונ- 
דערטער אָרגאַניזאַציעס אין לאַנד און אין אױיסלאַנד. מיר האָבן פאַר 
דעם יאָר אַרױסגעשיקט און דערהאַלטן ביז 25 טויזנט פאַרשיידענע 
בריוו, ביולעטינס, קאָמוניקאַטן. מיר האָבן פאַרשפּרײט אין פיל 
צענדליקער טויזנטער עקזעמפּלאַרן פאַרשיידענע מינים דרוק-אויס- 
גאַבן. מיר האָבן זיך באַטײליקט אין אַ גרויסער צאָל אידישע און 
אַלגעמײנע צוזאַמענפאָרן, קאָנפערענצן און באַראַטונגען. מיר האָבן 
מיטגעאַרבעט מיט אַ ריי מלוכהשע אינסטיטוציעס און אָרגאַנען. מיר 
זיינען געשטאַנען אין פאַרבינדונג מיט די קעמפער קעגן פאַשיזם און 
נאַציזם אין די פּאַרשיידנסטע לענדער. מיר זיינען אַריינגעדרונגען 
מיט אונזער הילף אין די אידישע געטאָס. מיר האָבן געהאַט ספּעציעלע 
שלוחים און מיסיעס אין פאַרשיידענע לענדער. מיר האָבן געהאָלפן 
סאָוועט-רוסלאַנד. מיר האָבן געקעמפט קעגן אַנטיסעמיטיזם אין אַמע- 

ריקע. מיר האָבן געהאָלפן דער אונטערערדישער אַרבעטער-באַװעגונג. 
מיר האָבן עטאַבלירט אונזער פאָרשונגס-קאָמיטעט. מיר האָבן באַדינט 
צענדליקער צייטונגען און זשורנאַלן מיט געהעריקע אינפאָרמאַציעס 
און אַרטיקלען. --- ווען איך זאָל דאַרפן וועגן דעם אַלעמען אייך היינט 
אויספירלעך דערציילן, גיין פון פאַקט צו פאַקט, פון טאָג צו טאָג, און 
גאַנץ אָפּט פון נאַכט צו נאַכט, װאָלט איך געדאַרפט האָבן לאַנגע שעהץ 
פאַר מיין באַריכט. דאָס איז אוממעגלעך, און דעריבער װעל איך זיך 
אָפּשטעלן נאָר אויף די װיכטיקסטע געביטן פון אונזער טעטיקייט, לאָזן 
אַלע איינצלהייטן פאַרשריבן דאָרטן, וואו זיי זיינען, און מער זיך אָפּ- 
שטעלן אויף דער נשמה פון דער זאַך, אויפן זין פון אונזערע מעשים, 


באַדײיטונג און חשיבמות פון אידישן אַרבעטער"קאָמיטעט 


איך דאַרף קודם-כל, אויפן גרונד פון אונזערע מאַטעריאַלן און דער- 
פאַרונגען, ענטפערן אויף אַ וויכטיקער פראַנע: צי איז אין פאַרלויף פון 
דעם יאָר די באַדייטונג, דער אָנזען, די חשיבות פון אידישן אַרבעטער- 
קאָמיטעט געוואַקסן, צי אפשר פאַרקערט, געפאַלן? איך מין, אַז סיי 
אין דער אידישער געזעלשאַפט, סיי אין די אידישע נאַציאָנאַלע אָרגאַני- 
זאַציעס, אין דער אידישער פּרעסע, אין דער אידישער אַרבעטער- 
באַװעגונג, און סיי אויף דער ניט-אידישער גאַס, אין דער אַלגעמײַנער 
אַרבעטער-באַװעגונג, ביז צו די העכסטע אַמטן פון אונזער לאַנד, איז 
די חשיבות פון אידישן אַרבעטער-קאָמיטעט געװאַקסן. 

עס איז ניט געווען קיין איין וויכטיקע אידישע געשעעניש אין 
פאַרלויף פון דעם גאַנצן יאָר, אין וועלכער דער אידישער אַרבעטער- 
קאָמיטעט זאָל זיך ניט באַטײליקן, אויף אַ ווירדיקן און װירקזאַמען 
אופן, 

די דאָזיקע באַשאַפענע פּאָזיציע האָט פון טאָג צו טאָג געלייגט 
אויפן אידישן אַרבעטער-קאָמיטעט אַ גרעסערע אַחריות און פאַרלאַנגט 
אַ שטאַרקערע אַקטיוויטעט. 

איך על אָנהויבן פון דער 


גרויסער אידישער טראַגעדיע 


ניט וועגן דער טראַגעדיע וויל איך דאָ ריידן, ניט וועגן די שחיטות 
איבער אונזער פאָלק, ניט וועגן די גאַזדקאַמערן און קינדער-מאָרדן. 
איך טו אַלץ, װאָס ס'איז מעגלעך פאַר אַ לעבעדיקן מענטשן, איך פאַר- 
באַהאַלט מיינע געפילן אין זיך, פאַרװאַנדל דאָס האַרץ אין אַ פויסט און 
פאַרצייכן פאַקטן, און רייד וועגן פּראַקטישער טעטיקייט. איך וויל, 

דעריבער, ריידן ניט וועגן אונזער גרויסער אידישער טראַגעדיע, װאָס 
האָט פינצטער געמאַכט אונזערע טעג, נאָר וועגן דעם, װאָס מיר האָבן 
געטאָן פּנים-אל-פּנים מיט אונזער טראַגעדיע, 

מיר האָבן זיך אַקטיוו באַטײליקט אין אַ פאַראייניקטן אידישן 
קאָמיטעט פון די פיר הױיפּט-אָרגאַניזאַציעס פון אַמעריקאַנער אידנטום 
-- אידישער אַרבעטער-קאָמיטעט, אידישער קאָנגרעס, אַמעריקאַנער 
אידישער קאָמיטעט און בני-ברית, --- וועלכער האָט אויך קאָאָפּערירט 
מיט פיל אַנדערע אָרגאַניזאַציעס. מיר האָבן דורכגעפירט דעם ,שװאַרצן 
מיטװאָך" פון 2טן דעצעמבער, דעם מיטװאָך פון צער און פּראָטעסט. 
אונזער צושטייער אין דעם טאָג איז געווען דאָס אָפּשטעלן די אַרבעט 
אין די שעפּער, דורכפירן אַ גרויסע צאַל פאַרזאַמלונגען און מיטינגען 
סיי אין די שעפּער, סיי אין די יוניאָן-לאָקאַלן, סיי אין די אַ.-ר. ברענ- 
טשעס, א. ד. גל. מיר האָבן באַװעגט די אַמעריקאַנער אַרבעטערשאַפט 
אַרויסצוברענגען אירע געפילן און געדאַנקען. ספּעציעלע עדיטאָ- 
ריעלס זיינען דערשינען אין אַ גרויסער צאָל פון די אַרבעטער-צײיטונ- 
גען. די פירער פון די גרויסע טרייד-יוניאָן-אָרגאַניזאַציעס פון אַמע- 
ריקע זיינען באַװעגט געװאָרן צו ברענגען צום אויסדרוק זייערע געפילן 
אין צוזאַמענהאַנג מיט דער אידישער שחיטה, 

אין קאָאָפּעראַציע מיט אונזערע אָרגאַניזאַציעס איז אַראַנזשירט 
געװאָרן, אַז דער װאָר אינפאָרמיישאָן אָפיס זאָל פון אידישן צער, פון 
פאַרגאָסענעם אידישן בלוט, אויסשמידן געװער פון קאַמף מיט די 
נאַציס --- דורך דער פּרעסע, דורך ראַדיאָ, דורך דראַמאַטיזאַציעס, דורך 
קורצכװואַליקן ראַדיאָ אויף יענער זייט ים, דורך אויפרופן און פּראָקלאַ- 
מאַציעס אין די נאַצי-אָקופּירטע לענדער, גאַנץ באַזונדערס אין דייטש- 
לאַנד, זאָלן באַקאָנט געמאַכט װוערן די איינצלהייטן פון דער אידישער 
טראַגעדיע, און געװועקט ווערן דער געוויסן פון די מענטשן. 

דורך אונזער איניציאַטיוו זיינען פאָרגעקומען קאָנפערענצן פון 
אַלע אידישע לערער-אָרגאַניזאַציעס פון דער שטאָט ניו-יאָרק, וועלכע 
נעמען אַרום 65,000 אידישע קינדער, מיטן צוועק צו ברענגען צו דער 
עפנטלעכקייט דעם אויסדרוק פון מיטגעפיל און צער פון אַמעריקאַנער 
קינד אין צוזאַמענהאַנג מיט די שחיטות פון די אידישע קינדער אין די 
געטאָס פון פּױלן און פון אַלע אַנדערע נאַצי-אָקופּירטע לענדער. 

איך װעל דאָ דערמאָנען איינע פון אונזערע באַמיאונגען אויסער 
די גרענעצן פון די פאַר' שטאַטן אַרויסצוברענגען דעם פּראָטעסט פון די 
מאַסן קעגן היטלערס רציחות. דעם 8טן דעצעמבער 1942 אינפאָרמירט 
אונז דער אידישער אַרבעטער-קאָמיטעט פון מעקסיקאָ: ,מיט אייער 

טעלעגראַמע אין האַנט האָט אונזער פאָרזיצער, ח' מייזל, קאָנפערירט 
מיט לאָמבאַרדאָ טאָלעדאַנאָ און אַלעקסאַנדראָ קאַריליאָ, און די לעצטע 
האָבן באַשלאָסן צו מאַכן אַ גראַנדיעזע דעמאַנסטראַציע, װאָס האָט ניט 
קיין גלייכן אין ערגעץ. פרייטיק, דעם 11טן דעצעמבער, ווערט צוגע- 
גרייט אַ פּראָטעסט פון די אַרבעטער אין אַלע לאַטיין-אַמעריקאַנער לענ- 
דער. פון 1 בײטאָג ביז 1:15 װועלן בלייבן שטיין, וואו זיי װעלן זיין, 
אַלע טראַמװאַיען, אױיטאָבוסן, באַנען, עלעקטרע, טעלעפאָן, פאַבריקן און 
װאַרשטאַטן, און אַנדערע אונטערנעמונגען. לאָמבאַרדאָ טאָלעדאַנאָ, 
אַלס פירער פון דער לאַטײך-אַמעריקאַנער אַרבעטעה-פאַראײניקונג, 
האָט אַרױסגעשיקט אַ פאַראָרדענונג צו אַלע אָפּטײילונגען זיי זאָלן 
דורכפירן דעם פּראָטעסט אין דער צייט, ווען זיי וועלן האַלטן פאַר פּאַי 
סיק,. מסתמא װעלן זי זיך צופּאַסן צו דער באַשטימטער צייט פון מעק- 
סיקאָ. אויף אַזאַ אופן װעלן אין מעקסיקאָ, קובאַ, פּאָרטאָ ריקאָ, 
קאָסטאַריקאָ, ניקאַראַגואַ, פּאַנאַמאַ, קאָלומביאַ,. עקװאַדאָר, טשילי, 
פּערו, באָליװויאַ, אַרגענטינאַ,. װענעזועלאַ, אורוגװואַי --- פּאָרקומען 
שטרייקן קעגן היטלערס פאַרמעסט אױסצוראָטן די אידן אין אײיראָפּע. ‏ 
מיר ווילן ניט זיין באַשײידן -- דער גאַנצער פּאַרדינסט פון דעם גע- 
הערט צום אידישן אַרבעטער-קאָמיטעט. ער האָט באַוואויגן די פירער 
פון דער לאַטיין-אַמעריקאַנער אַרבעטער-באַװעגונג צו דעם ריזיקן 
שריט. די טעלעגראַמע, װאָס איר האָט צוגעשיקט, האָט צוגעהאָלפן 
צו דער זאַך". 

אין דעמזעלבן טאָג האָט די פירערשאַפּט פון דער מעקסיקאַנישער 
אַרבעטערשאַפט פאַרלאַנגט, אַז דער אידישער אַרבעטער-קאָמיטעט 
זאָל אינדאָרסירן איר גרויסן אַקט פון פּראָטעסט און צער. מיר האָבן 
דאָס געטאָן און געלאָזט װיסן: 

,מיר דאַנקען אייך אין נאָמען פון די אומשולדיקע, שוצלאָזע 
קרבנות, וועלכע װעלן שעפּן מוט פון אייער פייערלעכער װאָרענונג 
צו די נאַציי-מערדער, אַז זי וועלן דאַרפן אָפּגעבן דין-וחשבון פאַר זייערע 
פאַרברעכנס. דאָס איבעררייסן די אַרבעט אויף 15 מינוט, װאָס איר 
האָט פּראָקלאַמירט, איז אַ נאָבעלער אויסדרוק פון סאַלידאַריטעט מצד 
דער מעקסיקאַנער אַרבעטערשאַפט מיט די אונטערדריקטע פעלקער 
פון אײראָפּע, און פון איר אַנטשלאָסנקײט בײצוטראָגן איר חלק 
צום זיג פון דער אַרבעטער-באַװעגונג און דעמאָקראַטיע איבער די 
פינצטערע, ווילדע כוחות. מיר בעטן אייך ניט אָפּצושװאַכן אייערע 
באַמיאונגען. די אַמעריקאַנער אַרבעטערשאַפּט קעמפט מיט אַלע מיט- 
לען, װאָס זי האָט אין איר רשות, -- דורך דער פּרעסע, דורך ראַדיאָ, 

אויף יוניאָן-מיטינגען. מיר אַפּעלירן צו אייך, מאָביליזירט אייער 
גאַנצן כוח, אונטערשטיצט די נאָבעלע באַמיאונגען צו ראַטעװען אַ גאַנצן 
פאָלק פון פולשטענדיקער אױסראָטונג", 

דער פּראָטעסט-שטרײיק איז אַדורכגעפירט געװאָרן, און איר 
ווייסט אַלע, װאָס פאַראַ גװאַלדיקן דערפאָלג און אָפּקלאַנג ער האָט 
געהאַט, 


אונזער טעטיקייט אויפן געביט פון אַמעריקע 


מיר ווילן באַקעמפן אַנטיסעמיטיזם אין אַמעריקע. מיר האָבן 
די אַרבעט שטענדיק געװאָלט טאָן און געטאָן, און איצט דאַרפן מיר זי 
נאָך מער טאָן. 

וי נאָר אַמעריקע איז אַרײנגעטראָטן אין דער מלחמה, איז אַנט- 
שטאַנען ביי אַ סך דער געדאַנק -- אפשר דאַרף מען מער מיט דער 
דאָזיקער טעטיקייט זיך ניט פאַרנעמען? באַקעמפן נאַציזם, באַקעמפן 
אַנטיסעמיטיזם, --- דאָס װעט שוין טאָן די רעגירונג אַליין דורך אירע 
אָרגאַנען. זי װעט עס טאָן אין די אינטערעסן פון דער אייניקייט ביי 
די בירגער פון אַמעריקע, אין די אינטערעסן פון קעגנשטעלן זיך דער 
נאַצי- פּראָפּאַגאַנדע. 

די מערהייט פון אונז האָט פאַרשטאַנען, אַז דער געדאַנק איז 
ניט קיין ריכטיקער, אַז גראָד אין דער מלחמה-צייט װעלן פאַר אונז 
געשטעלט וװערן נאָך גרעסערע אויפגאַבן אויף דעם געביט פון באַ- 
קעמפן אין אַמעריקע נאַציזם, ראַסיזם און אַנטיסעמיטיזם. גלייך 
אין די ערשטע טעג האָט מען אונז אויפמערקזאַם געמאַכט פון די העכסטע 
אינסטאַנצן פון אונזער רעגירונג, אַז מיר דאַרפן פאַרשטאַרקן אונזער 
טעטיקייט. די נאַצישע מייז, װאָס גריזשען שוין לאַנג דעם באָדן פון 
אַמעריקע, האָבן זיך אויף אַ וויילע אַרונטערגערוקט אונטער דער ערד, 
אין די לעכער, אין די נאָרעס, אָבער זיי װעלן אַרויסקריכן. אַ מלחמה 
איז ניט מעגלעך אויך אָן קלענערע און גרעסערע מפּלות, און וי נאָר 
טרויעריקע שעה'ן װעלן קומען, איידער עס װעט קומען די גרויסע 
יום-טובדיקע שעה פון נצחון, װעלן זיך פאַרשיידענע פינצטערע כוחות 
זעצן רייטן אויף דער אַלטער אידישער קליאַטשע. די בייטשן פון 
אַנטיסעמיטיזם וװועלן װוידער שמייסן. מען װעט װעלן פאַרנאַרן און 
פאַרשווינדלען די בירגער פון אַמעריקע מיט רכילות, אַז דאָס איז אַ 
אידישע מלחמה; פאַרװאָס זאָל מען לייגן די קעפּ פון די זין, פון די 
מענער אויף דעם אידישן מזבח? 

מיר אַלע ווייסן, אַז דאָס איז ניט קיין אידישע מלחמה, נאָר אַ 

וועלט-מלחמה, אַז היטלערס נִצחון חס-וחלילה װאָלט געמיינט דעם אומ- 
גליק פאַר דער גאַנצער וועלט, פאַר דער גאַנצער מענטשהייט, אָבער 
דעמאַגאָגן האָבן שוין ניט איין מאָל אויסגענוצט דאָס אידישע פאָלק פאַרן 
שעיר לעזאזל, און מען דאַרף שטיין אויף דער װאַך, מען דאַרף אויף נייע 
וועגן, מיט נייע מיטלען, פאָרזיכטיק, װאַכזאַם, טאָן די אַרבעט פון 
קאַמף קעגן אַנטיסעמיטיזם, 

מיר האָבן זיך באַמיט די אַרבעט צו טאָן. מיר האָבן זי געטאָן 
'אין פאַרבינדונג מיט אַנדערע אידישע און ניט-אידישע אָרגאַניזאַ- 
ציעס. מיר האָבן זי געטאָן אויך זעלשטענדיק, אַלין. צו פיל אָרגאַ- 
ניזאַציעס האָבן מיר געבראַכט פּלענער, אידעען. פיל אַרבעטן האָבן 
מיר אַליין געטאָן. איר װועט אין אונזער באַריכט געפינען, אַז מיר האָבן 
אויסגעגעבן אויף דער דאָזיקער טעטיקייט אַ סומע פון 55,185.13 דאָלאַר, 

װאָס האָבן מיר קאָנקרעט, פּראַקטיש געטאַן? -- מיר האָבן גע- 
האָלפן פירן אַ דערציאונגס-אַרבעט -- דורך פּרעסע, דורך ראַדיאָ, 
דורך ליפלעטס. מיר האָבן זיך באַמיט צו שטעלן און האָבן געשטעלט 
די פּראַגע אויף פאַרשיידענע אַרבעטער-צזאַמענפאָרן, קאַנפערענצן. 
מיר האָבן מיטגעאַרבעט מיטן דזשענעראַל דושאיש קאַונסיל, מיטן אַמע- 
ריקאַנער אידישן קאָמיטעט, מיט די בני-ברית. מיר האָבן גאַנץ באַזונ- 
דערס אַקטײַו מיטגעאַרבעט מיט דער לײבאָר ליג פאַר יומען ראַיטס. 
מיר האָבן עטאַבלירט אָרגאַניזאַציעס פאַר דער דאָזיקער טעטיקייט 
אין קאַליפאָרניע. און לאָמיר פאַרצייכענען גאַנץ באַזונדער צוויי גרוי- 
סע אונטערנעמונגען: מיר האָבן באַװעגט סיי די אַמעריקען פּעדעריישאָן 
אָוו לייבאָר, סיי די סי-אַי"אָ, אַז זי זאָלן אויף זייערע לאַנד-קאָנװענשאָנס 
פון היינטיקס יאָר גאַנץ באַזונדערן פּלאַץ און צייט אָפּגעבן פאַר דער 
אידישער טראַגעדיע, פאַרן מיטגעפיל פון די אַרבעטער פון אַמעריקע 
צו די אידישע ליידן. איך דערמאָן דאָ מיט באַזונדערער דאַנקבאַר- 
קייט, און איך מיין, אַז איך דריק אויס אייער אַלעמענס דאַנקבאַרקײט, 
צו פריינט י. האָכמאַן פאַר זיין לייסטונג אויף דער קאָנװענשאָן פון 
אַ. פ. אָוו ל. און צו פריינט סאַלוצקי פאַר זיין רעדע אויף דער קאָנװוענ- 
שאָן פון סי-אַייאָ. די רעדע פון י. האָכמאַן האָבן מיר אַרוסגעגעבן, 
צוליב איר באַזונדערער וויכטיקייט, אין אַ באַזונדערער בראָשור, און 
זי ווערט פאַרשפּרייט אין פיל, פיל טויזנטער עקזעמפּלאַרן. איך וויל 
אויך מיט שטאָלץ פאַרצייכענען דעם גרויסן איינדרוק, װאָס עס האָט 
געמאַכט סאַלוצקי (י. ב. ס. האַרדמאַן) מיט זיין רעדע אויף דער קאָנ- 
װענשאָן פון סי-אַי-אָ, 

די ביידע דעמאָנסטראַציעס פון סאָלידאַריטעט מיט די אידישע 

קרבנות זיינען געווען אויסדרוקן פון ברידערלעכקייט און אינטער- 
נאַציאָנאַליזם. און לאָמיר זיין שטאָלץ מיט דעם, װאָס אונזער האַנט, 
די האַנט פון אידישן אַרבעטער-קאָמיטעט, איז געווען דערביי. 

וועלן מיר דורך אַזעלכע דעמאָנסטראַציעס, דורך ליפלעטס און 
ראַדיאָ, דורך פּראָפּאַגאַנדע און פאַרזאַמלונגען, פאַרניכטן דעם אַנטי- 
סעמיטיזם, פאַרזיכערן דאָס לעבן און די ווירדע פון דער אידישער באַ- 
פעלקערונג? --- קיינער זאָגט עס ניט. קיינער מיינט עס ניט. מיר 
זיינען אַלע, גלויב איך, איבערצייגט, אַז ווען דער קאָפּ פון נאַציזם װעט 
אָפּגעהאַקט װערן, װעלן מער ניט געהאַקט ווערן יידישע קעפּ. אָבער 
אַ מלחמה וערט געפירט ניט אויף איין פראָנט, נאָר אויף פאַרשיידענע 
פּראָנטן. אַ מלחמה װוערט געפירט ניט נאָר אויף די אָפענע פראָנטן, 
נאָר אויך אויף די באַהאַלטענע פראָנטן. יעדער לעגיאָן אין אַ מלחמה 
האָט זיין פּלאַץ, זיינע אויפגאַבן. מיר מיינען, אַז אונזער קאַמף אין 
לאַנד קעגן נאַציזם, קעגן אַנטיסעמיטיזם, פאַר אינטערנאַציאָנאַליזם, 
פאַר סאָלידאַריטעט, פאַר די גרויסע אידעאַלן פון סאָציאַליזם, װאָס 
ווערן וועלט-אידעאַלן, -- איז אַ טייל פון דער אַלגעמײנער וועלט- 
מלחמה, און מיר, אויף אונזער פּלאַץ, אין אונזערע באַדינגונגען, מיט 
אונזערע מיטלען, דאַרפן טאָן אָט-די אַרבעט. 


אונזער רעטונגס-אַרבעט 


ס'איז שוין דער צווייטער צוזאַמענפאָר פון אידישן אַרבעטער- 
קאָמיטעט, אויף וועלכן עס ווערט גערעדט וועגן אונזער רעטונגס-אַרבעט. 
איר װעט געפינען אין אונזער פינאַנץ-באַריכט, אַז מיר האָבן אויך 
היינטיקס יאָר אויף דעם צװועק אויסגעגעבן אַ זייער גרויסע סומע, 
0 האַלאַר. 

אונזער רעטונגס-אַרבעט אין פאַרלויף פון יאָר 1942 האָט ניט 
געקאַנט האָבן יענע רעזולטאַטן, װאָס זי האָט געהאַט אינם יאָר 1941. 
עס האָט זיך געענדערט די אינטערנאַציאָנאַלע לאַגע. עס זיינען באַ- 
דייטנד ערגער געװאָרן די אימיגראַציע-מעגלעכקייטן-אין די פאַראיי- 
ניקטע שטאַטן, דאָס נייע געזעץ זעצט פאָרויס אַ לאַנגע פּראָצעדור 
ביים באַקומען אַמעריקאַנער וויזעס. עס דױערט אָפט פון 5 ביז 8 
מאָנאַטן, ביז אַלע פאָרמאַליטעטן זיינען דורכגעפירט. ס'איז אוממעג- 
לעך געװאָרן צו באַקומען וויזעס אויף אַ קאָלעקטיוון אופן, וי מיר האָבן 
זיי באַקומען אין יאָר 1941. איר דערמאָנט זיך אַלע געוויס, אַז אַפילן 
ווען ניט קיין אַנדערער וי פּרעזידענט רוזוועלט האָט זיך געווענדט צום 
קאָנגרעס, מען זאָל מאַכן פאַר אים, אַלס פּרעזידענט פון די פאַראייניקטע 

שטאַטן, אַן אויסנאַם, ער זאָל קאָנען דערלויבן אַרױיסצוגעבן אַ באַגרע- 
נעצטע צאָל וויזעס אויסער דער אָנגענומענער אימיגראַציע-פּראָצעדור, 
האָט עס אים דער קאָנגרעס ניט געגעבן. 

מיר האָבן זיך געמוזט קאָנצענטרירן אויף אַנדערע לענדער, הויפּט- 
זעכלעך אויף מעקסיקאָ. עס איז אונז געלונגען צו ראַטעװען 35 
משפּחות קיין מעקסיקאָ. איך וויל דערביי דערמאָנען מיטן גרעסטן 
יראַת-הכבוד פריינט רודאָלף גראָסמאַן, אַ באַקאַנטן אַרבעטער-טוער, 
. וועלכער איז אויפן וועג קיין מעקסיקאָ געשטאָרבן פון אַ האַרץ-שלאַג. 
6 מאָנאַטן האָט געדויערט זיין רעטונג, -- אָן אַ צאָל ווענדונגען, 
באַמיאונגען, טעלעגראַמעס, קייבלס. זיינע פריינט דאָ אין לאַנד האָבן 
געװאַרט מיט דער גרעסטער שפּאַנונג אויף זיין רעטונג. די רעטונג 
איז געקומען, די וויזע דערהאַלטן, די שיפסקאַרטע אויסגעקויפט, אַ 
שיף קיין מעקסיקאָ באַקומען, און ערשט אויפן מיטן יִם האָט זיין האַרץ 
געפּלאַצט. ער האָט מער ניט אויסגעהאַלטן, ער איז געשטאָרבן. 

אונז איז געלונגען צו ראַטעװען 7 פאַמיליעס קיין קובאַ. לאָמיר 
דאָ דערמאָנען די פריינדין אַננאַ גורעוויטש, די פרוי פון דעם רוסישן 
סאָציאַל-דעמאַקראַט, וועלכן די דייטשן האָבן דערשאָסן אין פּאַריז אַלס 
משכון. לאָמיר דערמאַנען צוויי אַנדערע באַקאַנטע נעמען -- סאַפּיר 
און לאַנדע, װאָס זיינען ביי אויסערגעוויינלעכע אומשטענדן אַנטלאָפֿן 
פון האָלאַנד, 

אין די פאַראייניקטע שטאַטן איז אונז געלונגען אַראָפּצוברענגצן 
אַ צאָל פאַמיליעס. מיר האָבן געהאַנדלט און האַנדלען ווייטער וועגן 
אַ גרויסער צאָל וויזעס אין פאַרשיידענע לענדער. מיר האָבן זיך גע" 
שטעלט אין פאַרבינדונג מיט אונזער קאָמיטעט אין מעקסיקאָ, מיטן 
צענטראַלן אידישן קאָמיטעט אין מעקסיקאָ. מיר האָבן זיך געשטעלט 
אין פאַרבינדונג מיט טשילי. גאַנץ באַזונדערע באַמיאונגען האָט גע- 
מאַכט דער אידישער אַרבעטער-קאָמיטעט אין קאַנאַדאַ. מיר האָבן 
געשיקט שלוחים אין פאַרשיידענע לענדער. מיר האָבן געמאַכט גאַנץ 
באַזונדערע באַמיאונגען אין סטייט-דעפּאַרטמענט פאַר 172 פאַמיליעס 
און באַקומען פאַרשיידענע גוטע הבטחות. צו דער טשילי-רעגירונג 
האָבן מיר איבערגעגעבן ליסטעס פון 259 פאַמיליעס. אין מעקסיקאָ 
האָבן מיר איבערגעשיקט ליסטעס פון 895 פאַמיליעס. צו דער פּױ- 
לישער רעגירונג אין לאָנדאָן האָבן מיר איבערגעגעבן ליסטעס פון 41 
פאַמיליעס, 

איך װויל דאָ גאַנץ באַזונדער דערמאָנען די ספּעציעלע שליחות 
פון די פריינט ס. פּאַטאָפּסקי און י. מינקאָף קיין מעקסיקאָ, וואו זי 


יי 


האָבן זיך געשטעלט אין פאַרבינדונג מיט די העכסטע פּערזענלעכקייטן 
פון לאַנד --- דורך רעקאָמענדאַציעס פון װאַשינגטאָן און דורך זייערע 
אייגענע באַציאונגען צו דער טרעיד-יוניאָן-באַװעגונג. מיר זיינען גע- 
שטאַנען אין פאַרבינדונג מיט פאַרשיידענע אַמעריקאַנער אָרגאַניזאַציעס 
און אינסטיטוציעס. 

וי געזאָגט, איז דאָס יאָר די רעטונגס-אַרבעט געווען פאַרבונדן 
מיט גרויסע שװועריקייטן. מיר האָבן ניט געקאָנט ראַטעװען אַזױ פיל, 
וויפל מיר האָבן געװאָלט ראַטעװען. אַ טייל פון אונזער רעטונגס- 
אַרבעט געפינט זיך אינמיטן. מיר האָבן איינגעצאָלט פאַר שיפס- 
קאַרטעס, געמאַכט אַנדערע צאָלונגען, און פון טאָג צו טאָג, פון שעה 
צו שעה װאַרטן מיר אויף רעטונג, 

די ציפערן שרייבן זיך אַרױס אויפן פּאַפּיר און ריידן זיך אַרױס 
גאַנץ לייכט און קורץ: 17 געראַטעװעטע, 81 געראַטעװעטע, זאָרג פאַר 
5 פאַמיליעס, זאָרג פאַר 259 פאַמיליעס, זאָרג פאַר 173 פאַמיליעס... 
-- יאָ, ריידן רעדט זיך עס לייכט. יעדער נאָמען האָט געדאַרפט איבער- 
קאָנטראָלירט װערן. װעגן יעדן נאָמען און יעדער פאַמיליע האָט 
מען געדאַרפט האָבן אָן אַ סוף פּאַפּירן, דאָקומענטן, ביאָגראַפיעס, 
באַשרײיבונגען, אַפידייוויטס א. ד. גל. װעגן יעדער פאַמיליע און 
יעדער פּערזאָן האָט מען געדאַרפט זאָרגן וועגן ויזעס, שיפס- 
קאַרטעס, העלפן זוכן אַדרעסן, פאַרבינדונגען א. ד. גל. און לאָ- 
מיר דאָ זאָגן, אַז אויב מיר האָבן דערווייל ניט געקאָנט אַלעמען ראַטע- 
ווען, און מיר האָבן דערווייל געקאָנט ראַטעװען נאָר אַ קליינע צאָל 
פון די אומגעפער טויזנט פאַמיליעס, װאָס װאַרטן אויף אונזער הילף 
-- איז אַפילו דאָס, װאָס מיר האָבן די מענטשן געגעבן האָפענונג, אַז 
אָט-אָט װוערן זיי געראַטעװעט, אַז אָט-אָט קומט די וויזע, אָט-אָט װועט 
זיין אַ שיף, אַפילו דאָס אַליין --- דיינו. דאָס האָט זיי געגעבן כוח 
איבערצוטראָגן זייערע שרעקלעכע טעג און שוידערלעכע נעכט. מיר 
פילן זיך שולדיק, װאָס מיר האָבן זי ניט געקאָנט ראַטעװען, הגם ניט 
פון אונז איז עס געווען אָפּהענגיק. ס'איז דאָך מלחמה און רעגירונ- 
גען מוזן זיין פּאָרזיכטיק, איבערקלייבן, איבערטראַכטן, איבערקאָנ- 
טראָלירן און איבערפאָרשן. און ביוראָקראַטיע איז ביוראָקראַטיע. און 
פּאַפּירן זיינען פּאַפּירן. און באַאַמטע זיינען באַאַמטע. מיר האָבן גע- 
מוזט זיך רעכענען מיט דעם אַלעמען און זיך צופּאַסן צו דעם. 

מיר האָבן יעדעס מאָל געוואויגן און געמאָסטן ,געציילט און גע- 
רעכנט, ווייל אונזערע מיטלען זיינען דאָך קליינע, באַגרענעצטע, און 
די נויטן זיינען אַזעלכע גרויסע. מיר האָבן אָבער קיין מאָל ניט גע- 

קאָנט זיך אַװעקשטעלן און זאָגן -- ניין, אַז צוליב אַ פּאָר הונדערט 
דאָלאַר זאָל אפשר אונטערגיין אַ מענטש, אַ פאַמיליע. איך וויל דערביי 
אונטערשטרייכן, אַז עס איז ניט נאָר פאַר אונז אַליײין קלאָר; עס איז 
קלאָר פאַר אַלע אָרגאַניזאַציעס, װאָס פאַרנעמען זיך מיט עמיגראַציע; 
באַזונדערס קלאָר איז עס פאַרן סטייט-דעפּאַרטמענט און אַנדערע 
מלוכהשע אָרגאַניזאַציעס, -- אַז מיר זיינען ניט קיין עמיגראַציע- 
געזעלשאַפט, אַז אונזער זאַך איז די פּאָליטישע עמיגראַציע, די פּאָלי- 
| טישע רעטונג. מיר האָבן געטאָן די דאָזיקע אַרבעט אין איער נאָמען, 
לויט אייערע באַשלוסן, לויט די באַשלוסן פון לעצטן צוזאַמענפאָר. 

איך וויל דאָ דערמאָנען אונזער גרויסע פאַרצווייפלונג, אונזער 
געװאַלדיקע אומרואיקייט אין די טעג, ווען עס האָט זיך אָנגעהויבן די 
דעפּאָרטאַציע פון דער אידישער באַפעלקערונג פון אָקופּירטן פראַנק- 
רייך. דאַן די דעפּאָרטאַציע פון ניט-אָקופּירטן פראַנקרייך, און לעצטנס, 
ווען גאַנץ פראַנקרייך איז אָקופּירט געװאָרן,. מיר האָבן געזען די גע- 
פאַר, װי זי לויערט איבער די קעפּ פון אונזערע ברידער. מיר האָבן 
ממש מיט די אויגן געזען, װי היטלערס מעסער דערנעענטערט זיך. 
מיר האָבן געמאַכט די פאַרשיידנסטע באַמיאונגען, מיר האָבן ממש -- 
דערלויבט מיר זיך אַזױ אויסצודריקן -- מיט די קעפּ די װאַנט גע- 
בראָכן. מיר האָבן געאַרבעט מיטן דזשאָינט, מיר האָבן געאַרבעט מיט 
פאַרשיידענע ניט-אידישע אָרגאַניזאַציעס. מיר האָבן זיך פאַרבונדן 
מיט דעם רעסקיו- קאָמיטעט, מיט דעם יויטאַריאַן- קאָמיטעט, 
מיט קאַטױלישע גרופּן, מיט פאַרשיידענע פּערזענלעכקייטן. מיר האָבן 
ניט איין מאָל געשיקט שלוחים קיין װאַשינגטאַן,. מיר האָבן געשיקט 
עמיסאַרן צו פאַרשיידענע אָרגאַניזאַציעס. מיר האָבן גענומען צו אונ- 
זער הילף די פּרעסע. מיר האָבן געשיקט מעמאָראַנדומס, טעלעגראַ- 
מעס, קייבלס, צוזאַמענגעשטעלט ליסטעס. מיר האָבן געטאָן װאָס 
נאָר מיר האָבן געקאָנט, אָבער, װי געזאָגט, זיינען די רעזול- 
טאַטן ניט געווען די, װאָס מיר האָבן דערװאַרט. איינע פון די גרעסטע 
און שווערסטע מניעות, װאָס האָבן זיך געשטעלט אין אונזער רעטונגס- 
אַרבעט, איז געווען די, װאָס די קנעכטישע, פאַררעטערישע וישי- 
רעגירונג, די לאַװאַלס, די נאַציימשרתים, האָבן זיך אָפּגעזאָגט אַרוס- 
צוגעבן אַרױספאָר - דערלויבענישן פון פראַנקרייך. צענדליקער און 
צענדליקער מיט אונזערע ויזעס אין די הענט, וויזעס צו די פאַר- 
אייניקטע שטאַטן, וויזעס קיין מעקסיקאָ, וויזעס קיין קובאַ, זיינען 
געבליבן שטעקן, ווייל די ווישי-רעגירונג האָט זיי ניט אַרױסגעלאָזט 
פון לאַנד. מענטשן האָבן איינגעשטעלט זייערע לעבנס, געגנבעט 

גרענעצן, אָבער זייער וויניק מענטשן האָבן עס געקאָנט טאָן 
נאָכדעם וי אונזער רעגירונג האָט דערלויבט ביז 6,000 אידישע 
קינדער פון פליכטלינגע פון פראַנקרייך צו קומען קיין אַמעריקע, איז 
געלונגען צו ראַטעװען פון דאָרטן נאָר אַ פּאָר צענדליק, -- אויס- 
שליסלעך דערפאַר, װאָס די ווישי-רעגירונג האָט ניט דערלויבט די 
קינדער אַרױסצופאָרן, זי האָט זיי בעסער איבערגעגעבן אין די הענט 
פון טייוול, אין די הענט פון די קינדער-מערדער, די נאַציס, 

מיר האָבן איצט ידיעות וועגן איבער 2,000 אידישע פליכטלינגע, 
וועלכע עס איז געלונגען צו גנבענען די גרענעצן, אַריבערגײן קיין 
שפּאַניע און דאָרטן געפינען אַ צייטװוייליקן אַזיל, ‏ ערשט צויי טעג 
פאַר אונזער צוזאַמענפאָר האָבן מיר באַקומען די ערשטע ליסטע פון 
די מענטשן, װאָס זיינען דאָרטן פאַראַן,. מיר גלויבן, אַז מיר וועלן איצט 
די ליסטעס באַקומען כסדר. מיר װאַרטן, מיר האָפן, אַז באַלד וועלן 
זיך ווענדן צו אונז פריינט, ברידער, געראַטעװעטע. מיר װאַרטן מיט 
דער גרעסטער אומרואיקייט, ווייל ווער ווייס, װאָס עס פּלאַנעװעט נאַצי- 
דייטשלאַנד צו טאָן מיט שפּאַניע, און דעמאָלט בליבט שוין פאַר 
אונזערע פריינט, פאַר אונזערע חברים, פאַר אונזערע ברידער, נאָר 
דער ים, 

געוויס ווייסן מיר, אַז ווען די ווענדונגען װועלן קומען, װעלן מיר 
געשטעלט וװערן װוידער פאַר שווערע פּראַקטישע פּראָבלעמען -- וואו 
נעמט מען וויזעס, וואו נעמט מען שיפסקאַרטעס, וואו נעמט מען געלט? 
איך ווייס ניט, װאָס פאַר אינסטרוקציעס עס װעט אונז געבן דער צוזאַ- 
מענפאָר אין דער צוקונפט. איך קאָן נאָר זאָגן אין גייסט פון די אינ- 
סטרוקציעס, װאָס איר האָט אונז געגעבן ביז היינט, --- מיר װעלן וויי- 
טער זיך דאַרפן באַמיען צו טאָן דאָס אוממעגלעכע: ברעכן ווענט, בויערן 
שפּאַרונעס און דערלאַנגען אונזערע הענט צו אונזערע ברידער אַהינצו. 


הילף דער אונטערערדישער אַרבעטער"באַװעגונג 


װלאַדעק האָט אַמאָל געזאָגט וועגן זיין פאָרזיצעריי אין אידישן 
אַרבעטער-קאָמיטעט, אַז דאָס איז אַ קרוין מיט דערנער. אוב דאָס 
איז אַ קרוין, איז דאָ אַ פּערל אין דער קרוין. דער פּערל איז -- 
אונזער הילף דער אונטערערדישער אַרבעטער-באַװעגונג. איר װעט 
געפינען אין באַריכט, אַז מיר האָבן אויסגעגעבן אויף דעם אַ סומע 
פון 57,850,48 דאָלאַר, 

מעסט ניט די אַרבעט מיט דער גרויס פון דער סומע. איך װעל 
אייך דערביי זאָגן: אונזערע סומען דאַרפן געטאָפּלט װערן פון 10 ביז 

0 מאָל אַזױ פיל, ווייל די וועגן, דורך וועלכע מיר האָבן באַזאָרגט די 
הילף, האָבן געבראַכט רעזולטאַטן, אַז אונזערער אַ דאָלאַר איז דאָרטן 
ווערט געוועזן פון 10 ביז 20 מאָל אַזױ פיל. און נאָך עפּעס: ניט גע- 
קוקט אויף אונזער אָרעמקײט, איז קיין מאָל ניט געװוען אין אונזער 
עקזעקוטיוו, אין אונזער אָפיס קיין מניעה צו באַזאָרגן אַהין געלט. מיר 
האָבן געליען, געמאַכט חובות און געשיקט אַהין. אויב מיר האָבן באַ- 
זאָרגט אַהין נאָר אַזאַ סומע און ניט קיין גרעסערע, איז עס נאָר דערפאַר, 
ווייל מיר האָבן זיך געמוזט היטן, אַז אונזערע מיטלען זאָלן ניט אַרײינ- 
פאַלן צו די נאַציס, ווייל מיר האָבן גענוצט באַזונדערס אײגנאַרטיקע 
און צומאָל גאַנץ פאַנטאַסטישע וועגן, וי אַזױ צו באַזאָרגן אונזער הילף 
אַהין. און אונזער הילף איז אַהין אָנגעקומען אויף גאַנץ וואונדערבאַרע 
וועגן. מיר האָבן באַקומען פעסטע באַשטעטיקונגען פון אונזער הילף. 
איך וויל דאָ דערמאָנען, אַז פון די אָנפאַרטרויטסטע רעגירונגס-אָרגאַנען 
איז מען געווען גרייט און מען איז ווייטער גרייט אונז אַרויסצוהעלפן 
און געפינען וועגן, װי אַזױ צו באַזאָרגן אונזער הילף. איך וויל אויך 
אונטערשטרייכן, אַז אונזער הילף אַהין איז הונדערט-פאַך מער ווערט, 
ווייל עס איז גוט באַקאָנט, אַז עס קומט פון אַרבעטער צו אַרבעטער, 


ווענט האָבן אויערן, און איך װעל אויסמיידן דאָ צו ריידן װעגן 
איינצלהייטן. איך ווייס ניט װאָס עס איז אין דער רגע דער שיקזאַל 
פון אונזער גרויסן חבר לעאָן בלום, אָבער קאָן דען זיין אַ גרעסערער 
לוין, װי דער לוין, װאָס מיר האָבן באַקומען דורך דעם בריוו פון 
לעאָן בלום, װאָס ער האָט צו אונז אַרױיסגעשיקט פון טורמע? ס'איז 
אַ בריוו פון דאַנקבאַרקײט, פון האַרציקײט און נאָך מער אַ בריוו פון 
אַזױ פיל גלויבן און, איך דערלויב מיר צו זאָגן, נביאות וועגן דעם, 
װאָס עס שטייט אונז פאָר, װאָס עס קומט אונז אַנטקעגן. קאָן דען 
זיין נאָך מער באַלױינונג פאַר אונזער אַרבעט, וי די וואונדערלעכע גרוסן, 
װאָס מיר פלעגן באַקומען וועגן אונזער הילף צו דער אונטערערדישער 
באַװעגונג אין פּױלן, פון אונטערעױדישן ,בונד" פון פּױלן? ווער וייס, 
וואו עס זיינען איצט יענע העלדן, וועגן וועלכע מיר האָבן געחלומט, 
װען מיר האָבן אונזערע באַשלוסן אָנגענומען? אָבער אויב עס 
איז ביז דער לעצטער שעה געראַטעװעט געװאָרן דער שטאָלץ און 
די ווירדע פון די אידישע מאַסן אין די געטאָס, אויב ביז צום לעצטן 
אָטעם-צוג איז געראַטעװעט געװאָרן דער גרויסער גלויבן אין מענטש- 
לעכקייט, אין ברידערלעכקייט, אין אַ וועלט פון פרייהייט און גליים- 
הייט, --- איז עס אונזער שטאָלץ, װאָס אויך מיר האָבן צו דעם אונזער 
האַרץ און האַנט צוגעלייגט, 

און, ניט אַרײנגײענדיק אין איינצלהייטן, װעל איך נאָר דערמאָנען 
גראָד דעם באַשלוס, װאָס איז אָנגענומען געװאָרן אויף אונזערער אַ 
זיצונג ערב אונזער היינטיקן צוזאַמענפאָר. ס'איז אַ באַשלוס וועגן 
איטאַליע. איטאַליע רודערט זיך. איטאַליע װעט די ערשטע געבראָכן 
ווערן, און געבראָכן ווערן פון אינעװייניק. דאָס איז אַלעמענס פאָרויס- 
געפיל. און גראָד אין די שווערסטע שעה'ן פון די אידישע שחיטות אין 
פּױלן, גראָד אין דיזעלבע שעה'ן האָבן מיר אָפּגעהאַלטן אַ מיטינג, אויף 
וועלכן מיר האָבן געהערט גרוסן, דערמונטערנדיקע גרוסן פון איטאַ- 
ליע: די צייטונג פון דער איטאַליענישער סאָציאַליסטישער פּאַרטײ 
;אַוואַנטי" דערשיינט ווידער. אויף אונזער טיש זיינען געלעגן פּראָ- 
קלאַמאַציעס, װאָס זיינען דערשינען אין רוים. מיר האָבן דאָ דער- 
שפּירט, אַז אָט-אָט װעלן זיך אויפהויבן די פאַרשקלאַפטע פּראָלעטאַ- 
ריער פון איטאַליע און װועלן זייערע קייטן צערייסן. און אַ ספּעציעלע 
איטאַליענישע דעלעגאַציע האָט פאַרלאַנגט אונזער הילף, די הילף פון 
דער אַרבעטערשאַפט פון אַמעריקע. אויף אַ קלענערער קאָנפערענץ 
האָבן מיר באַשלאָסן צוזאַמענצושטעלן די ערשטע סומע פון 910,000 
און דורך אונזערע קאַנאַלן, דורך אונזערע וועגן, באַזאָרגן הילף צו די 
איטאַליענישע קעמפער. און איך מאַך דערפון קיין סוד ניט. מעג 
עס מוסאָליני װויסן: די אַרבעטער פון אַמעריקע העלפן די איטאַליענישע 
אַרבעטער! ניט נאָר די אידישע אַרבעטער, איך וויל דאָ מיט שטאָלץ 
זאָגן -- די איטאַליענישע אַרבעטער, אָרגאַניזירט אין אינטערנעשאָנעל, 
אין אַמאַלגאַמײטעד, צוזאַמען מיט די אידישע אַרבעטער, אָרגאַניזירט 
אין אידישן אַרבעטער-קאָמיטעט, העלפן די אונטערערדישע קעמפער 
פון איטאַליע! 
;אַװאַנטי? פאָרויס!: אַרבעטער פון איטאַליע, און, אויב איר דאַרּפט 
אונזער הילף, זייט אין איר זיכער! 
איך װאָלט דאָ געװאָלט דערציילן, װאָס מיר האָבן געטאָן צו העלפן 
דער אונטערערדישער אַרבעטער-באַװעגונג אין אײיראָפּע: אונזער הילף 
צו דער פראַנצויזישער אַרבעטער-באַװעגונג; צו דער פּראַנצויזישער 
טרייד-יוניאָן-באַוועגונג, דער סאָציאַליסטישער און דער קאַטױלישער, 
װאָס האָבן זיך צוזאַמען פאַראייניקט אין איצטיקן מאָמענט; אונזער 
הילף צו דער פראַנצויזישער סאָציאַליסטישער אונטערערדישער צייטונג 
,פּאָפּיולער". איך װאָלט געװאָלט דערציילן, װאָס מיר האָבן געטאָן 
פאַר די אונגאַרישע, דייטשע, עסטרייכישע, פּוילישע און ליטווישע 
גרופּן. איך װאָלט דאָ געװאָלט ברענגען אויסצוגן, אָריגינאַלן פון 
אונטערערדישע צייטונגען, זשורנאַלן, אַפילו ביכער, ליפלעטס, פּראָקלאַ- 

מאַציעס. איך װאָלט דאָ אויך געװאָלט ברענגען די בלעטלעך און צע- 
טעלעך, װאָס זיינען פאַרשפּרײט געװאָרן אין פראַנקרייך קעגן לאַװאַלס 
רעגירונג, קעגן צװאַנגס-אַרבעט פון די פראַנצויזישע אַרבעטער פאַר 
נאַצי-דײטשלאַנד. איך װאָלט דאָ געװאָלט דערציילן, װאָס מיר האָבן 
געטאָן פאַר איינצלנע באַרימטע פירער פון דער אַרבעטער-באַװעגונג. 
איך װאָלט געװאָלט דערציילן די עפּאָפּעיע פון דער משפּחה קאַבאַליעראָ, 
די עפּאָפּעיע פון דער משפּחה מאָדיליאַני, דערציילן וועגן קאָנפערענצן 
מיט שלוחים פון דער אונטערערדישער אַרבעטער-באַװעגונג פון בעל- 
: גיע, פון פּראַנקרייך, פון איטאַליע, פון פּוילן,. דאָס װאָלט געווען אַ גע- 
שיכטע פון 1001 נאַכט, װאָס איז ניט מער קיין מעשה, נאָר פאַקטן, 
פאַקטן, פאַקטן, איך מוז זיך אָבער האַלטן אין די ראַמען פון באַריכט 
און ניט צונעמען צו פיל צייט, 

ווען איך רייד וועגן אונזערע פאַרבינדונגען מיט די אויסלענדישע 
גרופּן פון דער אַרבעטער-באַװעגונג, געפין איך פאַר נויטיק אָפּצושטעלן 
זיך אויף נאָך איין וויכטיקן פּונקט. די פּאָליטישע פליכטלינגע, װאָס 
זיינען געקומען אַהער, זיינען ניט געבליבן זיצן מיט פאַרלייגטע הענט. 
זיי האָבן זיך דאָ פאַרבונדן מיט זייערע נאַציאָנאַלע גרופּן, כדי דאָרטן 
צו טאָן דיזעלבע אַרבעט, --- די קולטור-אַרבעט, די בילדונגס-אַרבעט, 
די דערציאונגס-אַרבעט, קעגן נאַציזם, ראַסיזם און אַנטיסעמיטיזם. מיר 
זיינען געשטאַנען אין ענגער מאָראַלישער און מאַטעריעלער פאַרבינ- 
דונג מיט די פּוילישע גרופּן, ליטווישע גרופּן, אונגאַרישע, דייטשע, 
פראַנצויזישע גרופּן אין אַמעריקע. זיי האָבן געטאָן, טוען און ועלן 
נאָך טאָן וויכטיקע אַרבעטן, 

מיר העלפן אויך אויסבויען אַ װיכטיקן אינטערנאַציאַנאַלן צענטער, 
אַ מין בריק צווישן דער אַמעריקאַנער אַרבעטער-באַװעגונג, דער אַמע- 
ריקאַנער טרייד-יוניאָן-באַוועגונג, און דער אײיראָפּעאישער אַרבעטער- 
באַועגונג,. -- אַ צענטער, וועלכער זאָל איצט ברענגען נוצן און נאָך 
מער -- ווען די מלחמה וועט זיין אַריבער און אונזער זיג וועט קומען 

און נאָך עפּעס: אונז איז געלונגען צו פאַרבינדן פירנדע פּערזענ- 
לעכקייטן פון דער אינטערנאַציאָנאַלער אַרבעטער-באַװעגונג מיט די 
אַמעריקאַנער אַמטן, וועלכע פירן די פּראָפּאַנאַנדע-אַרבעט קעגן די 
נאַציס אויף יענער זייט ים. אונזערע פריינט האָבן פיל געלייסטעט אין 
דער דאָזיקער אַרבעט. אונזערע פריינט, װאָס קענען פראַנקרייך און 
דייטשלאַנד, מאַראָקאָ און טשעכיע, פּױלן און האָלאַנד, האָבן געקאָנט 
דינען מיט ראַט און טאַט, מיט זייער פעדער און װאָרט ביי דער וויכטי- 
קער אַרבעט, װאָס ווערט געטאָן פון אַמעריקע דאָרטן, אין יענע לענדער, 

פאַר דער דאָזיקער דינסט, װאָס מיר האָבן צוזאַמען מיט זיי געקאָנט 
לייסטן אין דער גרויסער מלחמה, האָבן מיר באַקומען פיל דאַנק- 
אויסדרוקן פון די אױיטאָריטעטסטע קערפּערשאַפטן פון אונזער לאַנד, 

איך מיין, אַז דאָס, װאָס אָט-די טעטיקייט איז באַקאַנט געװאָרן 
אין די אַקטיווע שיכטן פון דער היגער אידישער אַרבעטער-באַװע- 
גונג, האָט באַגײסטערט הונדערטער, אויב ניט טויזנטער פון אונזערע 
מענטשן. דאָס האָט זיי געגעבן נשמה. דאָס האָט זיסער געמאַכט 
די ביטערע שעהן. דאָס האָט געשאַפן דעם געפיל און דעם באַוואוסט- 
זיין פאַר פילע פון אונז, אַז מיר באַטײליקן זיך אין דעם גרויסן טראַגישן, 
דראַמאַטישן וועלט-שפיל, 

וועלן מיר עס דאַרפן טאָן אויך אין דער צוקונפט! --- איך מיין, 
אַז יאָ. איך מיין, אַז ניט נאָר וועלן מיר עס דאַרפן טאָן, נאָר מיר וועלן 
דאַרפן טאָן מער. די פעלקער, די אַרבעטער-באַװעגונג אין די פאַר- 
שקלאַפטע לענדער, װעלן אָנהויבן שפּילן אַלץ אַ גרעסערע און גרע- 
סערע ראָל, װאָס מער מיר װעלן זיך דערנענטערן צו היטלערס מפּלה. 
איך וויל גלויבן, אַז היטלערס פּראָנט װעט צוזאַמענברעכן פריער אין 
זיין לאַנד, װי אויסערן לאַנד. איך ויל גלויבן אַז ווען היטלערס 
אַרמײען װעלן זיך נאָך שלאָגן אויף די פראָנטן, װעט זיך אָנהױיבן די 
אינערלעכע מלחמה אין היטלערס לענדער. איך ויל גלויבן, אַז היט- 
לערס אַרמײען װעלן ניט נאָר פירן אַ מלחמה אויף צוויי פראָנטן, נאָר 
אויף דריי פּראָנטן, אויף 5 פראָנטן, אויף 10 פראָנטן. אין יעדן לאַנד 
וועלן זיי האָבן אַ טאָפּלטע מלחמה -- אַ מלחמה פון אויסנװייניק און 
אַ מלחמה פון אינעװייניק. מיר װעלן דאַרפן העלפן אָט-די מלחמות 
מיט אַלע אונזערע כוחות. אונזער גאַנצן האַס צו די היטלער-מחנות, 
אונזער גאַנצע שנאה צו די מערדער פון אונזער פאָלק, צו די רוצחים 
פון אונזערע קינדער, צו די שענדער פון אונזערע הייליקייטן, װעלן מיר 
אויסדריקן סיי אין אונזער אַקטיווער באַטײליקונג אין דער מלחמה 
דורך אונז אַליין, דורך אונזערע זין, דורך אונזערע ברידער, און סיי 
דורך אונזער הילף דעם אינעװייניקסטן פראָנט אין די נאַצי-אָקופּירטע 
לענדער. און, העלפנדיק די אונטערערדישע קעמפער אין אַלע לענ- 
דער, האָבן מיר ניט איין מאָל זיך באַמיט צו שיקן אונזער װאָרט אין 
דעם נאַציזירטן דייטשלאַנד, צו די פאַרשקלאַפטע, פאַרבלענדעטע, אָפּ- 
גענאַרטע אַרבעטער פון דייטשלאַנד. די אידישע אַרבעטער פון אַמע- 
ריקע, די ברידער און שװועסטער פון די, וועמען די נאַצישע אַרמײען 
האָבן געמאָרדעװעט, געשענדעט, געפּייניקט אין גאַזדקאַמערן, לעבעדיק 
באַגראָבן אין קברים פון צענדליקער טויזנטער --- רופן צו אייך: אַר- 


אי יי 


בעטער פון דייטשלאַנד, זעט, װי דער פּנים פון דייטשלאַנד איז אוים- 
געשמירט געװאָרן מיט בלאָטע און מיט בלוט. זעט, װי דער צייכן פון 
קין איז אויפגעהאַנגען איבער גאַנץ דײיטשלאַנד, דורך נאַצי, דורך 
היטלערן. 


אונזער הילף קיין פאָװעט"רופלאַנד 


צוליב דער באַזונדערער וויכטיקייט פון אונזער הילף פאַר סאָוועט- 
רוסלאַנד, װי אויך צוליב דער גרויסער טעטיקייט, װאָס מיר האָבן אויף 
דעם געביט אַנטװיקלט, איז אויסגעטיילט געװאָרן אַ באַזונדערער רע- 
פעראַט אויף אונזער היינטיקן צזאַמענפאָר, װאָס װעט געהאַלטן 
ווערן פון פר' טש. זימערמאַן, דער פאָרזיצער פון אונזער ספּעציעלן 
קאָמיטעט פאַר הילף צו סאָוועט-רוסלאַנד. איך װעל, דעריבער, וועגן 
דעם ניט ריידן. איך על נאָר, אין אָרדענונג פון באַריכט, פאַרצייכע- 
נען, אַז וי נאָר סאָװועט-רוסלאַנד איז געװאָרן אונזער פאַרבינדעטע אין 
דער גרויסער מלחמה, האָבן מיר אַלץ געטאָן, װאָס ס'איז מעגלעך געווען, 
צו אָרגאַניזירן די סימפּאַטיע פון די אידישע אַרבעטער-מאַסן און צו- 
נויפזאַמלען אַזױ פיל, וויפל ס'איז נאָר מעגלעך מאַטעריעלע הילף 
פאַר סאָוועט-רוסלאַנד, װי אויך פאַר די הונדערטער טויזנטער פליכט- 
לינגע, װאָס געפינען זיך דאָרט אין לאַנד. מיר האָבן געשטעלט אָן 
אַ זייט די גרויסע פּאָליטישע חשבונות, װאָס די אידישע אַרבעטער- 
באַװועגונג פון אַמעריקע האָט מיט סאָװועט-רוסלאַנד און מיט אירע 
פאַרשיידענע אַגענטורן איבער דער װעלט. מיר האָבן געהאַט פאַר 
זיך איין-און-איינציקן ציל: העלפן סאָװעט-רוסלאַנד, העלפן דער סאָ- 
וועטישער אַרמײ, העלפן דאָרט אַלע קעמפנדע און ליידנדע. מיט גרעס- 
טער התלהבות האָבן מיר אויפגענומען די ידיעות וועגן בײישפּיללאָזן 
העראָאיזם פון די זין פון גרויסן לאַנד פון סאָװועט-רוסלאַנד. מיר 
האָבן אויך אָפּגעשאַצט די געװאַלדיקע באַדייטונג פאַר דער רעטונג 
פון דער וועלט, פאַר דער פאַרניכטונג פון נאַציזם און פאַשיזם, װאָס עס 
האָבן די העראָאישע געראַנגלען אויף די רוסישע פעלדער און אין די 
רוסישע שטעט. מיר האָבן געטאָן אונזער פליכט. געוויס איז ניטאָ 
און עס קאָן ניט זיין קיין מאָס און קיין גרענעץ פאַר דעם, װאָס עס 
דאַרף געטאָן ווערן. מיר האָבן דעם גלויבן, אַז מיר האָבן זיך באַמיט 
צו טאָן װאָס עס איז מעגלעך געווען לויט אונזערע כוחות. 

אין אָרדענונג פון אונזער אויפגאַבע צו שטאַרקן און קרעפטיקן 
די אידישע אַרבעטער-באַװועגונג און הויבן וי ווייט מעגלעך איר װאָג 
און באַדײיטונג, אַרױסגײענדיק פון דער הנחה, אַז די אידישע אַרבע- 


טער-באַװועגונג פון אַמעריקע דאַרף האָבן איינעם, אַ געאייניקטן, אַ 
קאָנסאָלידירטן אינסטרומענט פאַר זיין טעטיקייט, האָבן מיר געטאָן 
אַלץ, װאָס איז נאָר מעגלעך געווען, אַז אויך אויפן געביט פון הילף פאַר 
סאָוועט-רוסלאַנד זאָל די אידישע אַרבעטער-באַװעגונג ניט צעברעקלט 
ווערן, ניט צעשוואומען װערן, אַז עס זאָלן ניט אַרײינשוימען אין דער 
אידישער אַרבעטער-באַוועגונג -- אויף די ימים בלוט פון די סאָווע- 
טישע מענטשן -- פאַרשיידענע צעברעכער און צעשטערער. 


אונזער חילף אין די געטאָס 


עס איז זייער שװער אָפּצוטײלן הילף דער אונטערערדישער 
באַװועגונג אין די געטאָס פון פּשוטער מאַטעריעלער הילף אין די געטאָס. 
מיר האָבן געטאָן ביידע זאַכן. מיר האָבן זיך באַמיט אויך צו באַ- 
זאָרגן מאַטעריעלע הילף אין די געטאָס. 

אין פאַרלויף פון פאַרגאַנגענעם יאָר האָבן מיר סיסטעמאַטיש יעדן 
מאָנאַט דערגרייכט מיט אונזער ספּעציעלער הילף צו איבער 800 
משפּחות פון פאַרשיידענע טיילן פון פּױלן. ניט נאָר האָבן מיר גע- 
שיקט אונזער הילף אַהין, נאָר מיר זיינען געווען גליקלעך צו באַקומען 
קבלות פון די משפּחות, װאָס האָבן די הילף באַקומען. ערשט אַ טאָג 
פאַר אונזער צוזאַמענפאָר האָבן מיר דערהאַלטן באַשטעטיקונגען, אַז 
אין מאָנאַט אָקטאָבער זיינען אָפּגעשיקט געװאָרן 2,400 פאַרשיידענע 
מינים באַזאָרגונגען פון הילף אין די געטאָס, לויט די אַדרעסן, װאָס 
מיר האָבן געגעבן. 

פרעגט מיך ניט, וי אַזױ דאָס איז געמאַכט געװאָרן, פרעגט מיך 
ניט וועגן איינצלהייטן, 

געוויס איז די הילף זייער אַ קליינע אין מאַטעריעלן זין. אַמאָל 
מיינט עס אַ ביסל געלט, אַמאָל מיינט עס אַ פונט שפּײז. ס'איז פיל 
צו װייניק, אָבער דאָס מיינט נאָך עפּעס: דאָס מיינט אַ גרוס, דאָס מיינט 
אַ שטים פון אַ ברודער אינמיטן דער נאַכט, ווען מען איז אַרומגערינגלט 
מיט חיות-רעות. ריידן פיל וועגן דעם װאָלט געמיינט פאַרשוועכן די 
הייליקייט פון דער דאָזיקער הילף, 

אונז האָט געפּיײיניקט און פּייניקט כסדר, פאַרװאָס האָבן מיר געהאַט 
אַ מעגלעכקייט נאָד אַזױ וייניק צו טאָן. אויפן געביט פון הילף מיט 
שפּייז אין די געטאָס האָבן מיר זיך ניט באַגרענעצט מיט דעם, װאָס 
מיר אַליין, אַלס אידישער אַרבעטער-קאָמיטעט, האָבן געקאָנט טאָן. מיר 
האָבן מיטגעאַרבעט מיטן דזשאָינט, מיטן דזשענעראַל דזשואיש קאַונ- 
סיל ביים באַזאָרגן גרעסערע שפּייז-טראַנספּאָרטן קיין פּױלן. איך 

וויל זאָגן אָן באַרימערײ -- אין אַ געוויסער מאָס זיינען מיר געווען 
די איניציאַטאָרן, די נשמה פון דער אַרבעט. ס'איז מיין פאַרגע- 
ניגן צו דערמאָנען דערביי דעם נאָמען פון י. מינקאָף, װי אויך דעם 
נאָמען פון אונזער פאָרזיצער, אַדאָלף העלד, וועלכער האָט פאַר 
דעם געזאָרגט אין די קרייזן פון דזשאָינט. 

מיר האָבן נאָך ניט קיין ידיעות וועגן דעם, װער עס איז נאָך גע- 
בליבן אין די געטאָס און וער עס איז מער ניטאָ, אָבער, ווען מיט אַ פּאָר 
טעג פאַר אונזער צוזאַמענפאָר איז װידער געשטאַנען די פראַגע פאַר 
אונזער אָפּיס-קאָמיטעט, צי זאָלן מיר באַזאָרגן אין מאָנאַט דעצעמבער 
אונזער הילף אין די געטאָס, האָבן מיר באַשלאָסן צו באַזאָרגן. יעדן 
מאָנאַט קריגן מיר ידיעות, אַז פאַר די און די קאָן מען שוין מער קיין 
הילף ניט באַזאָרגן, קיין אַדרעסן זיינען מער ניטאָ. דאָס טרעפט אונז 
יעדעס מאָל זייער שווער. מיר שפּירן דעם טרויער צוליב די אומגעקו- 
מענע און -- טוען ווייטער אונזער אַרבעט. מיר האָבן אויך אין דע- 
צעמבער אונזער זאַך געטאָן, און װאַרטן מיט אומרואיקייט אויף די 
ליסטעס פון די, וועמענס אַדרעסן עס זיינען מער ניטאָ. 


אונזערע פאַרבינדוננען מיט די װעלפער-פאַנדן 


מיר שטייען אין שטענדיקער פאַרבינדונג מיט 250 וועלפער-פאָנדן 
און קאָמיוניטי קאַונסילס. אין צענדליקער פון זיי זיינען אונזערע אָפּ- 
טיילונגען אָנגעשלאָסן. 

פאַראַיאָרן האָבן מיר געקראָגן סובווענציעס פון 96 וועלפער- 
פאָנדן; היינטיקס יאָר -- פון 112. אין 1941 האָבן פון וועלפער-פאָנדן 
געקראָגן קאַרגע 61 טויזנט דאָלאַר; 1942 װעלן מיר פאַרענדיקן מיט 
אַרום 75 טויזנט דאָלאַר. ווען מיר זאָלן צו דעם צורעכענען די וועל- 
פער-פאָנדן, װאָס האָבן שוין פאַר אונז באַשטימט געלט, אָבער די צאָלונ- 
גען װעלן זיך ערשט אָנהייבן אין 1942, װועט דער סך-הכל זיין אַריבער 
0 טויזנט דאָלאַר, 

פאַרבינדונגען מיט וועלפער-פאָנדן איז ניט בלויז אַ קװאַל פון 
הכנסה, נאָר אויך אַ מיטל צוצוקומען מיט אונזער װאָרט צו קרייזן, װאָס 
אויף קיין שום אַנדער וועג קענען מיר זיי ניט דערגרייכן. מיר װערן 
איינגעלאַדן צו זייערע פאָרומס, סימפּאָזיומס און פאַרזאַמלונגען און 
רעדן דאָרט פאַר אַן עולם װאָס האָט קיין מאָל פריער פון אונדז ניט גע- 
הערט. אין 1942 האָבן מיר פאַר ועלפעיר-פאָנד-צװעקן אַלײן 
באַזוכט 48 שטעט. אומעטום האָט אונזער פאָרשטייער געפונען צוגע- 
גרייט אַרױסטריטן פאַר די אָנפירנדיקע קרייזן פון די דאָרטיקע קהלות, 

די דאָזיקע אַרױסטריטן זיינען אַראַנזשירט געװאָרן אין אַלע פאַלן פון 
די קאָמיוניטי-קאַונסילס און וועלפער-פאָנדן. 

מיר שטייען אין פאַרבינדונג ניט נאָר מיט שטעט; מיר שטייען 
אויך אין פאַרבינדונג מיט יחידים. אויף אונזער אַדרעסן-צעטל געפי- 
נען זיך היינט-צו-טאָג נעמען פון די וויכטיקסטע אידישע לאָקאַלע און 
נאַציאָנאַלע פירער. זיי קריגן אונזער ליטעראַטור און מיר האַלטן 
זיי אינפאָרמירט וועגן אונזער אַרבעט, 

אין דעם לעצטן יאָר האָט זיך אָנגעהויבן צו מערקן אַן אינטערע- 
סאַנטע דערשיינונג. ‏ סאנדי-סקולס, תלמוד-תורות און אידישע וועלט- 
לעכע שולן ווענדן זיך צו אונז נאָך מאַטעריאַל וועגן אונזער אַרבעט, 
מיט דער דערקלערונג, אַז זיי דאַרפן עס האָבן פאַר זייערע למודים. 
עס ווענדן זיך צו אונז אויך מיט אָנפראַגעס וויכטיקע געזעלשאַפטלעכע 
טוער, װאָס ווילן האָבן אונזער שטעלונג צו די פאַרשיידענע געזעל- 
שאַפטלעכע פּראָבלעמען. 

אַ זייער וויכטיקער פאָרום זיינען פאַר אונז געװאָרן די נאַציאָנאַלע 
און געגנט-קאָנפערענצן פון די וועלפער-פאָנדן. אין משך פון דעם 
יאָר באַטײליקן מיר זיך אין אַ אַכט אַזעלכע צוזאַמענקומען און האָבן 
אַ מעגלעכקייט צו רעדן כמעט צו דער אידישער פירערשאַפט אין 
לאַנד, 

ליטעראַטור אין ענגליש 


מיר האָבן נאָך ניט גענוג ליטעראַטור אין ענגליש; אָבער אין 
2 האָבן מיר אויף אָט-דעם געביט געמאַכט אַן אָנהױב. מיר האָבן 
אַרוסגעגעבן 5 בראָשורן, װאָס זיינען זיך פונאַנדערגעגאַנגען אין 
צענדליקער טויזנטער עקזעמפּלאַרן. נאָך אַ בראָשור דערשיינט די 
טעג פון דרוק. 

אין משך פון 1942 האָבן מיר אויך דורכגעפירט צוויי אויסשטע- 
לונגען --- איינע אין פילאַדעלפיע, די צווייטע אין ראָטשעסטער, אין 
שייכות מיט דעם נאַציאָנאַלן צוזאַמענפאָר פון די אידישע סאָשעל- 
װאָרקערס, 


אונזערע אָרגאַניזאַציעס און מענטשן איבערן לאַנד 


איר װעט געפינען אין פינאַנץ-באַריכט, אַז מיר האָבן אין פאַר- 
לויף פון 11 מאָנאַטן באַקומען אין אונזער רשות אַ סומע פון 346,325.19 
דאָלאַר. די סומע איז ניט געשאַפן געװאָרן דורך נסים. דאָס האָבן 
געשאַפן מענטשן, אונזערע מענטשן. מיר האָבן ניט אין אונזערע 
רייען קיין גבירים. מיר האָבן ניט באַקומען טויזנטערווייז, נאָר דאָ- 

לאַרװײיז, און אַמאָל קװאָדערוייז. יעדע פּרוטה רעדט ניט נאָר וועגן 
מאַטעריעלער הילף, נאָר נאָך מער וועגן מאָראַלישער. אין אַלע שטעט, 
קלענערע און גרעסערע, זיינען באַװעגט געװאָרן צענדליקער טויזנטער 
אידישע פאָלקס-מענטשן, אידישע אַרבעטער, באַזעלט געװאָרן מיט 
אונזערע אידעאַלן און גלויבונגען, דורכגענומען געװאָרן מיט אונזערע 
ליידן און האָפענונגען. עס איז געטאָן געװאָרן אין דערזעלבער צייט 
אַ ווערטפולע פּראָפּאַגאַנדע-אַרבעט, דערציאונגס- און אויפקלערונגס- 
אַרבעט. 
וּ איך װאָלט דאָ דאַרפן אויסרעכענען שטאָט נאָך שטאָט און אויך 
מענטש נאָך מענטש. מיר האָבן אין אונזערע רייען ניט 36 לאַמעד- 
װאָװוניקעס, נאָר זייער צאָל דערגרייכט אין די הונדערטער. אומעטום 
שטילע חסידים, איבערגעגעבענע מענטשן, האַרציקע, ליבע, אידעאַ- 
ליסטן, זין און טעכטער פון אידישן אַרבעטער-פאָלק. איך װאָלט דאַרפן 
דאָ דערציילן וועגן אונזערע קאַמפּײינען אין שיקאַגאָ און לאָס-אַנדזשע- 
לעס, אין פילאַדעלפיאַ און אין ניו-יאָרק, אין באַלטימאָר און אין 
באָסטאָן, אין קליוולאַנד און אין פּיטסבורג. און אַזױי כסדר שטאָט 
נאָך שטאָט. איך װאָלט דאַרפן דערציילן וועגן די יוניאָנס און וועגן 
זייערע פירנדע מענטשן. איך װאָלט דאָרפן ריידן וועגן די קינדער 
אין די שולן און וועגן דער יוגנט. איך װאָלט דאַרפן דערציילן וועגן 
פיל פריינט, װאָס מיר האָבן געוואונען אין אַנדערע קרייזן, אין די 
קרייזן פון די וועלפער-פאָנדן, אין די קרייזן פון נאַציאָנאַלע אידישע 
אָרגאַניזאַציעס. עס ליגט פאַר מיר, ווען די שורות וװוערן צוזאַמענגע- 
שטעלט, אַ ליסטע פון איבער 150 שטעט. יעדע שטאָט פאַרדינט דער- 
מאָנט צו ווערן כאָטש מיט אַ פּאָר ווערטער, אָבער עס איז פאַר מיר אומ- 
מעגלעך דאָס צו טאָן, און איך אַנטשולדיק זיך פאַר זיי, װאָס איך 
דערמאָן זיי ניט. אָבער אויב ניט ריידן וועגן שטעט, לאָמיר כאָטש 
דערמאָנען צוויי הויפּט-קװאַלן, פון װאַנען מיר שעפּן סיי אונזער 
הילף, סיי באַגייסטערונג. איינער איז -- די טרייד-יוניאָן אָרגאַ- 
ניזאַציעס. מיט גרויס אָנערקענונג מוז איך פאַרצייכענען אַז דער 
גרעסטער טייל פון דער פירערשאַפט פון דער טרייד-יוניאָן-באַװע- 
גונג האָט געהאַט גרויס פאַרשטענדעניש פאַר אונזער אַרבעט אוף 
אויב אייניקע האָבן אַפילו אין פאַרגאַנגענעם יאָר אַ ביסל נאָכגע- 
לאָזט, האָט אָבער די ווייט איבערוויגנדע מערהייט פון דער פירערשאַפט 
פון אונזער טרייד-יוניאָן-באַװעגונג צוגעטראָגן איר ביישטייער צו 
אונזער אַלעמענס זאַך. 
איר װעט געפינען אין באַריכט, אַז מיר האָבן באַקומען פון די 

יוניאָנס אין פאַרגאַנגענעם יאָר 86,789.18 דאָלאַר. אָבער מיט דעם 
שעפּט זיך ניט אויס די סומע הילף, װאָס מיר האָבן דערהאַלטן פון די 
טרייד-יוניאָנס, ווייל אין פיל שטעט האָבן די טרייד-יוניאָנס אַריינגע- 
טראָגן זייערע ביישטייערונגען צו די אָרטיקע אידישע אַרבעטער- 
קאָמיטעטן, און אין דער סומע פון 122,000 דאָלאַר, װאָס איז אַרײנ- 
געקומען פון פאַרשיידענע שטעט איבערן לאַנד, חוץ ניו-יאָרק, קומען 
אַרײן גאַנץ באַדײיטנדע סומען פון דער טרייד-יוניאָן-באַװעגונג. פאַר- 
שטייט זיך, אַז מיר דערװאַרטן, אַז אין קומענדיקן יאָר װעלן די טרייד- 
יוניאָנס ניט נאָר טאָן דאָסזעלבע, װאָס אין פאַרגאַנגענעם יאָר, נאָר 
וועלן נאָך פאַרגרעסערן זייער הילף, 

איך װויל זאָגן אַ פּאָר ווערטער וועגן אַ באַזונדער וויכטיקן קװאַל 
פאַר אונזער אַרבעט אין אַלע הינזיכטן --- מאָראַליש און מאַטעריעל, 
איך מיין דעם אַרבעטער-רינג. עס איז אונזער אַלעמענס באַואוסט- 
זיין און איבערצייגונג, אַז אָן דעם אַרבעטער-רינג װאָלט דער אידישער 
אַרבעטער-קאָמיטעט ניט געקאָנט עקזיסטירן. דער אַרבעטער-רינג 
איז די גרויסע פאָלקס-אָרגאַניזאַציע, װאָס איז דער פונדאַמענט פאַר 
אַלע אונזערע טעטיקייטן. אין יעדער שטאָט, וי קליין אָדער גרויס זי 
זאָל ניט זיין, וואו עס איז נאָר דאָ אַן אַרבעטער-רינג, דאָרט טוען מיר 
אַן אַרבעט, דאָרט איז דאָ אויך דער אידישער אַרבעטער-קאָמיטעט. 
וואו ס'איז ניטאָ קיין אַרבעטער-רינג ברענטש, איז אויך ניטאָ דער אידי- 
שער אַרבעטער-קאָמיטעט, 

די אַרבעטער-רינג דיוויזיעס אין ניו-יאָרק, אין שיקאַגאָ, אין 
פילאַדעלפיאַ, אין לאָס אַנדזשעלעס זיינען אויסגעװאַקסן אין גרויסע 
אינסטיטוציעס, װאָס האָבן ניט נאָר געהאָלפן שטאַרק דעם אידישן 
אַרבעטער-קאָמיטעט, נאָר אויך אַרײנגעטראָגן לעבן און גייסט אין דער 
ברייטסטער סביבה פון דער אידישער פאָלקסמאַסע. 

חשובע דעלעגאַטן; 

איך האָב שוין פאַרנומען פיל פון דער טייערער צייט אויף צו 
באַריכטן פאַר אייך וועגן אונזער טעטיקייט. איך קוק זיך אַרום אויף 
די באַריכטן, פּראָטאָקאָלן, קאָרעספּאָנדענץ, מאַטעריאַלן, פאַרשיידענע 
אויסגאַבן, אויף די בראָשורן און ליפלעטס, װאָס מיר האָבן אַרױסגע- 
געבן אין פאַרגאַנגענעם יאָר, אויפן סך-הכל פון דער טעטיקייט פון 
אונזער פאָרשונגס-קאָמיטעט, אויף דעם גרויסן מאַטעריאַל, װאָס גע- 
פינט זיך אונטער מיין האַנט, וועגן די געמיינזאַמע אידישע באַראַטוג- 
גען וועגן די אידישע שלום-פאָדערונגען, און איך זע, אַז איך האָב אייך 
נאָך צו באַריכטן און באַריכטן, איך װעל עס אָבער מער ניט טאָן 


= יי 


איך גלויב, אַז פון די דעלעגאַטן וועלן נאָך געשטעלט וערן פאַרשיי- 
דענע פראַגן, אויף וועלכע מען װעט דאַרפן ענטפערן. איך שטעל אַ 
פּונקט. איך װעל ענדיקן מיט אַ פּאָר װערטער ועגן פּועל-יוצא, 
װאָס קומט אַרױס פון דעם פאַרגאַנגענעם יאָר. 

אויפן װועג צום נצחון האָט די געשיכטע אויסגעטיילט אונז באַ- 
שטימטע פונקציעס. מיר האָבן אין פאַרגאַנגענעם יאָר זיך באַמיט צו 
דערפילן די פונקציעס וי ווייט מיר האָבן געקאָנט. העלפן די קעמפנ- 
דע און שטיצן די ליידנדע -- דאָס איז געווען אונזער הויפּט-לאָזונג, 
איך מיין, אַז דאָס ועט אויך זיין אונזער לאָזונג אין דעם קומענדיקן יאָר, 
| איך ברענג אַרױס פון מויל דאָס װאָרט -- דאָס קומענדיקע יאָר. 
שומר מה משנה? וועכטער פון קומענדיקן יאָר, װאָס ברענגסטו אונז 
פון דער נאַכט? בשעת דער באַריכט איז צוגעגרייט געװאָרן, זיינען דער" 
גאַנגען צו אונז צוויי ידיעות צוזאַמען: איינע איז די דערקלערונג, װאָס עס 
האָט געמאַכט די דעפּוטאַטין עלינאָר ראַטבאָון אין ענגלישן פּאַרלאַ- 
מענט וועגן גלאָקן-קלאַנגען אין די קירכעס ערב קריסמעס. זי האָט 
געזאָגט ,אַז עס װאָלט געווען אַ חוזק, אַז מען זאָל דעם קריסמעס קלינגען 
די פרייד-גלעקער אין דער צייט, װאָס די מענער, פרויען און קינדער 
פון דעם פאָלק, װאָס האָט אונז געגעבן די ביבל, װערן אויסגעשאַכטן. 
און די צווייטע ידיעה איז די דעקלאַראַציע פון די 12 לענדער, װאָס 
האָבן געשװאָרן צו נעמען נקמה פאַר די שחיטות אויף אידן. אויס- 
דרוקן פון דער דעקלאַראַציע האָבן געטראָפן טיף אין אונזערע נשמות. 
2 לענדער דערקלערן, אַז די נאַציס פירן אויס היטלערס ציל אויס- 
צוראָטן אינגאַנצן דאָס אידישע פאָלק אין אײיראָפּע. : 

ניט געקוקט אויף אַלע ידיעות, װאָס מיר האָבן באַקומען וועגן 
די שחיטות, האָט זיך יעדעס מאָל דאָך אַריינגעגנבעט אַ טרייסט אין 
האַרצן --- אפשר איז עס ניט אַזױ? אפשר זיינען די ידיעות איבער- 
טריבן? און איצט זאָגן די צוועלף גרויסע לענדער און פעלקער פון 
דער וועלט: יאָ, היטלער גייט אױיסראָטן דאָס אידישע פאָלק אין איי- 
ראָפּע. 

אין דער דעקלאַראַציע האָבן די פעלקער דערקלערט זייער פאַר- 
דאַמונג פון דער נאַצישער בעסטיאַליטעט. זיי האָבן אויסגעדריקט 
די אַנטשלאָסנקײט פון אַלע פרייהייט-ליבנדע פעלקער אומצואװאַרפן 
די באַרבאַרישע היטלער-טיראַנײ. זיי האָבן דערקלערט, אַז אַלע, װאָס 
זיינען פאַראַנטװאָרטלעך פאַר די פאַרברעכנס, װעלן זיך ניט אויס- 
דרייען פון שטראָף און אַז עס װעלן שוין אָנגעװענדט ווערן פּראַקטישע 
מיטלען דאָס צו דערגרייכן. 


ןיי 


ניט איין מאָל הערן מיר דעם אויסדרוק: ,מיר װאָלטן געװאָלט 
דערלעבן נאָר איינס -- היטלערס מפּלה". איך גלויב, אַז מיר וועלן 
עס דערלעבן. איך װעל אויסדריקן אונזער אַלעמענס האָפענונג, אַז 
ווען מיר וועלן זיך אַלע צוזאַמענקומען נאָך אַמאָל, וועלן מיר מער ניט 
דאַרפן ריידן וועגן טרויער, נאָר שאַלן פון פרייד, מיר װועלן מער ניט 
דאַרפן ריידן וועגן חורבן, נאָר מיר װעלן אויסאַרבעטן פּלענער פון 
אויפבוי, 


בי 2 


פינאַנציעלער באַריכט פון 
אידישן אַרבעטער קאָמיטעט 
פאַרן יאָר 1942 


איבערגעגעבן דורכן פּרעזידענט פון אינטערנעשאַנעל לייריס 
גאַרמענט װאָרקערס יוניאָן, טרעזשורער פון אַרבעטער-קאָמיטעט 


דוד דובינטקן 


(דער אָפיציעלער פינאַנץ-באַריכט געפינט זיך אויף זייט 119, 
ער נעמט אַרום די ערשטע 11 חדשים, װעגן װעלכע פר. דובינסקי 
האָט באַריכטעט, װי אויך דעם לעצטן חודש -- דעצעמבער.) 


פריינט דובינסקי שטרייכט אונטער אין זיין באַריכט, אַז הגם אין 
דער קאַסע פון אַרבעטער-קאָמיטעט איז אַלעמאָל געווען װײיניק געלט, 
האָבן זיך די טוער פון אַרבעטער-קאָמיטעט קיינמאָל ניט גערעכנט 
מיט דעם ביים אָנמערקן זייערע הילף-פּלענער. יעדעס מאָל, ווען מען 
האָט באַשלאָסן צו פירן אַ הילף-אַרבעט --- אין פראַנקרייך, אין די גע- 
טאָס, פּאַר רוסלאַנד --- האָט מען פון אָנהױיב ניט געוואוסט, פון װאַנען 
מען װעט נעמען געלט. אָבער זי זיינען קיינמאָל ניט געװאָרן אָפּגע- 
נאַרט אין זייער גלויבן. די יוניאָנס האָבן זיך אַלעמאָל װאַרעם אָפּגע- 
רופן, דער אַרבעטער-רינג האָט געטאָן זיין פליכט; מענטשן רופן זיך 
אָפּ אויף אונזערע ווענדונגען, ווייל זיי זעען די גרויסע אַרבעט, װאָס 
ווערט געפירט, די ראָל, וועלכע דער אַרבעטער-קאָמיטעט פאַרנעמט, 
וי אויך װי גרויס ס'איז די צאָל פון די מענטשן, װאָס קוקן אויס אויף 
דער מאָראַלישער און מאַטעריעלער הילף פון אידישן אַרבעטער- 
קאָמיטעט, 


= .66-= 


ביים איבערלייענען די ציפערן פון הכנסה און הוצאה ווערן צווישן 
אַנדערע דערמאָנט פאָלגנדע שטעט: 


אַלגעמיינע דערפון פון 
הכנסה ועלפייר-פאַנדן 

שיקאגאָ 5 א"!)א!+),+28 0:ט)ץץס2 
מאָנטרעאָל 4 ,20 
לאָס אַנדזשעלעס 0 
פילאַדעלפיע 0 1:00:0 
באָסטאָן יט 8:0ץ228 
פּיטסבורג 89:0קס1)2 5:00 
באָלטימאָר 606:::00ט 
קליװלאַנד 20 10 
נואַרק 200::50 22+20 
דעטראָיט 28 00 
סעינט לואיס 0ץ1 120 
סאַן פּראַנציסקאָ 10 00:00ק}1 


די 986,789,18, װאָס זיינען אַריינגעקומען פון די ני-יאָרקער 
יוניאָנס. שטאַמען פון; 


אינטערנעשאָנעל 1)טא,+20 
אמאַלגאַמײַטעד 100 
קעפּ-מײַקער 100 
אידישער שרײַבער-פאַראײַן 200 
גראָסעריאַרבעטער (לאָקאַל 338) 500 
דרוקער-אַרבעטער 200 
בעקער 125 


דיסקוסיע אַרום די באַריכטן 


אין דער דיסקוסיע אַרום די באַריכטן און רעפּעראַטן פון י. באַס- 
קין, י. קיסמאַן, י. פּאַט און ד. דובינסקי האָבן זיך באַטײליקט די דע- 
לעגאַטן: בערנשטיין ( דעטראָיט), ה. גאָלדבערג (מילינערי-יוניאָן), 
י. לעוויט (לאָס אַנדזשעלעס), בערגער (פילאַדעלפיע), העמלין (באָס- 
טאָן), א. ל. זעלמאַנאָװיטש (מעדעם-קלוב), פריינדין אָקון (טאָראָנ- 
טאָ), סיגעל (שיקאַגאָ), דר. פראַנק (ניו-יאָרק), בראָדי ( באָפאַלאָ), 
קירזשנער (טאָראָנטאָ), שיין ((מאָנטרעאָל) און אַקסעלראָד { לאַרענס). 

אַלע דעלעגאַטן האָבן אונטערגעשטראָכן דעם וואוקס פון כוח 
און אָנזען פון אַרבעטער-קאָמיטעט אין די באַזונדערע שטעט. עס 
זיינען געמאַכט געװאָרן פעסטשטעלונגען װעגן דער גרויס פון די 
זאַמלונגען אין עטלעכע גרעסערע שטעט. אַ טייל רעדנער האָבן גע- 


א 


פאָדערט צוגאָב-אויפקלערונגען וועגן פראַגן, װאָס האָבן זיי באַזונ" 
דערס אינטערעסירט. פריינדין אָקון האָט אונטערגעשטראָכן די וויכ- 
טיקייט פון אָרגאַניזירן פרויען-אָרגאַניזאַציעס אַרום דעם אַרבעטער- 
קאָמיטעט. פריינט זעלמאַנאָוויטש האָט אָנגעוויזן, אַז בעת דער אַרבע- 
טער-קאָמיטעט גייט אויף קאָמפּראָמיסן, כדי צו דערגרייכן אייניקייט, 
טוען עס אָבער די ציוניסטן קײינמאָל ניט; אַזױ למשל האָבן זיי דעם 
גרויסן מיטינג אין מעדיסאָן סקווער גאַרדן קעגן די נאַצי"שחיטות 
געפּרואווט פאַרװאַנדלען אין אַ דעמאָנסטראַציע לטובת אַ אידישער 
: אַרמײ. די פריינט קירזשנער און שיין גיבן איבער וועגן דער גרויסער 
אַרבעט פון אידישן אַרבעטער-קאָמיטעט אין קאַנאַדע. אין טאָראָנטאָ 
איז לעצטנס פאָרגעקומען אַ ריזיקער פאָלקס-מיטינג קעגן די נאַצי- 
שחיטות, אויף וועלכן װיליאַם גרין האָט געהאַלטן אַן אויסערגעוייג- 
לעכע רעדע. אין מאָנטרעאָל זיינען די פאַרדינסטן פון אַרבעטער- 
קאָמיטעט באַזונדערס גרויס אויפן געביט פון קאַמף קעגן אנטיסע- 
מיטיזם. דער בעסטער אויסדרוק דערפון איז דער פאַקט, אַז די 
פראַנצויזישע אַרבעטערינס האָבן אָפּגעגעבן אַ האַלבן טאָג אַרבעט 
פאַרן אידישן אַרבעטער-קאָמיטעט. דר. פראַנק שאַצט אָפּ, אַז די 
באַשטײערונגען פון די אידישע אַרבעטער פאַרן אַרבעטער-קאָמיטעט 
זיינען נאָך דערווייל גאַנץ קליינע. פריינט לעוויט, איבערגעבנדיק אַ 
טשעק פון 95,000, דערציילט וועגן די גרויסע דערגרייכונגען אין לאָס 
אַנדזשעלעס, וואו עס איז דעם לעצטן יאָר געזאַמלט געװאָרן די סומע 
פון 930,000. 

די פריינט ה. גאָלדבערג, בראָד', אקפעלראה רעלן װענן דער 
נויטווענדיקייט ברייטער צו אינפאָרמירן די עפנטלעכקייט וועגן דער 
גרויסער טעטיקייט פון אַרבעטער-קאָמיטעט. זיי לייגן פאָר, דער באַ- 
ריכט זאָל אַרױסגעגעבן ווערן אין אַ געדרוקטער פאָרם. 

די רעפערענטן א. העלד, דר. קיסמאַן און י. פּאַט האָבן אין זייערע 
שלוסווערטער געענטפערט אַלע דיסקוטאַנטן, 

אַ. העלד האָט זיך אין זיין ענטפער ברייטער אָפּגעשטעלט אויף 
דעם ענין ;שטרומאַ? און אויף דער אַטאַקע, װאָס איז דאַן געפירט גע- 
װאָרן אויפן אַרבעטער-קאָמיטעט. ער האָט דערקלערט, אַז אין הסכם 
מיט זיין איינשטעלונג און מיט די אינסטרוקציעס פון די צוזאַמענפאָרן 
האָט דער אַרבעטער-קאָמיטעט זיך אַלעמאָל באַטײליקט אין געמיינ- 
זאַמע מאַניפעסטאַציעס. אויך אין ענין ;שטרומאַ" האָבן מיר געװאָלט 
גיין צוזאַמען. אָבער די ציוניסטן האָבן דווקא געװאָלט מאַכן פון דעם 
. זייערע אַ פּאַרטייאישע דעמאָנסטראַציע. מיר קענען ניט און װעלן זיך 


י. 


ניט לאָזן צערייבן פון די עלעמענטן, װאָס זוכן צו מאַכן פּאָליטיק פון 
יעדער זייט. מיר פאָדערן פון אַנדערע די זעלבע אויפריכטיקייט און 
ערלעכע באַהאַנדלונג, וועלכע מיר ווייזן אַרױס, 

דר. קיסמאַן האָט אָנגעוויזן, אַז די אויפגאַבע פון פאָרשונגס- 
קאָמיטעט איז אויסשליסלעך: צו פאָרשן און צוצוגרייטן אָביעקטיוון 
װיסנשאַפּטלעכן מאַטעריאַל פאַר דער צייט, ווען די אידן אין אײיראָפּע 
וועלן באַפּרײט װוערן און וועלן פאַרלאַנגען דאָס רעכט אויפצובויען זייער 
נייעם לעבן אין פולער פרייהייט און גלייכהייט. אַ פּראָגראַם פון שלום- 
פאָדערונגען װעט דאַרפן באַשלאָסן װערן פונם אידישן אַרבעטער- 
קאָמיטעט אַלס אַ גאַנצן. 

י. פּאַט האָט אין זיין ענטפער אָנגעוויזן אויף די שוועריקייטן אין 
די געלט-זאַמלונגען און אויף דער אָפּפערװיליקײט פון די טוער און 
מאָסן אַרום דעם אַרבעטער-קאָמיטעט. 


דריסע וי = 


זונטיק, דעם 20טן דעצעמכער 1942, אינדערפרי 
פריינט בערגער (פילאַדעלפיע) -- פאָרזיצער 


באַנריסונג פון ה. ראָנאַף 


דאָס וויכטיקסטע, וועגן װאָס ס'איז דאָ אַ פאַרלאַנג צו ריידן אויף 
אַזאַ צוזאמענקום אין די איצטיקע טעג, איז -- וועגן דער אידישער 
טראַגעדיע און וועגן דעם, װאָס דער אידישער אַרבעטער-קאָמיטעט 
האָט געטאָן אויף יענער זייט ים פאַר די קרבנות פון דער מלחמה. 
וועגן די ביידע זאַכן האָבן שוין אָבער די פאַרזאַמלטע געהערט אַ סך. 
ס'איז אָבער אויך כדאַי צו ריידן אַ ביסל וועגן דער טעטיקייט פון אידישן 
אַרבעטער-קאָמיטעט דאָ, אין אַמעריקע. 

דער אידישער אַרבעטער-קאָמיטעט האָט אומגעהויערע פאַרדינסטן 
פאַר די אידן, און באַזונדער פאַר די אידישע אַרבעטער, אין אַמעריקע. 
שוין דורך דעם אַליין, װאָס ער האָט אונז געגעבן די מעגלעכקייט 
עפּעס צו טאָן פאַר אונזערע ברידער אין אײראָפּע, האָט ער געשטאַרקט 
אונזער מאָראַל. ער האָט אונז דערנענטערט צו די גרויסע אַמערי- 
קאַנער אָרגאַניזירטע אַרבעטער-מאַסן. ווען די גרויסע טראַגעדיע האָט 
זיך אָנגעהויבן, ווען היטלער איז געקומען צו דער מאַכט, און דאָס אַמע- 
ריקאַנער אידנטום איז געװאָרן צערודערט, פאַרלוירן, האָבן די אידישע 
אַרבעטער דאָ אין לאַנד לייכט געקאָנט אַרײנפאַלן אין די הענט פון 
אומגעווינטשטע עלעמענטן, פון די קאָמוניסטן, און יעדער פאַרשטייט 
די געפאַר דערפון, באַזונדערס אין יענער צייט, ווען רוסלאַנד האָט נאָך 
געהאַלטן מיט היטלערן און די קאָמוניסטן האָבן באַקעמפט מיט אַלע 
מיטלען רוזוועלטס פּאָליטיק. פון דער דאָזיקער געפאַר האָט אונז 
באַפרײיט דער אידישער אַרבעטער-קאָמיטעט. 


אין דער היינטיקער וועלט האָט לײיבאָר צו שפּילן אַ גרויסע ראָל, 
דער אידישער אַרבעטער-קאָמיטעט, וועלכער פאַרטרעט די אידישע 
אַרבעטערשאַפט פון אַמעריקע, האָט הינטער זיך דעם גרויסן כוח פון 
לייבאָר פון אַמעריקע, ענגלאַנד, פון אַלע לענדער, וואו לײיבאָר האָט 
נאָך אַ דעה אין די איצטיקע טעג. דורך דעם אידישן אַרבעטער- 


הי 


קאָמיטעט זיינען מיר געװאָרן אַ טייל פון דעם װאַקסנדיקן כוח פון אַר- 
בעט אין אַלע דעמאָקראַטישע לענדער, 

דער אידישער אַרבעטער-קאָמיטעט פירט אויך אָן אין אַמעריקע 
אַ גרויסע אַרבעט אין קאַמף קעגן אַנטיסעמיטיזם דאָ אין לאַנד. ער 
טוט אויך אַ גרויסע אַרבעט אויפן געביט פון צוגרייטן די שלום- 
פאָדערונגען. 

פאַר דעם אַלעמען קומען מיר דעם אידישן אַרבעטער-קאָמיטעט 
אַ גרויסע אָנערקענונג און דאַנקבאַרקײט, 


-װערע איצט'יקע ארפגאבן 
א'ן אמער'קע 
רעפּעראַט פון בצלאל שערמאַן 


מיר ווייסן נאָך ניט, װי די וועלט װעט אויסזען אויף מאָרגן נאָך 
דעם, װי די מלחמה וועט זיך ענדיקן מיט אַ זיג פאַר די דעמאָקראַ- 
טישע כוחות. איין זאַך ווייסן מיר אָבער יאָ --- די וועלט פון פאַר- 
דער מלחמה װעט זיך מער ניט אומקערן. און פּונקט אַזױ קאָן מען 
מיט באַשטימטקײט פאָרױיסזאָגן, אַז די אַמעריקע פון נאָך-דער-מלחמה 
וװועט ניט זיין די אַמעריקע פון פאַר-דער-מלחמה. אויך אינם אידישן 
לעבן אין אַמעריקע וועלן פאָרקומען גרויסע פאַרענדערונגען. אויף 
דעם זאָגן עדות געוויסע טענדענצן, װאָס הויבן זיך שוין איצט אָן צו 
מערקן. מיט אייניקע פון אָט די טענדענצן מוזן מיר זיך באַקענען 
דערפאַר, ווייל זיי װועלן האָבן אַ גרויסע ווירקונג אויפן ווייטערדיקן 
גאַנג פון אונזער טעטיקייט, 

עס איז דאָ איין פונדאַמענטאַלער אונטערשייד צװישן דער לאַגע 
פון די אידן אין אַמעריקע היינט און דער לאַגע, װאָס האָט דאָ עקזיס- 
טירט אין דער צייט פון דער ערשטער וועלט-מלחמה. ווען מען האָט 
אין יענער צייט גערעדט וועגן נאָך-מלחמה-פּראָגראַמען, אידישער רע- 
קאָנסטרוקציע א. אַ. װו., האָט מען שטענדיק געהאַט אין זינען די אידן 
אויף דער אַנדערער זייט ים. אין דעם אידישן מצב אין אַמעריקע 
גופא איז ניט געווען קיין זאַך, װאָס זאָל האָבן באַאומרואיקט די אידישע 
פירער. היינט אָבער איז שוין אַנטיסעמיטיזם ניט מער אַן ענין, װאָס 
רירט אָן די אינטערעסן פון אידן בלויז אין די אַנדערע וועלט-טיילן; 
אַנטיסעמיטיזם איז אויך געװאָרן אַן אַקטועלע פּראָבלעם פאַר די אידן 


וי 


אין אַמעריקע. אין דער ערשטער וועלט-מלחמה איז געשטאַנען פאַר 
אונז די אויפגאַבע פון קאַמף פאַר אידישע רעכט אין מזרח-אײיראָפּע. 
אין דער איצטיקער מלחמה מוזן מיר זיך אויך באַשעפטיקן מיט דער 
פאַרטיידיקונג פון אונזערע רעכט דאָ אין לאַנד. 


די געפאַר פין אַנטיספעמיטיזם אין אַמעריקע 


מיט אַן אַקטיווער און אָרגאַניזירטער אַנטיסעמיטישער באַװע- 
גונג באַגעגענען זיך אַמעריקאַנער אידן צום ערשטן מאָל -- און ווייל 
: זי זיינען פאַר דעם ניט געווען צוגעגרייט, זיינען זיי היפּש צעטומלט 
געװאָרן. זיי האָבן פאַרלוירן זייער גלייכגעװיכט; און דאָס איז אַ 
דערשיינונג, װאָס איז אפשר געפערלעכער פון דעם אַנטיסעמיטיזם 
גופא. 

עס מערקט זיך ביי אונז אַ טענדענץ אונטערצושאַצן די אַנטיסע- 
מיטישע געפאַר. די גאַנצע אַנטיסעמיטישע באַװעגונג ווערט אַװעק- 
געמאַכט מיט דער האַנט וי עפּעס אַ ניט-וויכטיקער פּראָדוקט פון דער 
צעהיצטער פאַנטאַזיע פון היסטעריקער. מיר מוזן װאָרענען, אַז דאָס 
איז אַ שעדלעכע פּאָליטיק; אַ פּאָליטיק, װאָס איז דער רעזולטאַט פון אַ 
געפערלעכער זעלבסט-נאַרעריי, 

מיר דאַרפּן אייפהערן צו טראַכטן וועגן דעם אַנטיסעמיטיזם בלויז 
אין די טערמינען פון אַן אימפּאָרטירטער סחורה. געוויס זיינען באַ- 
צאָלטע נאַצי- און פאַשיסטישע אַגענטן די וויכטיקסטע פאַרשפּרײַטער 
פון דעם אַנטיסעמיטישן סם אין אַמעריקע. זייער אַרבעט װאָלט אָבער 
ניט געווען אַזױ דערפאָלגרייך וי זי איז, ווען זיי געפינען דאָ ניט פאַר 
זיך אַ פרוכטבאַרן באָדן. דער ברענשטאָף איז דאָ געווען, און זיי האָבן 
נאָר געדאַרפט צולייגן דאָס שװועבעלע. אין די פריערדיקע יאָרן 
האָבן זי געקאָנט אויסנוצן די אומצופרידנקייט פון די געטראָפענע פון 
דעם װירטשאַפטלעכן קריזיס, װאָס האָט זיך אָנגעהױבן אין 1929, 
שפּעטער האָבן זיי געבויט אויף דעם אומווילן פון די אַמעריקאַנער 
מאַסן אַרײנגעצױגן צו װוערן אין דער מלחמה. זינט פּוירל האַרבאָר 
זוכן זיי צו פאַרװאַנדלען די טרערן פון פרויען, מאַמעס, כלות און 
שוועסטער אין אַ שטראָם פון האַס צו אידן. זאָל קיינער זיך ניט איינ- 
רעדן, אַז אָט די פּראָפּאַגאַנדע בלייבט אָן אַ ווירקונג. ליידער נעמט 
זי זיך זייער שטאַרק אָן, װי עס באַשטעטיקן רעגירונגס-באַריכטן און 
די אָבסערװאַציעס פון אָביעקטיווע באַאָבאַכטער. 

אין די לעצטע װאַלן, װאָס זיינען פאָרגעקומען מיט קאַרגע צוויי 
חדשים צוריק, האָבן מיר געזען אַן אַלגעמײינעם אויפשטייג פון די אַנטי- 


הלט 


ליבעראַלע שטימונגען. וען מיר דערמאָנען זיך, אַז אַ רעאַקציאָנערער 
אויפשוואונג גייט שטענדיק האַנט-אין-האַנט מיט אַ פאַרשטאַרקונג פון 
אַנטיסעמיטישע טענדענצן און שטימונגען, -- קאָנען מיר ערשט פאַר- 
שטיין װי געפערלעך עס איז די פּאָליטיק פון גאָרניט טאָן. 


מורא און זעלבסטפאַרלײקענונג אין דער אידישער געזעלשאַפט 


פון דער אַנדערער זייט מערקט זיך אין געוויסע אידישן קרייזן 
אַ טענדענץ איבערצושאַצן דעם כוח פון דער אַנטיסעמיטישער באַװע- 
גונג אין אַמעריקע און צו זען אידן-האַס אומעטום, וואו נאָר מען קערט 
זיך און װענדט זיך. די דאָזיקע טענדענץ, װאָס איז ניט וייניקער 
געפערלעך װי די טענדענץ אונטערצושאַצן די אַנטיסעמיטישע געפאַר, 
האָט שוין געפירט צו שעדלעכע רעזולטאַטן. אין אַמעריקע איז דער 
אַנטיסעמיטיזם וייט נאָך ניט קיין מאַסן-באַװעגונג. דערפאַר אָבער 
ווערט ער שטאַרקער מיט יעדן טאָג אין אונזערע אייגענע אויגן. אַמע- 
ריקאַנער אידן פאַלן אַלץ מער און מער אַרונטער אונטער דער ווירקונג 
פון אַ פּסיכישן טעראָר, און זיי פאַרלירן צוליב דעם זייער באַוועגונגס- 
פרייהייט. מיר הערן איצט אָפט די עצה פון אָנגעזעענע אידישע גע- 
זעלשאַפטלעכע פירער, אַז מיר זאָלן אָנערקענען דעם פאַקט, אַז מיר 
זיינען אַ מינדערהייט אין אַמעריקע און זיך דעריבער אָפּזאָגן פרייווי- 
ליק פון געוויסע פּריווילעגיעס, װאָס צו זיי זיינען אַנדערע בירגער 
פון דעם לאַנד באַרעכטיקט. 

פאַראַן אידישע גרופּעס, װאָס װאָלטן די גאַנצע אידישע געזעל- 
שאַפטלעכקײט געװאָלט רעדוצירן צו אַ טעטיקייט קעגן דעם אַנטיסע- 
מיטיזם --- און אויך אָט די טעטיקייט ווילן זיי פאַרבלאַסן און פאַר- 
װאַסערן אין די אַלגעמײנע לאָזונגען פון אַן אַבסטראַקטער און בלוטלאָ- 
זער דעמאָקראַטיע. פאַר אַנדערע גרופּעס איז אידישקייט --- אַ געלט- 
קאַמפּיין פאַר אידישע צוועקן, אַ קאַמפּיין, װאָס טאָר אָבער ניט גע- 
פירט װערן אָפּטער, וי איין מאָל אַ יאָר. פאַראַן אויך אַזעלכע, װאָס 
װאָרענען אונז, אַז מיר זאָלן זיך װאָס װייניקער באַשעפטיקן מיט פּראָ- 
בלעמען פון אידן אין אַנדערע לענדער, ווייל דאָס וועט שעדיקן אונזערע 
אייגענע אינטערעסן אין אַמעריקע. נאָך אַנדערע װאָלטן געװאָלט זען 
די אידישע אַמעריקע צענטראַליסטיש אָרגאַניזירט -- ניט כדי צו 
אַקטיוויזירן דאָס אידישע פאָלקס-לעבן, אַפּילו ניט כדי אויסצומיידן 
פאַרשווענדונג פון איבעריקער ענערגיע, נאָר כדי צו דערשטיקן די 
טעטיקייט און די איניציאַטיוו פון די אידישע מאַסן. 

דער גייסט פון נעגאַטיווקײט רייסט זיך אַריין אין די וועלפעיר- 

פּאָנדן און נאָך מער אין די קאָמיוניטי-קאַונסילס, װאָס זיינען אין די 
לעצטע יאָרן אויפגעקומען אויף דער אידישער פּראָװוינץ. אַזױ שטאַרק 
זיינען די קאַונסילס באַשעפטיקט מיט טעטיקייט קעגן אַנטיסעמיטיזם, 
אַז עס בלייבט זיי שוין ניט קיין צייט, ניט קיין ענערגיע און ניט קיין 
מיטלען פאַר וועלכער עס איז פּאָזיטיווער אַרבעט. אַז מיר טאָרן זיך 
ניט באַנוגענען מיט דעם נעגאַטיוון קאַמף קעגן די שונאים פון דרויסן, 
נאָר אַז מיר דאַרפן אויך פירן אַ פּאָזיטיוון קאַמף כדי אויפצוהיטן אונ- 
זערע אייגענע ווערטן --- וועגן דעם פאַרגעסט מען ביי אונז אַלץ מער 
און מער אונטער דער ווירקונג פון דעם פּסיכישן טעראָר, 


די װאָר-טשעסטס 


איך האָב שטאַרק מורא, אַז צוליב די װאָר-טשעסטס, װאָס זיינען 
אויפגעקומען זינט מיר זיינען אַרײנגעטראָטן אין דער מלחמה, װעט 
זיך ביי אונז פאַרשטאַרקן די נעגאַטיווע אידישקייט. אַ װאָר- 
טשעסט איז אַ פאַראייניקונג אין איין דרייוו פון די אַלע קאַמפּײַנס, װאָס 
די פאַרשיידענע נאַציאָנאַלע און רעליגיעזע גרופּעס פלעגן פריער פירן 
באַזונדער. דער װאָריטשעסט שליסט איין, חוץ אָט די קאַמפּיינס און 
די קאָמיוניטי-טשעסטס, אויך אַזעלכע צוועקן װי יו-עס-אָ, אַרמײַ און 
נעיווי- רעליף, בריטיש װאָר רעליף, טשיינאַ װאָר רעליף, ראָשען װאָר 
רעליף און ענלעכע קאַמפּײינס. הונדערטער אַזעלכע װאָר-טשעסטס 
זיינען שוין פאַראַן איבערן לאַנד, און יעדן טאָג קומען צו נייע. צוליב 
פאַרשטענדלעכע סיבות מוזן זיך אידן אָנשליסן, ניט אומטעטום שליסן 
זיי זיך אָן אויף די זעלביקע באַדינגונגען. פאַראַן שטעט, וואו די 
אידישע װעלפעיר-פאָנדן קריגן פון דעם װאָר-טשעסט איין אַלגעמײינע 
סומע, אַנטשפּרעכנדיק צו זייערע פאַרפליכטונגען פאַר אידישע צוועקן, 
און זי אַליין פאַרטיילן דאָס געלט. פאַראַן וװוידער אידישע וועלפעיר- 
פאָנדן, װאָס האָבן זיך אָנגעשלאָסן אין װאָר-טשעסטס ניט מיט אַלע 
זייערע אינסטיטוציעס, נאָר מיט אַ באַגרענעצטער צאָל, אַזעלכע וועל- 
פעיר-פאָנדן פאַרהאַלטן פאַר זיך דאָס רעכט צו פירן שטילע קאַמפּײַנס 
פאַר די צוועקן, װאָס ווערן ניט געשטיצט פון די װאָר-טשעסטס. ווען 
מיר װעלן זיך צו די אױיסגעלאָזענע צוועקן צוקוקן, װעט אונז קלאָר 
ווערן, װאָס פאַר אַ געפאַר די װאָר-טשעסטס קאָנען פאַר אונז ווערן אויב 
מיר װעלן ניט שטיין אויף דער װאַך. 

שוין מערקט זיך אַ טענדענץ ניט צו פאָדערן פון די װאָר-טשעסטס 
קיין געלט פאַר אידישע דערציאונגס-אַנשטאַלטן אָדער פאַר אָרגאַני- 
זאַציעס װוי די אַמעריקאַן דזשואיש קאָמיטע, אידישער קאָנגרעס, בני- 


עי 


ברית און אידישער אַרבעטער-קאָמיטעט -- אָרגאַניזאַציעס, װאָס גיבן 
זיך אָפּ מיט דעם קאַמף קעגן אַנטיסעמיטיזם. דער געדאַנק איז, אַז 
דאָס זיינען אַזעלכע אַקטיװױיטעטן, װאָס ניט-אידן האָבן אין זיי קיין 
שום אינטערעס ניט און מען דאַרף דעריבער פון דער אַלגעמײנער באַ- 
פעלקערונג ניט פאַרלאַנגען קיין שטיצע פאַר זיי. אויס מורא טאָמער 
וועלן אידן אַרױסנעמען אַ גרעסערע סומע פון די װאָר-טשעסטס װי 
עס קומט זיי לויט דער פּראָפּאָרציע פון זייער באַפעלקערונג, װועלן אידי- 
שע אָרגאַניזאַציעס כסדר זוכן צו פאַרקלענערן די צאָל אינסטיטוציעס, 
פאַר וועלכע מען דאַרף זוכן שטיצע; און גראָד ועלן עס זיין די אינסטי- 
טוציעס, װאָס זיינען פאַרבונדן מיט דער פּאָזיטיווער טעטיקייט אויף 
דער אידישער גאַס, װאָס װועלן אויסגעלאָזן ווערן. דערווייל פירט מען 
נאָך פאַר אָט די אינסטיטוציעס באַזונדערע קאַמפּיינס. זיינען אָבער אַזעל- 
כע קאַמפּיינס שטילע און באַגרענעצט אויף אַ קליינער צאָל מענטשן 
מען קאָן זיך לייכט פאָרשטעלן, אַז די דאָזיקע מענטשן װעלן מיט דער 
צייט ווערן מיד פון טראָגן אויף זיך אַ צווייענדיקע לאַסט. ס'איז אויך דאָ 
די געפאַר, אַז מען װעט ביסלעכווייז אויף דער אידישער גאַס אָנהויבן 
צו טראַכטן וועגן דעם, אַז מען קאָן זיך אפשר אינגאַנצן באַגיין אָן די 
אינסטיטוציעס, פאַר וועלכע מען װויל קיין געלט פון די װאָר-טשעסטס 
ניט פאַרלאַנגען. 

װאָס-זשע פאַר אַ שייכות האָט אָט דאָס אַלץ מיטן אידישן אַרבע- 
טער-קאָמיטעט? 

עס האָט אָט װאָס פאַר אַ שייכות: 


די אידישע אַרבעטער און פאָלקס-מאַסן זיינען אַן אָרגאַנישער טייל 
פון דער אידישער קהילה אין אַמעריקע. עס איז דער היסטאָרישער 
אויפטו פון דעם אידישן אַרבעטער-קאָמיטעט אויף דעם געביט פון 
אידישער טעטיקייט דאָ אין לאַנד, װאָס ער האָט אָרגאַניזירט דעם אָנ- 
טייל פון די אידישע אַרבעטער און פאָלקס-מאַסן אין אַלגעמיינע אידישע 
אַקציעס. צום ערשטן מאָל טרעט די אידישע אַרבעטערשאַפט אַרײן 
אין דער דאָזיקער טעטיקייט ניט צעשטויבטערהייט, נאָר אָרגאַניזירט 
און באַוואוסטזיניק. דעריבער גייט איר שטאַרק אָן אַלץ, װאָס קומט פאָר 
אינעם היגן אידישן לעבן און זי זוכט אויף אים אַרויפצולײיגן איר 
שטעמפּל. דורכן אידישן אַרבעטער-קאָמיטעט קאָנען און דאַרפן אידישע 
אַרבעטער פאַרלאַנגען אַ גרעסערע פאַרשטענדעניש און מער אָנשטרענ- 
גונג לטובת אונזרע אייגענע גייסטיקע װערטן. ניט שרעק דאַרף כאַראַק- 
טעריזירן אונזער אַרבעט, נאָר אַ װוילן פונאַנדערצואוויקלען די שאַפנדיקע 
כוחות, װאָס געפינען זיך אין דער טיפעניש פונם אידישן פאָלקס-לעבן. 


בפ 


אונזער וויכטיקסטע אויפגאַבע איז איצט צו העלפן די אידישע מאַסן 
אויף אַ קאָנסטרוקטיוון אופן צו באַגעגענען די פּראָבלעמען פון אונ- 
זער צייט. 

איין ביישפּיל װעט זיין גענוג אויף קלאָר צו מאַכן אונזער צוגאַנג 
צו די דאָזיקע פּראָבלעמען. מיר אידן האָבן אין אַמעריקע אַ פּראָבלעם 
פון אַ צו איינזייטיקער עקאָנאָמישער שיכטונג. עס קאָן זיין, אַז מיר 
האָבן טאַקע צופיל אַדװאָקאַטן, דאָקטוירים און דענטיסטן, וויפיל עס 
איז געזונט פאַר אונז צו האָבן. איז דאָס אָבער אונזערס אַ פּראָבלעם, 
און מיר אַליין דאַרפן זוכן פאַר אים אַ לייזונג. מיר װעלן אָבער ניט 
דולדן קיין אַרויפגעצוואונגענע , פּראָצענט-נאָרמעס? און באַגרענעצוג- 
גען אין קאַלעדזשעס און אוניווערסיטעטן. מיר װעלן זיך אויך גיט 
צוהערן צו די רייד פון אידישע און ניט אידישע גוטע לייט, װאָס ראַטן 
אונז, אַז מיר זאָלן פרייװויליק פאַרקלענערן די צאָל אידישע סטו- 
דענטן אין די אַמעריקאַנער הויך-שולן, כדי ניט אויפצורייסן די אויגן 
פון די אַנטיסעמיטן. אין קיין פּראָגראַם פון אַפּיזמענט װעלן מיר 
בנוגע צו אונזערע רעכט, וי פרייע און גלייכװוערטיקע בירגער, זיך 
ניט אַרײנלאָזן. 


עקאַנאַמישע ענדערונגען אין אידישן ישוב אין אַמעריקע 


איך מיין, אַז די פראַגע פון אידישער עקאָנאָמישער שיכטונג 
האָט אַ דירעקטע שייכות צו די פּראָבלעמען, װאָס מיר באַהאַנדלען אויפן 
היינטיקן צוזאַמענפאָר. גראָד האָבן זיך אין לאַנד געשאַפן באַדינגונגען, 
װאָס אויב מיר װעלן וויסן וי אַזױ זיי אויסצונוצן, וװועלן מיר אין עטלעכע 
יאָר אַרום באַקומען גאָר אַן אַנדער עקאָנאָמיש בילד פון דער אידישער 
אַמעריקע. אַ דאַנק דער מלחמה, האָבן אידן צום ערשטן מאָל באַקומען 
אַ צוטריט צו אינדוסטריעס און פּראָפּעסיעס, װאָס זיינען פריער אינ- 
גאַנצן געווען פאַר זיי פאַרמאַכט. איצט גייען אידן אַריין אין שווערער 
אינדוסטריע, שיף-בוי, אַװיאַציע און ראַדיאָדאונטערנעמונגען. עס 
װאַקסט די צאָל אידישע ווייסע-קאָלנערניקעס װאָס גייען אַרײין אין דער 
מעכאַניק, פון אידישע יונגע לייט, װאָס רייסן איבער זייער שטודירן 
און גייען אַריבער צו פיזישער אַרבעט, 

די ווירקונג פון אָט דער דערשיינונג לאָזט זיך שוין פילן אין צוויי 
ריכטונגען. ערשטנס, האָבן מיר דאָ צו טאָן מיט אַ פּראָצעס פון עקאָ- 
נאָמישער איבערגרופּירונג. צווייטנס גייט אָן צוזאַמען מיט די עקאָנאָ- 
מישע פאַרענדערונגען אַ פּראָצעס פון געאָגראַפישער דעקאָנצענטראַ- 
ציע. אידן פאַרלאָזן אין באַדײטנדע צאָלן די גרעסערע שטעט אין 


יט 


דער איסט און גייען אין די קלענערע שטעט אין דער מידל-וועסט, 
וועסט און סאַוט, וואו עס פילט זיך אַ דוחק אין אַרבעטער, 

שטייט פאַר אונז דעריבער די אויפגאַבע צו זען, אַז דאָס אַרײנ- 
דרינגען פון אידן אין נייע אינדוסטריע-צווייגן זאָל ניט זיין קיין צופע- 
ליקע דערשיינונג פון אַ פאַרבייגייענדיקן כאַראַקטער. מיר דאַרפן 
אויסנוצן די איצטיקע געלעגנהייט, כדי איבערצודערציען סיי די אי- 
דישע יוגנט, סיי די אידישע עלטערן. ווען די מלחמה וועט זיך פאַר- 
ענדיקן, טאָר זיך ניט אָנהויבן קיין פּלאַנלאָזער געלאַף צוריק צו די 
אַלטע באַשעפטיקונגען. אויב מיר װועלן די דאָזיקע איבערדערצי- 
אונגס-אַרבעט ניט אָנהויבן גלייך, איז דאָ די געפאַר, אַז די איצטיקע 
פּאָזיטיווע דערשיינונג זאָל זיך פאַרװאַנדלען אין אַ נעגאַטיווער דער- 
שיינונג, פון וועלכער מיר װעלן האָבן אַ סך צרות. 

מיר פאַרשטײיען אַלע, װוי וויכטיק עס איז, אַז מיר זאָלן צוגרייטן 
אַ פּראָגראַם פון אידישער נאָך-מלחמה-רעקאָנסטרוקציע אין די אַנדערע 
וועלט-טיילן. איך גלויב אָבער, אַז מיר מוזן אויך זיין גרייט צו באַגע- 
גענען אידישע רעקאָנסטרוקציע-פּראָבלעמען אין אַמעריקע. די אֶר- 
גאַניזאַציעס און זייערע מיטגלידער װאָס זיינען פאַרבונדן מיטן אידישן 
אַרבעטער-קאָמיטעט זיינען מער וי װער ניט איז פאַראינטערעסירט 
אין אַזאַ פּראָגראַם, 


קאַמף קעגן אַנטיסעמיטיזם צװישן די אַמעריקאַנער אַרבעטער 


ווען מיר גייען אַריבער צו אונזערע באַלדיקע אויפגאַבן װאָס זיינען 
פאַרבונדן מיט דעם קאַמף קעגן אַנטיסעמיטיזם, מוזן מיר האָבן אין 
זינען, אַז עס איז נישטאָ קיין איין באַשטימטער זיכערער מיטל װאָס 
גאַראַנטירט גוטע רעזולטאַטן. איך האָב פריער אָנגעוויזן, אַז פרוכט- 
באַרער באָדן פאַר די אַנטיסעמיטישע פּלאַנצן פעלט אויך ניט אין 
אַמעריקע; אויב מיר האָבן װאָס עס איז געלערנט אין אונזער געשיכטע, 
איז עס, אַז דאָרט וואו עס דאָ דער באָדן, װעט אויף אָט דעם אָדער אַנ- 
דער אופן שוין אויך אויפקומען די פרוכט. דער בעסטער און ראַדיקאַל- 
סטער מיטל קעגן אַנטיסעמיטיזם װאָלט דעריבער געווען די באַזייטיקונג 
פון די סאָציאַלע, עקאָנאָמישע און פּאָליטישע סיבות, װאָס מאַכן דעם 
באָדן אויפנעמפעאיק פאַר די אַנטיסעמיטישע שפּראָצן. אין אָט דער ריכ- 
טונג דאַרפן מיר שטענדיק אַרבעטן. דאָס איז אָבער אַ לאַנגער פּראָ- 
צעס און מיר טאָרן דערווייל ניט פאַרנאַכלעסיקן די זאַכן װאָס קאָנען 
און דאַרפן שוין געטאָן וערן. 

די אידישע געזעלשאַפטלעכקײט אין אַמעריקע האָט שוין אָנגע- 


קליבן אַ געוויסע דערפאַרונג אין דעם קאַמף קעגן אַנטיסעמיטיזם. אי- 
נעם ליכט פון אָט דער דערפאַרונג קאָן מען מיט פעסטקייט קאָנסטאַ- 
טירן, אַז מיר דאַרפן װייניקער צייט און ענערגיע פאַרשווענדן אויף 
פרוכטלאָזע פאַרזוכן איבערצוצייגן די אַנטיסעמיטישע פירער און מער 
אויפמערקזאַמקײט שענקען צו די מאַסן וועמענס מוחות און הער- 
צער די אַנטיסעמיטישע פירער וילן פאַרסמ'ען. מיר מוזן אין די 
אַמעריקאַנער מאַסן אויפבויען אַן אימוניטעט צו די באַצילן פון דער 
דאָזיקער מגיפה. אונזער װיכטיקסטער שותף אין אָט דער אַרבעט 
- איז די אַמעריקאַנער אַרבעטער-באַװעגונג, ווייל אונזערע שונאים זיי- 
נען אויך אירע שונאים. עס דאַרף געזאָגט וערן, אַז דאָס פּראָגראַם 
פון דעם אידישן אַרבעטער-קאָמיטעט טראָגט אין זיך מער אויסזיכטן 
אויף דערפאָלג, װי די טעטיקייטן פון וועלכער עס איז אַנדערער אָרגאַ- 
ניזאַציע װאָס איז אַקטיוו אין דעם קאַמף קעגן אַנטיסעמיטיזם, כאָטש 
איך באַטראַכט די אַרבעט פון די אַנדערע אידישע אָרגאַניזאַציעס אויך 
פאַר אַ וויכטיקער און אַבסאָלוט נויטיקער. פון דער אַנדערער זייט 
דאַרפן מיר מודה זיין, אַז מיר אַליין האָבן, אין אונזער אויפקלער- 
אַרבעט, ניט אויסגענוצט אַלע מעגלעכקייטן, װאָס מיר האָבן געהאַט. 
גראָד איצט זיינען די מעגלעכקייטן נאָך גרעסערע און אונזער אַרבעט 
נאָך נויטיקער וי ווען עס איז פריער. די אַרבעטער-רײען פאַרגרע" 
סערן זיך יעדן טאָג מיט הונדערטער טויזנטער מענטשן, װאָס קומען 
אַריין אין דער אינדוסטריע אָן אַן אַרבעטער-טראַדיציע און אָן וועלכער 
עס איז דערפאַרונג אין דער אָרגאַניזירטער באַוועגונג. זיי ברענגען 
אַרײן אין די שעפּער, פאַבריקן און יוניאָנס די פאָראורטיילן און אַנטי- 
סאָציאַלע באַגריפן, װאָס האָבן זיך ביי זיי אָנגעזאַמלט אין משך פון לאַנ- 
גע יאָרן איזאָלירטקײט פון דער אַרבעטער-באַװעגונג. זיי זיינען באַ- 
זונדער דאַנקבאַרער מאַטעריאַל פאַר דעם ספּעציעלן מין סאַציאַלער דע- 
מאַגאָגיע, װאָס װוערט איצט אַזױ שטאַרק פאַרשפּרײיט איבערן לאַנד, 
אַנטיסעמיטיזם איז דער װיכטיקסטער צוציאונגס-מיטל פון אָט דער 
דעמאַגאָגיע, 


פאַר דער גאַנצער יוניאָן-באַװעגונג שטייט איצט דאָס אומגע- 
הייער וויכטיקע פּראָבלעם פון איבערדערציען די דאָזיקע עלעמענטן. 
מיר מוזן און קענען דעם קאַמף קעגן אַנטיסעמיטיזם אַרײינװעבן אין 
דעם איבערדערציאונגס-פּראָגראַם. צוליב דעם איז נױטיק, אַז מיר 
זאָלן אונזער אַרבעט אויסברייטערן. מיר האָבן געהאָלפן שאַפן וויכ- 
טיקע נאַציאָנאַלע קערפּערשאַפטן, אָבער ערשט גאָר לעצטנס האָבן מיר 
איינגעזען די וויכטיקייט פון לאָקאַלער אַרבעט. כדי אונזער טעטי" 


ר יט 


קייט זאָל זיין פּראָדוקטיוו, מוז זי דערגרייכן די אַרבעטער אין זייערע 
אַרבעטס-פּלעצער און היימען. דאָס ביסל דערפאַרונג, װאָס מיר האָבן 
געקראָגן אין רעזולטאַט פון אַ פֹּאָר חדשים אַרבעט אין קאַליפאָרניע 
און אַנדערע שטאַטן אין דער װועסט, ווייזט דעם וועג, װאָס מיר מוזן 
איצט באַטרעטן אין אונזער גאַנצער אַרבעט קעגן דעם אַנטיסעמיטיזם. 
מיר קענען זיין זיכער אין פאָראויס מיט דער פולסטער קאָאָפּעראַציע 
פון די אַרבעטער-פירער און מיט זייער אַקטיווער מיטהילף, די איני- 
ציאַטיוו מוז אָבער קומען פון אונז. דאָס איז די איינשטימיקע מיינונג 
אי פון אונזערע אייגענע טוער אי פון די יוניאָן-פירער, 


װאָס פּאַראַ אייניקייט אין אידישן לעבן איז געזונט? 


און דאָס ברענגט אונז צו דער פראַגע פון אייניקייט. זאָל דאָ גע- 
זאָגט ווערן אַזױ קלאָר און דייטלעך וי נאָר מעגלעך: פון די אַלע אידי- 
שע אָרגאַניזאַציעס װאָס גיבן זיך אין אַמעריקע אָפּ מיט קאַמף קעגן 
אַנטיסעמיטיזם, איז נישטאָ נאָך איינע װאָס האָט אַזאַ אױיסגעהאַלטע- 
נעם און אומאונטערבראָכענעם רעקאָרד פון קאָאָפּעראַציע מיט אַנ- 
דערע אידישע קערפּערשאַפטן, װי עס קאָן אָנװייזן דער אידישער 
אַרבעטער-קאָמיטעט. מיר האָבן געשטיצט יעדן פּראִָיעקט, װאָס 
האָט געהאַט דעם ציל צו שטאַרקן די אַרבעטזאַמקײט פון ,,דזשענעראַל 
דזשואיש קאַונסיל",. מיר האָבן אונטערגעהאַלטן יעדן פאָרשלאַג, פון 
װאַנען ער זאָל ניט האָבן געקומען, װאָס האָט פאַרשפּראָכן צן ברענ- 
גען אַ װירקזאַמערע קאָאָרדינאַציע און פירערשאַפט אין דער טעטיקייט 
פון די אַזױ גערופענע אידישע דעפענס-אָרגאַניזאַציעס. מיר זיינען 
אַפילו געווען גרייט אַריינצוגיין אין איין אַלגעמײנעם געלט-קאַמפּײן 
צו פינאַנסירן די אַרבעט פון אַלע פיר אידישע דעפענס-אָרגאַניזאַציעס, 
אויב פון דעם אַלעמען איז דערווייל גאָרניט געװאָרן, --- איז עס זיכער 
ניט די שולד פונעם אידישן אַרבעטער-קאָמיטעט. און טאַקע דערפאַר, 
ווייל מיר האָבן געשטיצט אַלע פאַרזוכן אַריינצוברענגען מער אייניקייט 
אין אונזער געזעלשאַפטלעך לעבן, האָבן מיר דאָס רעכט צו װאָרענען 
אַנטקעגן אַן אומרעאַליסטישן צוגאַנג צום פּראָבלעם אייניקייט, 
קודם-כל מוזן מיר האָבן אין זינען, אַז אייניקייט איז ניט קיין 
צויבער-שטעקעלע, װאָס אַ דאַנק אים ועלן אַלע אונזערע פראַגן פאַר- 
ענטפערט וװוערן. און דאַן דאַרף מען זיך זאָגן: אייניקייט האָט באַ- 
שטימטע גרענעצן, װאָס קאָנען ניט אַריבערגעטראָטן ווערן. מיר לעבן 
נאָך דערווייל אין אַ קלאַסן-געזעלשאַפט װאָס ווערט צוזאַמענגעשטעלט 
פון מענטשן פון פאַרשיידענע אינטערעסן, אידעאָלאָגיעס, צילן און פּראָ- 


= סלי- 


גראַמען. די געשיכטע האָט באַװיזן, אַז צו די העכסטע מדרגות פון 
זייערע שאַפונגס-כוחות קאָנען זיך מענטשן אויפהויבן נאָר וען, זײ 
זיינען אָרגאַניזירט אין זייערע אייגענע גרופּעס. אַלץ, װאָס מיר האָבן 
דערגרייכט אין אַמעריקע, איז אַ רעזולטאַט ניט פון אַ מעכאַנישער איי- 
ניקייט, נאָר פון גרופּן-אָרגאַניזאַציע. װאָלטן מיר היינט געהאַט וועלכן 
עס איז אידישן דערציאונגס-סיסטעם אין לאַנד, אויב די בויער פון די 
תלמוד-תורות, סאָנדיי-'סקולס, מאָדערנע העברעאישע שולן און אידישע 
וועלטעלעכע שולן װאָלטן געװאַרט ביז אָרטאָדאָקסן זאָלן זיך צוזאַמענ- 
; ריידן מיט רעפאָרמירטע אידן, פרומע מיט פריידענקער און העברעאיסטן 
מיט אידישיסטן בנוגע דעם כאַראַקטער און מעטאָדן פון אידישער דער- 
ציאונג? מיר זיינען פאַר אַ דעמאָקראַטישער אייניקייט -- און דאָס 
איז מעגלעך נאָר דורך דער צװזאַמענאַרבעט פון אָרגאַניזירטע אידישע 
גרופּעס. יעדע אַנדערע פאָרם פון אייניקייט מוז נאָר בריינגען צו דעם, 
אַז די פירערשאַפט פונם אידישן לעבן אין אַמעריקע זאָל אַריבערגײן 
אין די הענט פון עטלעכע זעלבסט-געקרוינטע לידערס, װאָס װעלן צו 
קיינעם ניט זיין פאַראַנטװאָרטלעך. מיר האָבן ניט באַצאָלט מיט די 
לעבנס פון מיליאָנען ברידער און שוועסטער אונזערע אין דער מלחמה 
קעגן פאַשיזם און נאַציזם, כדי פרייוויליק איינצופירן אַ טאָטאַליטאַרע 
פאָרם פון פירערשאַפט אין אונזער אייגן לעבן. 


אין דעם קאַמף קעגן אַנטיסעמיטיזם איז די עקזיסטענץ פון די 
פיר אידישע קערפּערשאַפטן גאָרניט קיין חסרון; עס איז גיכער אַ 
געווינס וי אַ פאַרלוסט: ווען יעדע איינע פון אָט די קערפּערשאַפטן 
װאָלט אין דער מלחמה, װאָס מיר פירן, געשטעלט געװאָרן אויף דעם 
סעקטאָר, צו וועלכן זי איז באַרופן --- לויט איר דערפאַרונג און סאָציאַלע 
אינטערעסן, -- צו פאַרטײידיקן, װאָלטן מיר געקאָנט װירקזאַם פאַר- 
טיידיקן אונזער גאַנצן פּראָנט. דער אמת מווז אָבער געזאָגט װערף 
בלויז דער אידישער אַרבעטער-קאָמיטעט האָט שטענדיק אין זינען 
די גרענעצן פון זיין אייגענעם סעקטאָר. ער וייסט וואו ער קאָן זיין 
נוצלעך, וועמען ער וויל מיט זיין פּראָפּאַגאַנדע דערגרייכן, און וואו ער 
קאָן טרעפן די, וועמען ער וויל דערגרייכן. דער אידישער אַרבעטער- 
קאָמיטעט האָט קיינמאָל ניט געזוכט צו פאַרכאַפּן פרעמדע טעריטאָריע. 
טאַקע דערפאַר װעט ער ניט אָפּשטעלן זיינע באַמיאונגען לטובת 
אַזאַ קאָאָרדינירטער טעטיקייט און געמיינזאַמע אַקציעס מצד אַלע 
אידישע דעפענס-אָרגאַניזאַציעס, װאָס פאָדערט פון קיינעם ניט דאָס 
אויפגעבן פון איבערצייגונגען אָדער אַספּיראַציעס. 

אונזער אַרבעטסײפּראָגראַם פאַר רער נאָענטסטער צייט 


לאָמיר איצט בקיצור סומירן דאָס געזאָגטע. 

די מלחמה האָט פאַר אונז, אידן אין אַמעריקע, אַרױסגערוקט אַ 
גאַנצע ריי פּראָבלעמען. דער אידישער אַרבעטער-קאָמיטעט דאַרף, 
דעריבער, שענקען די גרעסטע אויפמערקזאַמקײט ניט נאָר צו דעם 
נעגאַטיוון קאַמף קעגן אַנטיסעמיטיזם, נאָר אויך צו די פּאָזיטיווע אויפ- 
גאַבן פון פאַרשענערן און פאַרבעסערן אונזער קאָלעקטיוו לעבן. 

מיר דאַרפן זיך באַטײליקן אין אַלע טעטיקייטן, װאָס האָבן דעם 
ציל צו שטאַרקן די שאַפּנדיקע כוחות אין אונזער היגן לעבן. 

מיר דאַרפן אויסנוצן די נייע סיטואַציע, װאָס די מלחמה האָט גע- 
שאַפּן, כדי צו סטימולירן די עקאָנאָמישע רעפאָרמען אין אונזער אייגן 
לעבן. מיט דער גרעסטער אַנטשײדנקײט מוזן מיר אָבער באַקעמפן 
יעדן פּאַרזוך אַרויפצוצווינגען אויף אונז וועלכע עס איז באַשרענקונגען 
פון אונזערע רעכט, וי פרייע און גלייכווערטיקע בירגער -- אַלץ איינס, 
צי זיי זיינען אַן אויסדרוק פון אַנטיסעמיטישע שטימונגען פון דרויסן 
אָדער פון הכנעה'דיקייט פון אינעװוייניק. 

מיר דאַרפן העלפן אין דעם, אַז דאָס אַרײנגיין מצד גרויסע אידי- 
שע מאַסן אין אינדוסטריעלע געביטן, װאָס זיינען פריער געווען פאַר 
זי פּאַרמאַכט, זאָל ניט זיין קיין פאַרבייגייענדיקע דערשיינונג, נאָר דער 
אָנהױיב פון אַ פּראָצעס, װאָס װעט זיך ניט פאַרענדיקן מיט דעם סוף פון 
דער מלחמה. 

אונזער קאַמף קעגן אַנטיסעמיטיזם מוזן מיר פירן מיט דער 
גרעסטער ענערגיע, אָבער אויף אַ רעאַליסטישן אופן. מיר זיינען די 
בריק צװוישן דעם אידישן ישוב און דער אָרגאַניזירטער אַרבעטער- 
באַוועגונג און עס ליגט, דעריבער, אויף אונז די פאַראַנטװאָרט- 
לעכקייט צו זאָרגן פּאַר דעם, אַז דער איצטיקער גינציקער מאָמענט 
זאָל ניט פאַרשפּילט ווערן. 

מיר מוזן זיך ווייטער און נאָך מיט מער ענערגיע באַטײליקן אין 
אַלע אַלגעמײינע אידישע אַקציעס װאָס האָבן דעם ציל צו פאַרקלענערן 
די אידישע נויט, וואו זי זאָל ניט זיין. מיר דאַרפן פאָרזעצן אונזער 
אָנטײל אין דעם דזשענעראַל דזשואיש קאַונסיל, אין די לאָקאַלע קאָמיו- 
ניטי קאַונסילס, אין די וועלפעיר-פאָנדן און אין ענלעכע קערפּער- 
שאַפּטן. מיר מוזן עס אָבער טאָן אויף אַן אָרגאַניזירטן אופן און מיט 
אַ קלאָרן פּראָגראַם. דערביי דאַרפן מיר זאָרגן, אַז די ברייטע אידי- 


שע מאַסן זאָלן ניט בלייבן דרויסן פון דער טעטיקייט פון די דאָזיקע 


יט 


קערפּערשאַפטן,. מיר דאַרפן קעמפן פאַר זייער דעמאָקראַטיזירונג 
ניט װיניקער וי פאַר זייער אַקטייויזירונג, 

די גרייטקייט צו נעמען אויף זיך פליכטן און דאָס באַשטײן אויף 
אונזערע רעכט -- דאָס איז דער גייסט, װאָס מיט אים מוז דורכגעדרונגען 
ווערן אונזער גאַנצער אָנטײל אינעם אידישן לעבן. אָט דער גייסט מוז 
אָנפילן אונזער טעטיקייט אין דעם צענטער, אַזױ גוט װי אין די פאַר- 
װאָרפענע אידישע שטעטלעך. 


אין דער דיסקוסיע 
! אַרום רעפּעראַט האָבן זיך באַטײליקט די פריינט צביון און ראָזענפעלד. 


ב. צביון האַלט, אַז ב. שערמאַן איבערטרייבט אין זיין רעפּעראַט 
די געפאַר פון אַנטיסעמיטיזם אין אַמעריקע. עס איז פאַרשטענדלעך, 
אַז אין אַ לאַנד פון 130 מיליאָן מענטשן, צוישן זיי 16 מיליאָן פון דיי" 
טשער אָפּשטאַמונג, זיינען פאַראַן אַנטיסעמיטן, אָבער ס'איז זייער גע- 
פערלעך פאָרצושטעלן די זאַך אַזױ, אַז די וועלט איז פּול מיט אַנטיסע- 
מיטן. באַזונדערס געפערלעך איז עס פאַר אונז, אַרבעטער, זיך אָפּ- 
צוזאָגן פון אונזער גלויבן אין דער צוקונפט און טראַכטן, אַז מיר זיינען 
פאַרמשפּט אויף אונטערגאַנג. 

ריכטיק איז, װאָס דאָ איז געזאָגט געװאָרן וועגן אייניקייט. מען 
קאָן טאָן אַרבעט אין אַ פאַרבינדונג מיט אַנדערע גרופּן, ווען מען איז 
אַליין גענוג שטאַרק אָרגאַניזירט. דער אידישער אַרבעטער-קאָמיטעט 
געפינט זיך שוין אויף אַזאַ מדרגה, אַז מען דאַרף זיך מיט אים רעכע- 
נען, מען דאַרף מיט אים פאַרהאַנדלען, צוליב אים איינגיין אויף קאָמ- 
פּראָמיסן. דערווייל פאַרלאַנגט מען אָבער קאָמפּראָמיסן נאָר פון אונז, 

ראָזענפעלד האַלט אויך, אַז ב. שערמאַן האָט שטאַרק איבערגע- 
טריבן די געפאַר פון אַנטיסעמיטיזם אין אַמעריקע. מיר דאַרפן אי- 
בערבויען דאָס גאַנצע אידישע לעבן? אפשר דאָס נאַציאָנאַלע, אָבער 
ניט דאָס עקאָנאָמישע. די סטאַטיסטיק באַװייזט, אַז דאָס איז ניט נוי- 
טיק. די געפאַר פון אַרבעטלאָזיקײט איז ניט גרעסער פאַר אידן װי 
פאַר ניט-אידן. און ווען דער אַנטיסעמיטיזם װאָלט טאַקע געווען אַזױ 
שטאַרק דאָ אין לאַנד, װאָלטן מיר דען געקאָנט האָבן אַזאַ שטאַרקע 
השפּעה אויף יוניאָנס, וואו די מערהייט אַרבעטער זיינען ניט-אידן, די 
אָנפירונג, די פּרעזידענטן זיינען אָבער אידן? 

ב. שערמאַן, אין זיין ענטפער, ווייזט אָן, אַז ער אַליין האָט געזאָגט 
אין זיין רעפּעראַט, אַז, הגם עס איז דאָ אַנטיסעמיטיזם אין אַמעריקע, 
דאַרף מען אים ניט איבערטרייבן. מיר דאַרפן זיין די, װאָס דאַרפן 

פירן דעם קאַמף דורך פּאָזיטיווער אַרבעט און ניט דורך נעגאַטיווער. 
מען דאַרף ניט איבערטרייבן דעם אַנטיסעמיטיזם, מען טאָר אָבער אויך 
ניט אַרײנפאַלן אין אַ צושטאַנד פון ,קאָמפּלײיסענסי, מיר האָבן דער- 
פאַר שוין טייער באַצאָלט. אויב אַנטיסעמיטיזם זאָל געווינען, װעט 
דערפון די אַרבעטער-באַװעגונג פאַרלירן. 


ר 


אונזער הילף פאַר 
סאָוועט-רוסלאַנד 


רעפעראט פון טשאַרלז זימערמאַן 


די הילף, װאָס דער אידישער אַרבעטער-קאָמיטעט האָט געגעבן 
סאָװעט-רוסלאַנד, איז אַ סך אַ גרעסערע, װי די סומע, װאָס פיגורירט 
אין פינאַנסיעלן באַריכט. אָט האָבן די מיטגלידער פון די לאָקאַלן 
פון אינטערנעשאָנעל דורכגעפירט זאַמלונגען אין די גאַסן א. אַ. װ. 
די געזאַמלטע סומען -- טויזנטער דאָלאַרן --- זיינען איבערגעגעבן גע- 
װאָרן דירעקט צום ,ראָשען װאָר רעליף". די דאָזיקע סומען דאַרף 
מען אָבער שטעלן אין קרעדיט פון אידישן אַרבעטער-קאָמיטעט, וייל 
זי זיינען געשאַפן געװאָרן דורך אָרגאַניזאַציעס ,װאָס זיינען אין אים 
אָנגעשלאָסן. 

דער באַשלוס צו העלפן סאָװועט-רוסלאַנד איז פון אידישן אַר- 
בעטער-קאָמיטעט אָנגענומען געװאָרן אין יולי 1941, באַלד נאַכדעם 
וי די נאַציס זיינען באַפּאַלן רוסלאַנד, נאָכדעם װוי רוסלאַנד איז צוגע- 
שטאַנען צו די דעמאָקראַטיעס אין זייער קאַמף קעגן נאַציזם. אַ קאָ- 
מיטע פון אידישן אַרבעטער-קאָמיטעט האָט באַזוכט דעם סאָוועטישן 
אַמבאַסאַדאָר אין װאַשינגטאָן, אומאַנסקי. נאָך לענגערע פאַרהאַנד- 
לונגען ,האָט אומאַנסקי געלאָזט וויסן, אַז אונזער הילף קיין רוסלאַנד 
מוז גיין דורך דעם ,ראָשען װאָר רעליף". אַ דעלעגאַציע פון אידישן 
אַרבעטער-קאָמיטעט האָט אויך באַזוכט נאָרמאַן דייוויסן און איבער- 
געגעבן דעם רויטן קרייץ, אויף מעדיצינישער הילף פאַר רוסלאַנד, אַ 
סומע פון 327,000, 

נאָך לענגערע פאַרהאַנדלונגען, נאָכדעם װוי, לויט ד. דובינסקיס 
פאַרלאַנג, איז באַזײטיקט געװאָרן אין ,ראָשען װאָר רעליף" די קאָמו- 
ניסטישע סעקרעטאַרין, האָבן מיר געשלאָסן מיט דער דאָזיקער אָרגאַ- 
ניזאַציע אַן אָפּמאַך, לויט וועלכן די אָרגאַניזאַציעס, װאָס זיינען אָנגע- 
שלאָסן אָן דעם אידישן אַרבעטער-קאָמיטעט, פירן זייערע זאַמלונגען 
פאַר רוסלאַנד זעלבסטשטענדיק און גיבן איבער די געזאַמלטע סומען 
אויסשליסלעך דורך דעם אידישן אַרבעטער-קאָמיַטעט, 

װאָס האָט געטאָן דער אידישער אַרבעטער-קאָמיטעט צו הילף 


"0 


פאַר סאָוועט-רוסלאַנד? ניט אַלע זיינע אויפטוען אויף דעם געביט 
שפּיגלען זיך אָפּ אין באַריכט. מיר האָבן געשיקט מילך, קליידער, 
דורך אונזער פּראַקטישער הילף האָבן מיר געזוכט צו שטאַרקן די 
באַפעלקערונג, די אַרמײ פון רוסלאַנד. דורך דעם אויסדרוק פון אונ- 
זער סאָלידאַריטעט האָבן מיר געזוכט צו הויבן זייער מאָראַל. אונזער 
קליידער-קאַמפּיין, אין װעלכן עס האָבן זיך באַטײליקט טויזנטער 
מענטשן דאָ אין לאַנד, האָט אַרויסגערופן גרויסע סימפּאַטיעס צו רוס- 
לאַנד, 

צום באַדױערן, האָט זיך אַרום אונזער אַרבעט פאַר סאָוועט-רוס- 
לאַנד אַנטװיקלט אַ גרויסע פּאָלעמיק. דער אידישער אַרבעטער- 
קאָמיטעט, אַלס אַזעלכער, האָט מיט קיינעם קיין פּאָלעמיקעס ניט גע- 
פירט, ער טוט זיין פּראַקטישע אַרבעט. אויב עס װערט געפירט אַ 
פּאָלעמיק צווישן פר' כאַנין מיט זאַלצמאַנען, מיט דער ,פרייהייט" 
אָדער מיט עמיצן אַנדערש, רעדט כאַנין אין זיין אייגענעם נאָמען 
דאָס, װאָס מען פּרובירט אין דעם אַרײנציען דעם אידישן אַרבעטער- 
קאָמיטעט און מען אַטאַקירט אים, איז ניט אין די אינטערעסן פון רוס- 
לאַנד, ווייל עס שאַדט דער הילף-אַרבעט פאַר רוסלאַנד, 

אָט האָט זיך געשאַפן אַ קאָמיטעט צו זאַמלען געלט אויף טאַנקען 
און עראָפּלאַנען פאַר רוסלאַנד. האָט דער עולם אָנגעהויבן שטעלן 
פראַגעס -- און מיט רעכט -- װי אַזױ קאָן מען שיקן קיין רוסלאַנד 
עראָפּלאַנען? דאָס טוט דאָך די אַמעריקאַנער רעגירונג. דער אידי- 
שער אַרבעטער-קאָמיטעט האָט זיך ניט געלאָזט באַאיינפלוסן פון 
אַזעלכע קאָמיטעטן, ער טוט זיין אַרבעט. 

אויף אונזער איניציאַטיוו האָט מעטיו װאָל פאָרגעשלאָגן אַ רעזאָ- 
לוציע צו דער קאָנװענשאָן פון א. פ. אָװו ל. וועגן דעם, אַז די ;אַמעריקען 
טרייד יוניאָן קאָמיטע טו עיד בריטיש לײבאָר" זאָל זיך פאַרנעמען 
אויך מיט הילף פאַר סאָװועט-רוסלאַנד, 

מיר זיינען בלוטיק פאַראינטערעסירט צו העלפן דעם רוסישן 
פאָלק, צו העלפן דער רויטער אַרמײ אין זייער שװוערן קאַמף, און 
מיר װעלן עס אויך ווייטער טאָן אויף אונזער אופן. 

צום רעפּעראַט פון טשאַרלז זימערמאַן נעמט אַ װאָרט 


5 כאנין 


מיר זיינען געשטעלט געװאָרן פאַר אַ פאַקט, אַז יעדע הילף, װאָס 
ווערט געשאַפן אין אַמעריקע פאַר רוסלאַנד, מוז געשיקט ווערן נאָר 


יו 


דורכן ,ראָשען װאָר רעליף". אונזערע שװעריקייטן מיטן ,ראָשען 
װאָר רעליף" נעמען זיך דערפון, װאָס מיר האָבן און ווילן האָבן די פאַר- 
אַנטװאָרטלעכקײט פאַר דעם, װי עס ווערט פאַרנוצט יעדע פּעני, װאָס 
מיר נעמען ביי מענטשן, וועלכע האָבן צו אונז צוטרוי און גיבן אונז אויף 
הילף פאַר רוסלאַנד, 

די קאָמוניסטן פירן קעגן מיר אַ קאַמפּאַניע, איבערדרייענדיק די 
פאַקטן, וועלכע איך האָב געבראַכט אין די אַרטיקלען, װאָס איך האָב 
פאַרעפנטלעכט אין ,פאָרווערטס", ,וועקער" און ,פריינט". איך דער" 
קלער דערביי, אַז אין ערגעץ אין די דאָזיקע אַרטיקלען ווערט ניט אָנ- 
געוויזן, אַז איך רייד אין נאָמען פון אידישן אַרבעטער-קאָמיטעט. איך 
האָב גערעדט אין מיין אייגענעם נאָמען, אין הסכם מיט מיינע פּרינ- 
ציפּן. 

גאַנץ אַנדערש איז די האַנדלונג פון די קאָמוניסטן בנוגע די 
יוניאָנס. זיי באַציען זיך צו די יוניאָךפירער מיט ווייסע הענטשקעס. 
דאָס איז אַן אויסגערעכנטע פּאַליסי. אַזױ וי די יוניאָנס זיינען גרויס 
און שטאַרק און מען קען זיי ניט ברעכן, זיינען זיי צופרידן מיט יעדן 
ברעקעלע. 

אַנדערש איז אָבער זייער אויפפירונג אויף דער אידישער גאַס. 
דאָ, אוב מען קען עפּעס ניט טאָן דורכן ,ראָשען װאָר רעליף" 
טוט מען עס דורך קאָמיטעטן פאַר פריינטשאַפט פון רוסישע און אַמע- 
ריקאַנער אידן, דורך טענק-קאָמיטעטן. אויב מען שרייבט אָן װעגן 
דעם אַן אַרטיקל --- הויבן זיי אויף אַ ווילדע העצע, און מען שלעפּט 
גלייך אַריין דעם אַרבעטער-קאָמיטעט און דעם אַרבעטער-רינג, 

זיי באַשולדיקן דעם אַרבעטער-רינג, אַז ער האָט ניט געטאָן גע- 
נוג. אָבער פון די 400 טויזנט דאָלאַר, װאָס דער אידישער אַרבעטער- 
קאָמיטעט האָט געזאַמלט אין יאָר 1942, קומען מינדעסטנס 150 טויזנט 
דורך ברענטשעס פון אַרבעטער-רינג, 

איך װיל דערמאָנען די סקאַנדאַליעזע האַנדלונג פון די קאָמו- 
ניסטן אין באַצוג צו די געצעלטן (טענטס) פון אַרבעטער-רינג. נאָך 
דער דעמאָנסטראַציע פון די טענטס פון ,אינטערנעשאָנעל" האָט דער 
אַרבעטער-רינג באַשלאָסן איינצוקויפן טענטס פאַר 910,000, מאַכן אַן 
אויסשטעלונג און אַ דעמאָנסטראַציע. אַלץ איז שוין געווען אַראַנ- 
זשירט, מיר האָבן נאָר געװאַרט אויף אַ דערלױיבעניש אויסצושטעלן 
די טענטס אויף אַ געוויסן פּלאַץ. עס זיינען שוין געווען באַשטימט די 
רעדנער, צוישן זיי אויך פון ,,ראָשען װאָר רעליף". און מיט אִמאָל 
מעלדעט אונז דער ,ראָשען װאָר רעליף", אַז עס איז אַרױס אַ פאַראָר- 


פן יכ 


דענונג, אַז עס איז ניט דערלויבט אויסצושטעלן זאַכן, װאָס האָבן צו 
טאָן מיט דער מלחמה-אינדוסטריע מיט 7 טעג שפּעטער האָט מען 
אין גאַרמענט-דיסטריקט מיט דער הילף פון ,ראָשען װאָר רעליף" 
איינגעאָרדנט אַן אויסשטעלונג פון טענטס. אָבער דאָסמאָל האָט 
זיך ניט געהאַנדלט וועגן אַרבעטער-רינג! יאָ, די קאָמוניסטן האָבן אונז 
אונטערגעשטעלט אַ פיסל, און דער ,ראָשען װאָר רעליף" האָט עס 
אויסגעפירט, 

ניט געקוקט אויף דעם אָפּמאַך מיטן ,ראָשען װאָר רעליף", נוצן 
די קאָמוניסטן אויס די אױטאָנאָמיע פון די אַ.-ר. ברענטשעס. זיי קו- 
מען אין די ברענטשעס, זאַמלען דאָרטן געלט און ברענגען אַרײן אַ 
צעמישונג אין די רייען פון די מיטגלידער, וועלכע אָריענטירן זיך אָפט 
ניט גענוג אין די פראַגן. מיר טאָרן, דעריבער, ניט שווייגן, באַזונ- 
דערס, וויי? מיר ווייסן, אַז דער גרעסטער טייל פון די אידישע פאָלקס- 
מאַסן איז מיט אונז, 


ר 


פערטע ויגוננ 


זונטיק, דעם 20טן דעצעמבער, נאָכמיטאָג. 


אין פּרעזידיום: 
ל. האַלענדער, י. פיינבערג, י. ה. גאַלדבערג, א. קירזשנער. 


דערקלערונג פון ר. אַבראַמאָװיטש אין נאָמען פון דער 
רוסישער פאַציאַלידעמאַקראַטישער פּאַרטײ 


איך פיל, אַז עס איז אונזער פליכט ביי די פאַרהאַנדלונגען פון 
דער טעמע אָפּצוגעבן אַ װאַרעמען און אויפריכטיקן דאַנק פאַר דער 
הילף צו אונזער לאַנד, צו אונזער פאָלק און אַרמײ, מיט וועלכע מיר 
פילן זיך אָרגאַניש פאַרבונדן. איר האָט געטאָן אַ גרויסע און היס- 
טאָרישע אַרבעט אויפן געביט פון הילף פאַר רוסלאַנד. און דערפאַר 
דריקן מיר אייך אויס אונזער דאַנק. איר ווייסט גאַנץ גוט, אַז אונזער 
פּאַרטײ, די מענשעוויסטישע, שטייט שוין אַ פערטל יאָרהונדערט אין 
קאַמף קעגן רעזשים אין רוסלאַנד. די מענשעװויקעס האָבן ניט גע- 
ביטן זייער באַציאונג צום רעזשים. אָבער פון ערשטן טאָג פון דער 
מלחמה זיינען מיר מיטן רוסישן פאָלק אין קאַמף קעגן היטלערן. אייער 
הילף האָט אין דער ערשטער ריי אַ מאָראַלישע באַדייטונג. עס איז 
ניט נאָר וויכטיק, װער עס װערט דאָרט געהאָלפן, עס איז פאַר אונז 
סאָציאַליסטן גוט צו וויסן, אַז אין ים פון הילף גייט אויך אַרײן אונ- 
זער טראָפּן, 


אין שלוס-װאָרט צום רעפּעראַט וועגן /אונזער הילף פאַר סאָוועט- 
רוסלאַנד? זאָגט 
טש. זימערמאַן: 


פון נ. כאַנינס רעדע קען זיך שאַפן אַן איינדרוק, װי איך װאָלט 
פאַרטיידיקן די ,זאַלצמאַנס?. ס'איז ניט אַזױי. אויך ביי אונז, אין 
דער יוניאָן-באַװעגונג, באַגעגענען מיר זיך מיט שװעריקײיטן. איך 
מיין, אַז די אינטערנעשאָנעל בכלל און דער לאָקאַל 22 בפרט האָבן 
גאַנץ פיל געטאָן אויפן געביט פון העלפן סאָוועט-רוסלאַנד, מיט אַ 
קורצער צייט צוריק האָבן מיר, למשל, דורכגעפירט אַ גרויסע דעמאָנ- 

סטראַציע אויף דער 14טער גאַס, וואו עס זיינען געווען אויסגעשטפלט 
די 100 האָספּיטאַל טענטס, װאָס מיר האָבן געשיקט קיין רוסלאַנד. ‏ עס 
זיינען אַרױסגעטראָטן ד. דובינסקי, ווענדל ווילקי ,פאָרשטייער פון 
,ראָשען װאָר רעליף" און פון אידישן אַרבעטער-קאָמיטעט. עס האָבן 
זיך פאַרזאַמלט ביי 50,000 מענטשן. עטלעכע טעג שפּעטער האָט 
אָבער די ,פרייהייט" אָפּגעדרוקט אַן אַרטיקל, אַז מיר טוען גאָרניט. 
אין דער יוניאָן-באַװעגונג זיינען אויך פאַראַן מענטשן, מיט וועלכע עס 
קומט אויס צו קעמפן אין דעם פּרט. מיר לאָזן זיך אָבער ניט אַראָפּ- 
פירן פון וועג. מיר זאָגן זיך ניט אָפּ פון אונזערע פּאָליטישע מיינונגס- 
פאַרשיידנהייטן מיט זיי, אָבער מיר האַלטן, אַז דאָס אַלץ דאַרף מען 
איצט לאָזן אין אַ זייט און זיך פאַרנעמען מיט ממשותדיקער הילף צו 
רוסלאַנד. אמת, אַז מאַטעריעל קאָן אונזער הילף ניט פאַרגליכן ווערן 
מיטן לענד-ליעז, אָבער אונזער הילף האָט אויך א מאָראַלישן ווערט, 
זי קומט פון די אַרבעטער אין די שעפּער. און אונזער הילף גייט 
אַלעמאָל דורכן אידישן אַרבעטער-קאָמיטעט. װאָס מיר זאָלן ניט 
שיקן קיין רוסלאַנד, איז אויף יעדער זאַך אָנגעשריבן לעבן אונזער 
נאָמען אויך דער נאָמען פון אידישן אַרבעטער-קאָמיטעט. 

יעדער איינער האָט אַ רעכט אַרױסצוטרעטן אין הסכם מיט זיינע 
איבערצייגונגען. דער אידישער אַרבעטער-קאָמיטעט אַלס גאַנצער 
ועט אָבער ניט קוקן אויף מיינונגס-פאַרשידנהייטן און וועט פאָרזעצן 
זיין אַרבעט צו זאַמלען הילף פאַר רוסלאַנד, װי פאַר ענגלאַנד, כינע 
און אַלע פעלקער װאָס קעמפן קעגן פאַשיזם. 


אונזערע אויפגאַבן אין יאָר 1943 


רעפּעראַט פון ב. טאַבאַטשינסקי 


מיר שטייען דאָ פאַרן מאָדערנעם עמוד פון אונזער פאָלקס-לעבן, 
פאַר דער טריבונע פון דער אָרגאַניזירטער אידישער אַרבעטערשאַפט, 
פאַר דער פרייער אַמעריקע, דורכגעדרונגען מיט צער און צאָרן, מיט טי- 
פע וואונדן אין יעדער אונזער אבר. צאָלנדיק דעם גרעסטן פּרײז -- 
מיט די לעבנס פון אונזערע קינדער, ברידער און שװועסטער, -- האָבן 
מיר דאָס רעכט צו פאַרלאַנגען, אַז לגבי אונז זאָלן אָנגעװענדעט וערן 
אַלע מיטלען פון אָפּהיטונג, װי עס ווערן אָנגעװענדעט לגבי אַלע פעל- 
קער. די אידישע אַרבעטער- און פאָלקסמענטשן דאַרפן ניט מיד ווערן 

אויסצושרייען זייער װייטאָג און פאַרלאַנג, אַז אַלץ װאָס קאָן געטאָן ווערן 
צו ראַטעװען אונזערע ברידער און שװועסטער, זאָל געטאָן װערן. עס 
ווערט באַגאַנגען אַ גרויסער חטא, ווען מען באַװיינט אונז שוין װי אַן 
אונטערגייענדיק פאָלק. ווען מען טראַכט אַזױ -- איז שוין קיין רע- 
טונג פאַר אונזער פאָלק נישטאָ. לאָמיר זיך היטן פאַר דעם געדאַנק, 
אַז דאָס אידישע לעבן אין אײראָפּע איז פאַרשפּילט, אונטערגעגאַנגען. 
מאַכנדיק אַ הזכרה פאַר די קדושים פון אונזערע נאָענטסטע, פון די 
מיליאָנען אידן פון פּוילן, רומעניע, ליטע, לעטלאַנד, דייטשלאַנד, אונ- 
גאַרן און אַנדערע לענדער, לאָמיר געפינען אין זיך כוח צו זאָגן מיט 
אונזערע פאַרשטומטע ליפּן די שבועה פון קאַמף, אַזױ װי זי זאָגט זיך 
פון דורות עלינו לשבח גייער ביז דעם דור פון הערש לעקערט, און 
פון אים דורך די אַלע, װאָס זיינען אומגעקומען און קומען אום יעדע 
מינוט אויף קידוש-השם, טראַכטנדיק אין דער לעצטער מינוט פון 
זייער לעבן, אַז זיי זיינען נאָך אַלץ ניט דער לעצטער דור אין אונזער 
מאַרטירער-געשיכטע, 

לאָמיר געדענקען, אַז מיר האָבן איבערגענומען די ירושה פון 
אַ פאָלק פון אייזערנער עקשנות, פון אויסדויער און דער עיקר פון 
זיך ניט אונטערגעבן. מיר װאָלטן ניט ווערט געווען צו זיין די באַװײי- 
נער פון אונזערע נאָענטסטע, אויב מיר װאָלטן ניט גרייט געווען אויפ- 
צונעמען אין אונזער צעבלוטיקט האַרץ זייערע איבערגעריסענע האָפע- 
נונגען. 


די האָפּענונג אויף א נייער, סאַציאַליסטישער װועלט 


מיר זיינען די אָרגאַניזאַציע פאַר דער אונטערערדישער באַוועגונג, 
דאַרפן מיר, װאָס שטייען דאָ װי פרייע בירגער אין אַ פרייער וועלט, 
נאָכזאָגן זייער פאַרלאַנג װי אַ תפילה: מיר װעלן עס געדענקעף מיר 
וועלן פאָדערן, אַז נאָך דער בלוטיקער מלחמה, וועלכע האָט רואינירט 
אַלע פעלקער, זאָל געשאַפן וערן אויף דער וועלט אַ נייע אָרדענונג, אַ 
באַפּרײיטע יושרדיקע װעלט. אַ װעלט, װאָס זאָל אָפּװישן ניט נאָר 
טרערן פון אירע בירגער, נאָר זאָל פאַרװישן יעדן שפּור פון קלאַסן- 
האַס, װאָס האָט געבראַכט צו דער דאָזיקער מלחמה, 

אונזער צוזאַמענפאָר קומט פאָר ניט נאָר אין אַ שװערער צייט 
פאַר אונז, נאָר אין איינער פון די ביטערסטע צייטן אין דער געשיכטע 
פון דער מענטשהייט. ער קומט פאָר אין אַ צייט צװישן צוויי היסטאָ- 
רישע עפּאָכעס: איינער װאָס איר איז שווער צו שטאַרבן, און דער אַנ- 
דערער, װאָס איר איז שווער געבוירן צו װערן. דווקא אין אַזאַ צייט 

דאַרפן מיר, אידישע אַרבעטער, פאַרבינדן אונזער גורל מיט די אַלע, 
װאָס שטייען מיט אונז צוזאַמען אין דער דאָזיקער שלאַכט פאַר דער 
נייער וועלט און מיטן גאַנצן פּנים קודם-כל צו אונזער פאָלק און צו 
דער אַרבעטערשאַפט פון דער וועלט, דאָ. אין לאַנד פריער פון אַלץ -- 
צו דער אָרגאַניזירטער אַרבעטער-מאַסע, 

דער אידישער אַרבעטער-קאָמיטעט דאַרף זיין אַרבעט אין דער 
צוקונפט איינשטעלן אַזױ, אַז ער זאָל אויך ווייטער זיין דער טריבון 
פון די אידישע אַרבעטער- און פאָלקס-מאַסן און פון דאַנען זאָל אויך 
גיין דער קול צו דער גאַנצער אַרבעטערשאַפט אין אַמעריקע. מיר 
דאַרפן טאָן אונזער אַרבעט אַזױ װי עס האָבן פאַרשטאַנען און פאַר- 
שטייען עס די גאַנצע צייט די אָרגאַניזירטע אידישע אַרבעטער. און 
אין דעם פּרט דאַרף זיין באַלערנדיק די שטים פון דער אונטערערדישער 
אַרבעטער-באַװעגונג אין פּוילן, פאַר וועלכער מיר אַרבעטן אַמערסטן, 
וועלכע האָט אונז געזאָגט אין איר לעצטן בריוו, אַז ניט געקוקט אויף 
די ביטערע דערפאַרונגען, בלייבן זיי טריי די פּרינציפּן און פאָדערונגען 
פון אידישן אַרבעטער-פאָלק, פון דער פּאַרטײ, פון סאָציאַליזם. לאָ- 
מיר עס אין די שווערע טעג ניט פאַרגעסן. 


מיר װעלן פאָרזעצן אונזער הילף-אַרבעט 


דער אידישער אַרבעטער-קאָמיטעט העלפט דער אונטערערדישער 
אַרבעטער-באַװעגונג ניט נאָר אין פּוױילן. ער איז פאַרבונדן מיט די 
ערשטע קאַמפן פון די אונטערערדישע העלדן פון פראַנקרייך, איטאַ- 
ליע און אַ גאַנצע רייע אַנדערע לענדער. און עס איז נאַטירלעך, אַז 
טריי בלייבנדיק דער דאָזיקער אַרבעט, װעט ער דעם יאָר, װאָס שטייט 
אונז פאָר, נאָך פאַרגרעסערן און פאַרשטאַרקן זיין הילף פאַר דער 
אונטערערדישער אַרבעט אין די אָקופּירטע לענדער. פאַר אונז איז 
דאָס די הײיליקסטע און נאָענטסטע אַרבעט, און מיר ועלן זי ווייטער 
טאָן מיטן גאַנצן האַרץ און דער גרעסטער אָפּפערװיליקײט. 

מיט אַ שווערן געמיט רעדן מיר וועגן הילף אין די געטאָס. ביז 
איצט איז אונז געלונגען דאָרט צוצוקומען. מיר דאַרפן ניט פאַרלירן 
קיין ווערטער, כדי צו באַװייזן װי שטאָלץ מיר זיינען ביי דעם געדאַנק, 
אַז אונז איז געלונגען צו ברענגען הילף אין די געטאָס. מיר װעלן 
אויסנוצן יעדע געלעגנהייט, װאָס װעט זיך נאָר שאַפן, כדי די דאָזיקע 
-הילף צו ברענגען ווייטער. אויף דעם דאָזיקן געביט װעט ניט זיין 
פאַר אונז קיין שום קרבן צו שווער. 

אונזער הילף פאַר סאָװועט-רוסלאַנד פירן מיר דורך אויף אַ 

באַזונדערן שטייגער. מיר האָבן עס געטאָן אַנדערש וי די איבעריקע 
אָרגאַניזאַציעס. מיט וייניקער טומל, אָבער סאָליד און ערנסט, מיט 
איבערצייגונג און ליידנשאַפט. 

מיר פירן מיט קיינעם קיין קאַמף ניט, אָבער מיר דאַרפן ניט קיין 
נייע שילדן. דער אידישער אַרבעטער אין אַמעריקע האָט אַ גרויסן 


חלק אין דער רעװאָלוציע אין רוסלאַנד. אַ סך פון אונז זיינען גע- 
גאַנגען אויף די בלוטיקע וועגן פון דער גרויסער רוסישער רעװאָי 
לוציע. מיר װעלן אויך ווייטער אונזער אַרבעט טאָן. מיר טרעטן 
: אָבער דערביי ניט אָפּ אויף קיין איין רגע פון אונזערע איבערצייגונ- 
גען. מיר ועלן אויך ווייטער זאָרגן פאַר די, פאַר וועלכע קיינער 
זאָרגט ניט, פאַר די טויזנטער אידישע קרבנות, װאָס געפינען זיך 
אין סאָװעט רוסלאַנד, 

אונזער רעטונגס-אַרבעט איז נאָך ניט פאַרענדיקט. מיר װעלן 
אויסנוצן יעדע מעגלעכקייט צו ראַטעװען די קרבנות פון די נעגל פון 
פאַשיזם. אונזער הילפס-אַרבעט פאַר די פּליטים אין די פאַרשיידענע 
ווינקעלעך פון דער וועלט, וועלכע מיר ווילן צוליב פאָרזיכטיקייט ניט 
אָנרופן, װעט פאָרגעזעצט ווערן. 

מיר ועלן ווייטער פירן די אַרבעט צו פאַרשטאַרקן די מאָראַל פון 
די אידישע אַרבעטער- און פאָלקס-מאַסן דאָ אין לאַנד, צו פאַרשטאַרקן 
זייער באַטײליקונג אין דער מלחמה, און אָרגאַניזירן זיי צוזאַמען מיט 
די ניט-אידישע מאַסן צום קאַמף קעגן אונזערע שונאים דאָ אויפן אָרט. 

מיר דאַרפּן זיך באַמיען צו פאַרטיפן און פאַרברייטערן אונזער 
אַרבעט איבערן לאַנד. עס גייט אונז ניט נאָר אין זאַמלען געלט, מיר 
ווילן דערגרייכן די אידישע אַרבעטער- און פאָלקס-מאַסן מיט אונזער 
פּראָפּאַגאַנדע, מיר ווילן אין זיי וועקן גלויבן און האָפענונגען אויף אַ 
נייעם מאָרגן, 


די װעלפעיר"פאַנדן און אונזער זעלבפטשטענדיקע אַרבעט 


װאָס זיינען די וועלפעיר-פאָנדן? -- עטלעכע רייכע מענטשן פון 
אַ שטאָט קלייבן זיך צוזאַמען און דערקלערן זיך פאַר אַ וועלפעיר- 
פאָנד. דאָס זיינען ניט קיין אָרגאַניזאַציעס, אין וועלכע עס שפּיגלט 
זיך אָפּ דאָס אידישע לעבן אין אַמעריקע. זיי פאַרשטייען ניט די גרוי- 
סע אויפגאַבן, װאָס שטייען איצט פאַר אונז און װאָס װועלן שטיין פאַר 
אונז מאָרגן. אין דעטראָיט, למשל, וואו עס ווערט געזאַמלט איבער אַ 
מיליאָן דאָלאַר פון דעם וועלפעיר-פאָנד, קריגן מיר, די אידישע אַרבע- 
טער, אויף אונזער קאַמף פאַר פרייהייט, פאַר אונזערע נאַציאָנאַלע 


יע - 


רעכט, אַ סומע פון 91,200 איך וויל ניט מאַכן קיין פאָרוואורף אונזערע 
דעטראָיטער פריינט -- זיי קאָנען עס ניט ענדערן -- אָבער 55,000 
פאַרן ירושלימער אוניווערסיטעט און 91,200 פאַרן קאַמף פון די אידי- 
שע אַרבעטער אין אַמעריקע איז ניט קיין ריכטיקע פּראָפּאָרציע. דריי 
אַ.-ר.-ברענטשעס אין דעטראָיט האָבן אַליין בייגעשטייערט 93,000. 
דיזעלבע לאַגע איז אין פּיטסבורג. די שווערסטע לאַגע איז אָבער אין 
שיקאַגאָ. דער דאָרטיקער וועלפעיר-פאָנד האָט אונז אין אָנהויב אָנ- 
געבאָטן 45,000. זיינען מיר אַרױס אין אַ זעלבסטשטענדיקן קאַמפּין 
און געזאַמלט, אין די שווערסטע צייטן, אַ סומע פון 930,000. האָט אונז 
דער וועלפעיר-פאָנד געגעבן 925,000. דאָסזעלבע קומט פאָר אין 
אַנדערע שטעט. וען מיר פאַרלאָזן זיך אויפן וועלפעיר-פאָנד און פירן 
ניט אַליין קיין קאַמפּיין, פאַרנעמען אַנדערע אונזער פּלאַץ. דער גע- 
װוערקשאַפטן-קאַמפּיין, וועמען עס װאָלט געלוינט זיך אָנצושליסן אין 
דעם וועלפעיר-פאָנד, טוט עס ניט, ווייל ער שאַצט אָפּ דעם ווערט פון 
פּראָפּאַגאַנדע. אויך מיר מוזן אַנדערש אַװעקשטעלן אונזער אַרבעט 
װאָס אָנבאַלאַנגט די ועלפעיר-פאָנדן. עס שאַפט זיך אַ לאַגע, אַז 
וועגן אונזער אַרבעט זיינען אינפאָרמירט די וועלפעיר-פאָנדן, אָבער ניט 
די ברייטע מאַסן, צו וועלכע מיר קאָנען ניט צוקומען צוליב אונזער פאַר- 
בינדונג מיט די וועלפעירס. 


די סומען, װאָס מיר האָבן ביז איצט אויסגעגעבן אויף אונזער 
אַרבעט, זיינען ניט גענוג. מיר ענטפערן אויף יעדן רוף, מיר זאָגן זיך 
ניט אָפּ, אָבער דאָס איז װייניק. מיר מוזן אַליין קומען מיט אונזער 
הילף. מיר דאַרפן אַסיגנירן 9250,000 פאַר דער אונטערערדישער 
באַוועגונג. מיר דאַרפן באַשטימען 9250,000 אויף הילף פאַר רוס- 
לאַנד. מיר דאַרפן אַסיגנירן אויפן קומענדיקן יאָר 990,000 פאַרן קאַמף 
קעגן אַנטיסעמיטיזם און פאַשיזם. אויף רעטונגס-אַרבעט דאַרפן מיר 
האָבן 9100,000. מיר דאַרפן האָבן דאָס געלט גרייט, כדי מיר זאָלן 
ניט קומען מיט דער רעטונג צו שפּעט. אויף אַזעלכע אַרבעטן װוי דער 
פאָרשונגס-קאָמיטעט א. אַנד. דאַרפן מיר האָבן אין אונזער רשות אַ 
סומע פון 950,000. צוזאַמען װעלן מיר דאַרפן האָבן 9750,000. שאַפן 
די דאָזיקע סומע -- דאָס איז דער ציל פון היי-יאָריקן קאַמפּין. 

אין דער איצטיקער היסטאָרישער און טראַגישער שעה איז עס 
אונזער חוב צו זיין ווערט אונזערע קדושים אין די געטאָס און אונ- 
זערע אונטערערדישע קעמפער. לאָמִיר ניט נאָר זיפצן און וויינען 
נאָר טאָן ממשותדיקע אַרבעט. 

דיסקוסיע ווענן דער באַציאונג צו די װועלפעיר-פאָנדן 


נאָך די רעפעראַטן פון ב. שערמאַן און ב. טאַבאַטשינסקי, וי אויך 
שפּעטער ביים אָננעמען די רעזאָלוציע וועגן די וועלפעיר-פאָנדן, איז 
געפירט געװאָרן אַ לעבעדיקע דיסקוסיע וועגן דער באַציאונג, וועלכע 
דער אַרבעטער-קאָמיטעט דאַרף האָבן צו די וועלפעיר-פאָנדן. די 
אַרױסגעזאָגטע מיינונגען זיינען געווען פאָלגנדע: ו 

פ בלאָק האַלט, אַז מען דאַרף זיין זייער פאָרזיכטיק מיט דער 
פראַגע פון אָנשליסן זיך אָן די וועלפעיר-פאָנדן. מען דאַרף עס טאָן 
נאָר דאָרט, וואו מיר האָבן ניט קיין אייגענע אָרגאַניזאַציעס. אָבער 
עס איז ניטאָ קיין איין שטאָט, וואו אונזערע אָרגאַניזאַציעס קענען. ניט 
זאַמלען אויף אייגענער אַחריות גרעסערע סומען. 

סיגעל (שיקאַגאָ) האַלט, אַז די אידישע אַרבעטער-אָרגאַניזאַציעס 
אויף די ערטער האָבן אַ פליכט צו באַטײליקן זיך אויך אין אַנדערע 
אָרטיקע און אַלגעמײנע אַקציעס (װי דער דזשאָינט), אויסער דער 
אַקציע לטובת דעם אַרבעטער-קאָמיטעט. די דאָזיקע זאַמלונגען װוערן 
געפירט דורכן וועלפעיר-פאָנד. אין שיקאַגאָ בילדן מיר אַ טייל פון 
וועלפעיר-פאָנד, מיר האָבן אָבער ניט אויפגעגעבן קיין זאַך פון אונ- 
זער זעלבסטשטענדיקייט. די סומע, װאָס מיר קריגן, איז איצט באַ- 
דייטנד גרעסער. 

י. באַסקין ווייזט אָן, אַז די גרויסע גבירים שפּילן שוין ניט אַזאַ 
גרויסע ראָל אין די וועלפעיר-פאָנדן. די געלטער קומען פון די 
פאָלקסמאַסן. אונזערע טוער זיינען שוין פאַרטראָטן אין די וועלפעיר- 
פאָנדן. זיי דאַרפן ענערגישער פאָדערן געלט פאַרן אַרבעטער-קאָמי- 
טעט. 

בערנשטיין (דעטראָיט) ווייזט אויך אָן אויף די ענדערונגען, װאָס 
זיינען במשך פון די לעצטע יאָרן פאָרגעקומען אין די וועלפעיר-פאָנדן. 
די געניסער פון די פאַרשיידענע וועלפעיר-אינסטיטוציעס זיינען דווקא 
די אָרעמע שיכטן, די אַרבעטערשאַפט. ער ברענגט ציפערן, װאָס 
ווייזן די גרויסע שטיצע, װאָס די אידישע אַרבעטער-אינסטיטוציעס 
קריגן אין דעטראָיט פון וועלפעיר-פאָנד. אַרױסגגײן פון דאָרטן 
װאָלט געהייסן איזאָלירן זיך פון די אידישע מאַסן. 

וויינריב (שיקאַגאָ) האָט אין 1940 אויך געהאַלטן, אַז מען טאָר 
זיך ניט אויסשליסן. איצט אָבער האָט ער זיך איבערצייגט, אַז עס איז 
גלייכער ניט אַרײינצוגיין אין וועלפעיר-פאָנד. די אייגענע אַרבעט, 
די אַקטיווקײט פון די טוער װערן דורך דעם אָפּגעשװאַכט. 

ס. מ. אָשרי (פּיטסבורג): אויב, אַרײנגײענדיק אין די וועללפעירס, 


= שי 


פאַרלאָזן מיר זיך נאָר אויף זיי און פאַרלירן אונזער אייגענעם פּנים, 
איז עס אַ גרויסער פעלער. אַלע אָרגאַניזאַציעס, װאָס פירן זעלבסט- 
שטענדיקע קאַמפּיינען, זאַמלען באַדייטנדע סומען. יעדנפאַלס, מן 
מיר פאַרגרעסערן אונזער בודזשעט און זיך ווענדן צו יעדן וועלפעיר- 
פאָנד איבערן לאַנד נאָך גרעסערע סובסידיעס, 

ה. טוירק (באָלטימאָר) שטיצט די פאָרגעשלאָגענע רעזאָלוציע. 
דער אידישער אַרבעטער-קאָמיטעט מוז אָבער האָבן איין צענטראַלן 
בודזשעט פאָרצושטעלן די וועלפעיר-פאָנדן, כדי די איינצלנע לאָקאַלע 
קאָמיטעטן זאָלן ניט דאַרפן אױיסאַרבעטן אַזעלכע בודזשעטן יעדער 
פאַר זיך. 

י. לעוויט איז קעגן דעם, אַז אין די גרעסערע שטעט זאָל דער אי- 
דישער אַרבעטער-קאָמיטעט זיך פאַרבינדן מיט די וועלפעיר-אָרגאַני- 
זאַציעס. אָט איז, למשל, דער ווייס-פּרעזידענט פון לאָס אַנדזשעלעסער 
קאָמיוניטי קאַונסיל דער פּרעזידענט פון געװוערקשאַפטן-קאַמפּין, און 
דער געװערקשאַפטן-קאַמפּיין איז ניט אַרײן אין קאָמיוניטי קאַונסיל, 
ווייל ער וויל האָבן, חוץ די זאַמלונגען, אַ פרייע האַנט צו פירן פּראָ- 
פּאַגאַנדע. מיר זיינען אַ פּאָליטישע אָרגאַניזאַציע און מוזן אָנפירן אַ 
זעלבסטשטענדיקע אַקטיווע טעטיקייט, -- װעט מען האָבן דרך-ארץ 
צו אונז, 

י. מינקאָף האַלט, אַז די פראַגע וועגן אַרײנגײן אין די פּעדעראַ- 
ציעס, וועלפעיר-פאָנדן אָדער קאָמיוניטי קאַונסילס דאַרף געלייזט ווערן 
פּאַר יעדער שטאָט באַזונדער. אפשר װאָלט עס געווען שעדלעך פאַר 
לאָס אַנדזשעלעס, אָבער אין אַנדערע שטעט קאָנען מיר אפשר זיין אַק- 
טיוו נאָר אַדאַנק אונזער באַטײליקונג אין די וועלפעיר-פאָנדן. און 
אויב, למשל, דער שיקאַגער וועלפעיר-פאָנד אָנערקענט ניט אונזער 
אַרבעט אויף יענער זייט ים און פאַר דער אונטערערדישער באַוועגונג, 
קאָנען מיר דאָך אין אַזעלכע פאַלן דורכפירן אַ ספּעציעלן ,זעלבסט- 
שטענדיקן קאַמפּיין פאַר די ספּעציעלע צוועקן. בכלל איז די פראַגע 
פון אַרײנגײן אין די וועלפעירס אַ ריין פּראַקטישע פראַגע, וועגן וועל- 
כער דער לאָקאַלער אידישער אַרבעטער-קאָמיטעט דאַרף זיך פאַר- 
שטענדיקן מיטן נאַציאָנאַלן אָפיס. 

ה. בערגער: אויב, אָננעמענדיק דאָס געלט פון די וועלפעירס, 
װאָלט מען געדאַרפט איינבויגן דעם קאָפּ, װאָלט מען זיך געוויס גע- 
דאַרפט צוריקציען פון די וועלפעירס. די לאַגע איז אָבער ניט אַזאַ. אין 
פילאַדעלפיע, למשל, האָט אונזער באַוועגונג אויפגעלעבט אַדאַנק אונ- 
זער באַטײליקונג אין ;אַפּילי, 

ב. געבינער באַמערקט, אַז דער נאַציאָנאַלער אָפיס צווינגט ניט 
אַרױף אויף קיין איין שטאָט דעם מאָדוס, וי אַזױ צו פירן דעם קאַמ- 
פּיין. אין יעדן איינציקן פאֵַל פאַרשטענדיקט זיך דער נאַציאָנאַלער 
אָפיס מיט דער באַטרעפנדער שטאָט. 


די פריינט ב. געבינער און ה. גאָלדבערג לייענען די רעזאָלוציעס. 
נאָך אַ קורצן מיינונגס-אויסטויש, אין וועלכן עס באַטײליקן זיך 


י; שלאָסבערג, כינאַי, העמלין, װערן אַלע רעזאָלוציעס אָנגענומען. 
(די אָנגענומענע רעזאָלוציעס געפינען זיך אויף זיײיטן 103--116) 
דער פאָרזיצער אַדאָלף העלד, זאָגט דאַן אַ פּאָר װאַרעמע ווערטער 
וועגן אַ ריי טוער פון אַרבעטער-קאָמיטעט און דעם גאַנצן סטעף פון 
אַרבעטער-קאָמיטעט. דאַן רופט ער אויס אַ ריי אָנגעזעענע אַרבע- 
טער-פירער צו האַלטן די שלוס-רעדעס, | 

עיות רעדעס 
י. קאַטאָפּטקי, ווייס-פּרעזידענט פון אינטערנעשאָנעל (קליוו- 
לאַנד); 


דער בעסטער באַווייז פאַרן וואוקס, איינפלוס און באַדײיטונג פון 
אידישן אַרבעטער-קאָמיטעט איז זיין איצטיקע ואונדערבאַרע קאָנ- 
װענשאָן. אָבער ניט נאָר אין ניו-יאָרק, אויך איבערן לאַנד, ווען איר 
רעדט מיט די מיטגלידער פון אונזער יוניאָן, באַגעגנט איר אַלעמאָל 
אַ גרויסן ענטוזיאַזם פאַרן אידישן אַרבעטער-קאָמיטעט. די אינטער- 
נעשאָנעל יוניאָן פלעגט אַלעמאָל ריידן צו אירע מיטגליִדער, אַרױס- 
גײיענדיק ניט נאָר פונם נאַציאָנאַלן שטאַנדפּונקט, ניט נאָר פון עגאָ- 
איסטישן שטאַנדפּונקט, נאָר זי פלעגט זיי אַלעמאָל רופן צו אַ בעסערער 
פאַרשטענדעניש פאַר די נויטן פון דער אַרבעטער-באַוועגונג בכלל און, 
אויב מען זאָל דורכזען די קרעדענשלס צום איצטיקן צוזאַמענפאָר, װעט 
מען זען וויפיל פאַרשיידענע לאָקאַלן פון אונזער יוניאָן עס באַטײליקן 
זיך אין אים. דאָס װעט שאַפן אַ בילד ניט נאָר פון דער פינאַנציעלער, 
נאָר אויך פון דער געזעלשאַפטלעכער שטיצע, װאָס אונזער יוניאָן האָט 
געגעבן דעם אידישן אַרבעטער-קאָמיטעט. 

איך גלויב טיף, אַז אַלע אָנגענומענע רעזאָלוציעס װועלן קענען 
אויסגעפירט וװערן, און אַז ביי דער נאָענטסטער קאָנװענשן װעלן מיר 
זיך טרעפן צו פייערן דעם גרויסן נצחון און װעלן קענען אַרײנשרײבן 
נייע שיינע בלעטער אין דער געשיכטע פון אידישן אַרבעטער-קאָמי- 
טעט, װאָס װעט האָבן געשפּילט אַ גרויסע ראָל אין דערגרייכן פרייהייט 
און דעמאָקראַטיע ניט נאָר פאַר זיך, נאָר אויך פאַר די פעלקער אויף 
דער גאַנצער וועלט, 


ס. ריפקין, פאָרזיצער פון סאָציאַליסטישן פאַרבאַנד; 


דער אידישער אַרבעטער-קאָמיטעט איז געגרינדעט געװאָרן 
אַדאַנק דער איניציאַטיוו פון סאָציאַליסטישן פאַרבאַנד, װאָס האָט פאַר- 
לאַנגט, עס זאָל געשאַפן װערן אַן אָרגאַניזאַציע צו העלפן די פאַר- 
פאָלגטע און קעמפנדע סאָציאַליסטן אויף דער וועלט. 

די סאָציאַליסטן קעמפן נאָך אַלץ, און מיר מוזן ווייטער העלפן 
זייער אונטערערדישע אַרבעט. 

אונזער הילף פאַר רוסלאַנד איז פאַרן רוסישן פאָלק, און ניט פאַר 
די קאָמוניסטן -- די רוסישע אָדער די היגע. מיר װעלן וייטער 
העלפן אָנפירן די אַרבעט און װעלן זיך ניט רעכענען מיט דעם, װאָס 
אַ ביסל מענטשן אויף דער אידישער גאַס פילן, אַז מיר זיינען פאַר 
זיי אַ שטערונג, 


ד"ר עמנואל שערער, פּאָרשטייער פון דער רעפּרעזענטאַנץ פון 
אַלגעמײינעם אידישן אַרבעטער-בונד אין פּוילן 


/באַגריסט דעם צזאַמענפאָר אין נאָמען פון אונטערערדישן ;בונד". 
ער זאָגט צוו. אַנד,? 


אויך אין אַמעריקע פעלן היינט ניט קיין פאַרצווייפלטע, עס איז 
ניט לייכט צו פּראָפּאַגירן סאָציאַליסטישע צילן אַפילו אין אַזאַ לאַנד 
וי אַמעריקע, אָבער דאָרט אין פּוילן -- און ניט בלויז אין פּוילף -- 
האָבן סיי די אמתע פרייהייטס-קעמפער צוישן די פּוילישע מאַסן, סיי 
די אידישע אונטערערדישע קעמפער ניט אויפגעגעבן דעם גלויבן און 
דעם קאַמף פאַרן סאָציאַליסט. אינם לאַנד, וואו ס'איז ניטאָ דער מינ- 
דעסטער -- דער מינדעסטער! -- סימן פון דעמאָקראַטיע, אין דעם 
דאָזיקן לאַנד פון גרויזאַמסטער אידישער פּיין קעמפן די אידישע מאַסן 
-- און צוזאַמען מיט זיי אויך די פּוילישע אַרבעטער-מאַסן -- ניט 
בלויז פאַר דעמאָקראַטיע, ניט בלויז פאַר פרייהייט, נאָר גלייכצייטיק 
אויך -- פּאַר סאַציאַליזם! 


חברים און פריינט! איר טרעפט זיך און איר װועט זיך ווייטער 
אין אייער אַרבעט אָנטרעפן מיט פּראַגן, װאָס האָבן אַ שייכות צו דער 
צוקונפט פון אידישן פאָלק. איר וייסט אונזער ענטפער אויף אָט דעם 
פּראָבלעם: די אידישע נויט, די אידישע צרות, דאָס אַלץ, װאָס מען 
נעמט צוזאַמען אונטערן נאָמען פון דער אַזױ גערופענער פאידן-פראַגע", 
איז פאַר אונז שטענדיק געווען פאַרבונדן מיט אַלע, ניט-אידישע, סאָ- 
ציאַלע און פּאָליטישע פראַגן פון דער היינטיקער װעלט. דער גורל 
פון די אידן איז אָפּהענגיק פון די אַלע פראַגן און װעט דעצידירט 
ווערן אין די היינטיקע היימען און װווין-ערטער פון די אידף -- דאָס 
איז אַלעמאָל געווען דער גרונד"פּרינציפּ פון אונזער פּאַליטיק,. וי 
שווער, וי ביטער, װי אומדערטרעגלעך עס איז ניט געװאָרן דאָס 
לעבן פון אידן אין פּױלן, אין רומעניע, אין אונגאַרן אָדער אין אַ וועלכן- 
ניט-איז אַנדערן לאַנד --- מיר האָבן ניט געזען פאַר זיי קיין שום אַנדער 
אויסלייזונג, װי נאָר אויפן אַרט, נאָר דורך געמיינזאַמען קאַמף פון די 

אירישע און ניט-אידישע מאַסן, און אויך היינט, אין די פינצטערסטע 
שעה'ען פון אונזער לעבן, איז קיין אַנדער אויסוועג נישטאָ: 

טראַגיש, --- אַזױ טראַגיש וי קיינער האָט זיך עס ניט געקאָנט 
פאָרשטעלן און קאָן זיך אַפילו היינט ניט פאָרשטעלן -- אַנטפּלעקט 
זיך אויך איצט פאַר אונזערע אויגן די אומצערײיסבאַרע פאַרבינדונג פון 
די אידן מיט זייערע לענדער -- אַ פאַרבינדונג אין בוכשטעבלעכן זין 
פון װאָרט... אויף לעבן און טויט! 

עס האַנדלט זיך ניט בלויז וועגן ראַטעװען אונזערע ברידער און 
שוועסטער אויף יענער זייט ים. ווען מיר, אידישע סאָציאַליסטן, פאָ- 
דערן פון די ניט-אידישע מאַסן קאַמף קעגן אַנטיסעמיטיזם, זאָגן מיר 
צו זיי: קעמפנדיק קעגן אַנטיסעמיטיזם, פאַרטיידיקט איר ניט די אידן 
איר פאַרטיידיקט זיך אַלֵיין! 

דאָסזעלבע זאָגן מיר צו אייך, חשובע דעלעגאַטן, און צו די אי- 
דישע מאַסן אין אַמעריקע: אַרױסטרעטנדיק צום שוץ פון די צום טויט 
פאַרמשפּטע אידן אין פּוילן, מאָביליזירנדיק אַלע אייערע כוחות און 
אַלאַרמירנדיק די גאַנצע עפנטלעכע מיינונג, װעט איר פאַרטײידיקן ניט 
בלויז אונזערע ברידער און שװועסטער -- איר וועט פאַרטיידיקן זיך 
אַלין, איער אייגענע צוקונפט, די צוקונפט פונם אידישן פאָלק! 

עס איז במשך פון דעם צװזאַמענפאָר און ביי דעם מיטינג אַ סך 
גערעדט געװאָרן וועגן דעם, אַז דאָס, װאָס איז ביז אַצינד געטאָן גע- 
װאָרן אויף אָפּצואװענדן די טויט-געפאַר, פאַר וועלכער עס שטייען 
די אידן אין פּױלן, איז צו װײיניק. מיט אַ יאָר צוריק, מיט אַ האַלב 
יאָר צוריק, װאָלט דאָס אפשר געווען גענוג; היינט איז עס צו וייניק. 
מיר טאָרן ניט רועף מיר האָבן ניט קיין רעכט צו רועף אַפילו די 
לעצטע װאָרנונג פון די 12 מלוכות טאָר אונז אויך ניט באַרואיקן און 
באַפּרידיקן. די וועלט מוז זען, מוז פילן אונזער אומרו, אונזער דעצי- 
דירטקייט אין קאַמף פאַר אונזערע ברידער. 

מיר גלויבן ניט אין דער הילפלאָזיקייט פון די פאַראייניקטע פעל- 
קער. געוויס, די העלדישע אַרמײען פון רוסלאַנד, פון ענגלאַנד, פון 
אמעריקע זיינען נאָך ניט בכוח צו באַזיגן שוין איצט היטלערן, אָבער די 
דריי לענדער און אַלע אַנדערע שותפים פון דעם גרויסן און שטאַרקן 
אַנטי-היטלער-לאַגער זיינען שוין היינט גענוג מעכטיק און האָבן שוין 
היינט גענוג מיטלען, וועלכע װאָלטן זיכער געווירקט אויף דייטשלאַנד 
און דורך דעם אפשר אויך אויף די נאַציסטישע מערדער-באַנדעס, 

דער רעדנער דריקט דאַן אויס דעם דאַנק פון ,, בונד" פאַר דער 
הילף פון אידישן אַרבעטער-קאָמיטעט. ער דאַנקט אין נאָמען פון דער 


גרופּע בונדיסטן, װאָס זיינען אַרױסגעראַטעװעט געװאָרן פון אײיראָפּע- 
אישן גהינום. אָבער -- זאָגט ער -- אַ באַזונדערן אָרט פאַרנעמט 
אין אונזערע געפילן דער אידישער אַרבעטער-קאָמיטעט צוליב דער 
קעגנזייטיקער באַציאונג, װאָס איז פאַראַן צוישן אים און אונזער אונ- 
טערערדישער באַװועגונג. 

איך מיין דאָ ניט בלויז די מאַטעריעלע הילף, װאָס דער אידישער 
אַרבעטער-קאָמיטעט האָט געגעבן און װעט געוויס ווייטער געבן פאַר 
דער אידישער אונטערערדישער באַוועגונג אין פּוילן. די הילף איז 
זײיער וויכטיק. אָבער װאָלט מען געקאָנט דערציילן, וויפיל העלדיש- 
קייט עס ליגט אין יעדן דאָלאַר, נאָכדעם װוי ער גייט אַרױס פון אידישן 
אַרבעטער-קאָמיטעט און הויבט אָן זיין וועג -- דעם וועג פון אונטער- 
ערדישן , בונד", איידער ער קומט דאָרט, וואו ער איז באַשטימט, -- 
װאָלט מען דאָס געקאָנט דערציילן, װאָלט איר אויך פאַרשטאַנען, װאָס 
פאַר אַ העראָאישע ראָלע עס שפּילן די אונטערערדישע קעמפער ביים 
רעאַליזירן די הילף, װאָס זיי באַקומען. 

עס איז אַ הילף פון אַרבעטער צו אַרבעטער, פון אידישע אַר- 
בעטער אין אַמעריקע צו אידישע אַרבעטער אין ;נאַציי-פּױלן. 

דער אונטערערדישער ,בונד" איז די איינציקע אָרגאַניזאַציע אין 
אײראָפּע, וועלכע האָט אין דער אַמעריקאַנער אידישער געזעלשאַפט 
נאָר איין אַדרעס: די אידישע אַרבעטער-באַוועגונג אין אַמעריקע, און 
קודם-כל -- דעם אידישן אַרבעטער-קאָמיטעט. 

איך מיין, אַז עס איז אַ גרויסע אויסצייכענונג צו זיין דער איינצי- 
קער אַדרעס פון דעם טייל פון אידישן פאָלק ,װאָס ליידט צום שטאַרקסטן, 
װאָס ווערט פאַרפּײניקט צום גרויזאַמסטן און װאָס קעמפט צום הערּאָ- 
אישסטן. אַן אויסצייכענונג... אָבער אויך -- אַ הײליקע פאַראַנט- 
װאָרטלעכקײט לגבי סאָציאַליסטישע קעמפער, װאָס זיינען טריי אונזער 
;שבועה", אַ שבועה באמת -- ,פון בלוט און פון טרערן". 


פ. ל. נאָלדמאַן, פאַרשטײער פון די לינקע פּועלי-ציון: 


אין דעם אידישן אַרבעטער-קאָמיטעט זיינען פאַרטראָטן פאַרשיי- 
דענע פּאַרטײען און ריכטונגען, דאָך איז אים געלונגען אין זיין אַרבעט 
צו ברענגען צום אויסדרוק וויכטיקע טיילן פון די פּראָגראַמען פון די 
פאַרשיידענע פּאַרטײיען און ריכטונגען. 

פאַר אונז, אידן, װעט זיך דער חורבן ניט ענדיקן מיטן אונטער- 
שרייבן דעם שלום. ערשט דעמאָלט װעלן דאַרפן מאָביליזירט װערן 
אַלע כוחות פון אידישן פאָלק. דעמאָלט װעלן פאַר דעם אידישן 

אַרבעטער-קאָמיטעט שטיין נייע, גרויסע אויפגאַבן, און דער איזישער 
אַרבעטער-קאָמיטעט ועט זיין פליכט דערפילן, 

איך בין באַאױפטראַגט צו דאַנקען דעם אידישן אַרבעטער-קאָמי- 
טעט, אין נאָמען פון מיין פּאַרטײ, פאַר דער הילף, װאָס ער האָט אַרױס- 
געוויזן ביים ראַטעװען אונזערע פירער פון אײיראָפּע. איך ברענג אייך 
זייערע ברכות פאַר דער אַרבעט, 


ע. עבשריל, װיצע-פאָרזיצער פון אַרבעטער-רינג: 


איך קאָנסטאַטיר מיט צופרידנקייט, אַז אויף דעם צוזאַמענפאָר זיי- 
נען שטאַרק פאַרטראָטן די אַרבעטער-רינג-אָרגאַניזאַציעס פון גאַנצן 
לאַנד. דער אַרבעטער-רינג, וועלכער איז מיטן אַרבעטער-קאָמיטעט 
פון ערשטן טאָג פון זיין גרינדונג, וועלכער האָט געזאַמלט הונדערטער 
טויזנטער דאָלאַרן אויפצובויען די אידישע חורבנות פון דער ערשטער 
וועלט-מלחמה, װעט טאָן זיין פליכט אויך ווייטער. 


אכ. מילער, פאָרשטייער פון דער אַמאַלגאַמײטעד: 


איך באַגריס דעם אידישן אַרבעטער-קאָמיטעט אין נאָמען פון 
אַמאַלגאַמײיטעד, וועלכע האָט דעם אידישן אַרבעטער-קאָמיטעט גע- 
שטיצט פונם ערשטן טאָג אָן פון זיין גרינדונג. דער אידישער אַרבע- 
טער-קאָמיטעט איז שטענדיק געשטאַנען אויף דער הויך פון זיינע אויפ- 
גאַבן, אָבער איצט, ווען אונזער פאָלק לעבט איבער אַזאַ טראַגעדיע, 
ווען די גאַנצע וועלט שטייט אויפן שייד-וועג, אויפן שװועל פון נייע, 
ריזיקע פּאַסירונגען, װעט דעם אידישן אַרבעטער-קאָמיטעט אויסקו- 
מען צו שפּילן אַ היסטאָרישע ראָלע. ווען די מלחמה וועט זיך ענדיקן 
און די וועלט ועט אַרױס פון די געװואַלדיקע ראַנגלענישן, װעלן מיר 
דאַרפן פאָדערן פון די זיגרייכע פאַראייניקטע נאַציעס, זיי זאָלן העלפן 
צוריק אויפבויען דאָס אידישע לעבן. אַלס סאָציאַליסטן, וועלכע ווילן 
באַפּרײיען די וועלט פון ליידן, דאַרפן מיר פאָדערן, אַז דער דערװאַכ- 
טער מענטשלעכער געוויסן זאָל באַזײטיקן די היסטאָרישע עוולה, װאָס 
ווערט באַגאַנגען לגבי אונזער פאָלק. דעם אידישן פאָלק דאַרף פאַרזי- 
כערט ווערן נאַציאָנאַלע רעכט אין אַן אייגן לאַנד, אין ארץ-ישראל, 

אויף דעם אַרבעטער-קלאַס פון אַלע פעלקער איז אַרויפגעלײגט 
געװאָרן די היסטאָרישע אַחריות צו קעמפן פאַר דער פאָלקס-באַפרײ- 
אונג. איך בין איבערצייגט, אַז אויך דער אידישער אַרבעטער- 
קלאַלס װעט אין דעם היסטאָרישן מאָמענט זיך דערהויבן און װעט, 

מיט די פּראָלעטאַריער פון אַנדערע פעלקער, בויען אַ נייע וועלט פאַר 
זיך און פאַר דעם גאַנצן פאָלק. 


אַ. העלד, פאָרזיצער פון אידישן אַרבעטער-קאַָמיטעט, 
שליסט דעם צוזאַמענפאָר 


דער פאָרזיצער אַ. העלד דערמאָנט פאַרן שליסן דעם צוזאַמענ- 
פאָר דעם פאַרשטאָרבענעם גרינדער און פאָרזיצער פון אַרבעטער- 
קאָמיטעט, ב. װלאַדעקן. ער שטרייכט אונטער, אַז ניט געקוקט דע- 
רוֹיף, װאָס אין אידישן אַרבעטער-קאָמיטעט זיינען פאַרטראָטן מענטשן 
פון פאַרשײידענע ריכטונגען, ווייזן אַלע אַרױס לאָיאַליטעט און פאַר- 
שטענדעניש פאַר אונזער געמיינזאַמער זאַך. 

ער שליסט די קאָנװענשאָן, אויסדריקנדיק די האָפנונג, אַז די באַדינ" 
גונגען װועלן דערמעגלעכן דורכצופירן די גרויסע אַרבעט, װאָס די דע- 
לעגאַטן האָבן אַרויפגעלײגט אויף דער ניי-געוויילטער אָנפירונג פון 
אידישן אַרבעטער-קאָמיטעט, 

די אָנגענומענע רעזאָלוציעס 


דעקלאראציע פון צוזאמענפאָר פון 
אידישן אַרנעטער קאַמיטעט 


מיר זיינען דאָ היינט אַלע פאַרזאַמלט, געבויגן אונטער דער לאַסט 
פון די שוידערלעכע ידיעות װעגן דער סיסטעמאַטישער אױסראָטונג 
פון די אידן אין די נאַצי-אָקופּירטע לענדער. דער גייסט פון הונדער- 
טער טויזנטער אומגעקומענע װי קדושים און טהורים שוועבט איבער 
אונז. היטלער האָט צעשטערט לענדער, האָט פאַרשקלאַפט פעלקער. 
דעם גרעסטן טייל פון אײיראָפּע האָט ער פאַרװאַנדלט אין אַ יאָמער-טאָל, 
טויטע האָט ער געשענדעט און לעבעדיקע אויסגעהונגערט און פאַר- 
שקלאַפט. פאַר זיי אַלע איז דאָ איין האָפענונג --- אָפּצואװישן דעם 
היטלעריזם פון פּנים פון דער ערד, אַז די וועלט זאָל באַפרײיט װוערן. 

אַזױ װי די זון קען ניט אויסגעלאָשן װערן, אַזױ קאָן ניט אויס- 
געלאָשן ווערן אונזער גלויבן אין פרייהייט און מענטשלעכקייט. אומ- 
דערשיטערט איז אונזער איבערצייגונג, אַז די פאַראייניקטע פעלקער 
ועלן זיגן און פאַרניכטן די ממשלה פון די נאַצישע און פאַשיסטישע 
קאַניבאַלן. מיר גלייבן, אַז עס דערנענטערט זיך די שעה פון אונזער 
נצחון. ;די שעה פון חשבון וועט קומען און די האַנט פון דער שטרענ- 
גער גערעכטיקייט װעט גרייכן יעדן שולדיקן אין די גרויזאַמע פאַר- 
ברעכנס. דער חשבון װועט געמאַכט ווערן" -- אַזױ האָבן דערקלערט 
די פאַראייניקטע פעלקער, מיט אַמעריקע, ענגלאַנד און סאָוועט-רוסלאַנד 
אין דער שפּיץ, אין זייער היסטאָרישער דעקלאַראַציע וועגן די נאַצישע 
שחיטות איבערן אידישן פאָלק. 

מיר גלייבן אין אונזער זיג. מיר דריקן אָבער אויס אונזער פעסטע 
אַנטשלאָסנקײט, אַז מיר מוזן געווינען אויך דעם פרידן. די וועלט פון 
נאָך-דער-מלחמה טאָר מער ניט זיין די וועלט װאָס פאַר'דערמלחמה; 
אַ נייע, אַ בעסערע און אַ שענערע וועלט מוז געבויט װוערן. מיר דער- 
קלערן פייערלעך, אַז 


עס װעט ניט קענען זיין קיין אמתע פרייחייט און 
גלייכהייט אויף דער וועלט, אויב עס װעט ניט הערשן 
קיין עקאַנאַמישע און פּאַליטישע דעמאַקראַטיע. 

אין אונזער טיפסטער בענקשאַפט נאָך פרייהייט און גערעכטיקייט, 

דריקן מיר אויס אונזער אַנטשלאָסנקײט צו טאָן אַלץ, װאָס איז נאָר 

פאַר אונז מעגלעך, מיטצוהעלפן אין דעם גרויסן ווערק, אַז עס זאָל 

אַנטשטײן נאָכן קריג אַ נייער סדר אויף דער וועלט -- אַן אָרדנונג פון 
סאָציאַלער גערעכטיקייט, פון פּאָליטישער פרייהייט און גלייכע רעכט 
פאַר יעדן איינעם, און פולע האַרמאָניע צװישן די פעלקער. 

מיר דריקן אויס אונזער אומדערשיטערטן גלויבן, אַז די היטלער- 
באַרבאַרן װעלן אונזער פאָלק ניט פאַרניכטן. נאָך דער מלחמה װעלן 
פון די געטאָס, פון די טאָלן פון פּיין און אומגליק, ווידער אַרויסקומען 
שטאָלצע, פאַרעקשנטע זין און טעכטער פון אידישן פאָלק, און װעלן ווי" 
דער נעמען זייער שיקזאַל אין זייערע אייגענע הענט. דאָס אידישע 
לעבן אין גאָר דער וועלט װעט דאַרפן צוריק אויפגעבויט װערן. דער 
אויפבוי פון אידישן לעבן אין אַלע לענדער פון זייערע יששובים וװעט 
מוזן ווערן די זאַך פון אַלגעמײנעם און גראַנדיעזן איבערבוי פון דער 
וועלט. דאָס װעט מוזן זיין דער חוב פון די פאַראייניקטע און באַפּרײיטע 
פעלקער. מיר דערקלערן דאָ פייערלעך, אַז די ליידן אָן אַ סוף פון 
אידישן פאָלק, די קרבנות אָן אַ צאָל װעלן קאָנען באַקומען זייער תיקון, 
ווען די באַפרײטע וועלט און די פאַראייניקטע פעלקער וװעלן מיט דער 
גאַנצער קראַפט, װאָס זיי װעלן פאַרמאָגן, העלפן היילן די וואונדן פון 
אונזער פאָלק און אויפבויען זיינע חורבנות. עס װעט מוזן פאַרזיכערט 
ווערן די אידן פולע עקאָנאָמישע פרייהייט און גלייכהייט, פולע 
מעגלעכקייט פאַר דער אַנטװיקלונג פון זייער עקאָנאָמישן און נאַציאָנאַלן 
לעבן. מיר װעלן דאַרפן העלפן, צולייגן אונזערע הענט, אונזערע הער- 
צער און מוחות. 

מיר דערקלערן אונזער גרייטקייט ניט נאָר צו טאָן אַלץ, װאָס איז 
נאָר מעגלעך פאַר הילף און רעטונג, נאָר אויך, ווען די שעה פון באַ- 
פרייאונג װעט קומען, צו געבן די אידן אין אַלע לענדער, וועלכע 
וועלן זיך אין דעם נייטיקן, אונזער פולע, אומבאַגרענעצטע הילף פאַר 
דעם ווידעראויפבוי פון זייער לעבן, פאַר דער פאַרפעסטיקונג פון זייע- 
רע פּאָזיציעס, פאַר שאַפן די מעגלעכקייטן פון זייער אַנטװיקלונג. 

אידיש גליק איז פאַרבונדן מיט אַלגעמײַנעם גליק: אידישע פריי- 
הייט איז פאַרבונדן מיט אַלגעמײנער פרייהייט. מען דאַרף פאַר דעם 
טאָן, אַרבעטן, ברענגען קרבנות. מיר שװוערן הײיליק צו נעמען אויף 
זיך די גרויסע פאַראַנטװאָרטלעכקײט אין דער היסטאָרישער שעה. 


דעקלאַראַציע ווענן דער טלחמה 


די קאָנװענשן פון אידישן אַרבעטער-קאָמיטעט קומט זיך צונויף 
פּונקט דאַן, ווען עס האָט זיך פאַרענדיקט דאָס ערשטע יאָר פון דעם 
אַמעריקאַנער אָנטײל אין דער וועלט-מלחמה, װאָס היטלער האָט אָנ- 
געצונדן. עס איז געװוען אומפאַרמײידלעך, אַז די נאַצי-פאַשיסטישע 
כוחות און די יאַפּאַנישע מיליטאַריסטן, װאָס האָבן זיך פּאַרמאָסטן צו 
באַהערשן די גאַנצע וועלט, זאָלן אויך אונזער לאַנד אַרײנשלעפּן אין 
דער העלישער שרפה. די פרייע און דעמאָקראַטישע אַמעריקע איז 

געווען דער גרעסטער שטער אויף זייער וועג צו פאַרשקלאַפן די גאַנצע 
מענטשהייט,, און זיי האָבן באַשלאָסן פאַר יעדן פּרייז אָט דעם שטער צו 
באַזייטיקן. דערמיט האָבן זיי פאַרחתמעט זייער אייגענעם גורל. מיט 
דעם אַריינטריט פון אַמעריקע אין דער מלחמה איז דער זיג פון די דע- 
מאָקראַטישע לענדער געװאָרן געזיכערט. 


די קאָנװענשן דערקלערט, אַז אַלץ, װאָס די אידישע אַרבעטער- 
און פאָלקס-מאַסן פאַרמאָגן --- זייער האָב-און-גוטס, זייער לייב-און-לעבן 
-- זיינען זיי גרייט מקריב צו זיין, כדי דעם טאָג פון זיג צו דערנענטערן. 
שוועריקייטן װעלן זיי ניט אָפּשטעלן. צייטווייליקע מפּלות װעלן זי 
ניט אָפּשרעקן. די גרעסטע קרבנות ועלן זיי ניט אָפּהאַלטן. די קאָנ- 
ווענשן שיקט איר הייסן גרוס צו די אַמעריקאַנער סאָלדאַטן, מאַטראָזן 
און לופט-פליער, װאָס פאַרגיסן איצט זייער בלוט אויף די שלאַכט- 
פעלדער פון צפון-אַפריקע, אין די סאַלאָמאָן-אינזלען, אין אַלאַסקאַ, 
אין אײיראָפּע, אַזיע און אױיסטראַליע, אויפן ים און אויף דער יבשה און 
אין די װאָלקנס, כדי אויף אײיביק צו באַפרײען די וועלט פון דער קללה 
פון נאַציזם און פאַשיזם, און דערמיט פאַרלייגן דעם פונדאַמענט פאַר אַ 
נייער וועלט, געבויט אויף די פּרינציפּן פון פּאָליטישער דעמאָקראַטיע, 
עקאָנאָמישער גלייכהייט און סאָציאַלער גערעכטיקייט. מיר פאַר- 
שפּרעכן זיי, אַז בעת זיי גיבן אַװעק זייערע לעבנס אויף פאַרשיידענע 
מלחמה-פּראָנטן, װעלן מיר מיט אַלע כוחות פאַרטיידיקן דעם פּראָנט 
אין דער היים קעגן אַלע אויסערלעכע און אינערלעכע שונאים. די 
אידישע אַרבעטער װעלן אַלץ טאָן, כדי צוצושטעלן װאָפן און אַמוני- 
ציע צו די העלדישע קעמפער אויף די פּראָנטן. די אידישע פאָלקס- 
מענטשן זיינען גרייט זיך צו טיילן מיטן לעצטן ביסן, כדי צו פאַרזי- 
כערן אונזער אַרמײ און דעם פּלאָט מיט די נייטיקע מלחמה-מאַטעריאַלן, 


די קאָנװענשן סאַלוטירט אונזער הויפּט-קאָמאַנדיר, דעם פּרע- 
זידענט פון די פאַראייניקטע שטאַטן און פירער פון די פאַראייניקטע 
פעלקער, פרענקלין דעלאַנאָ רוזוועלט. דער האַלבער מיליאָן אידישע 
אַרבעטער און פאָלקס-מענטשן, װאָס זיינען פאַרטראָטן אויף דער 
היינטיקער קאָנװענשן, זיינען גרייט צו ענטפערן אויף זיין יעדן רוף, 
און װועלן דורכפירן יעדע שליחות, װאָס ער װעט אויף זיי אַרױפלײגן, 
וויכטיקער פון וועלכער עס איז אַנדער אויפגאַבע איז איצט אונזער 
אויפגאַבע צו העלפן געווינען די מלחמה און דעם שלום נאָך דעם װי 
די מלחמה װעט געוואונען װערן. פאַר אָט דער איפגאַבע שטייען 
מיר איצט אַלע מאָביליזירט. צו אָט דער איפגאַבע ווידמען מיר 
איצט אַלע אונזערע געדאַנקען, אונזער גאַנצע אַנטשלאָסנקײט, אונזער 
גוף און נשמה, 


-- 105 --- 


הילף פּאַר סאַװועט רוסלאַנד 


ווען היטלער איז באַפאַלן רוסלאַנד, האָבן מיר געפילט, ניט אָפּ- 
זאָגנדיק זיך פון פּאָליטישע מיינונגס-פאַרשידנהייטן, אַז סאָוועט-רוס- 
לאַנד איז אונזער שותף אין דעם גרויסן און הײיליקן קאַמף פאַר מענטש- 
לעכער באַפרייאונג. ‏ יעדעס שטיקל טעריטאָריע, װאָס היטלער האָט 
אין רוסלאַנד פאַרכאַפּט, האָט ביי אונז אַרױסגערופן אַ ציטער און אינער- 
לעכע צעטרייסלונג. מיר האָבן אויך זייער גוט געוואוסט;אַז אין ווייס- 
רוסלאַנד און אין אוקראַינע געפינען זיך מיליאָנען אידן, וועלכע האָבן 
זיך צוגעפּאַסט צו דעם נייעם לעבן פון סאָװעט-רוסלאַנד, און ווען 
היטלער װעט אַהין קומען, װעט ער ברענגען אומגליק פאַרן רוסישן 
פאָלק און פאַרװויסטונג פאַר דער אידישער באַפּעלקערונג, 


מיט באַגייסטערונג האָבן מיר אויפגענומען די גרוסן וועגן דעם 
העלדישן קאַמף פון דער רויטער אַרמײ, וועגן דער העראָאישקייט פון 
די רוסלענדער פעלקער. צום ערשטן מאָל האָט דאָרט די נאַצישע 
אַרמײ אָנגעהויבן ליידן גרויסע מפּלות און געהאַט ריזיקע מאַטעריעלע 
און מענטשן-פאַרלוסטן. אָט די באַגייסטערונג האָט אונז באַואויגן 
אונטערצונעמען גרויסע הילפס-אַקציעס פאַר סאָװועט-רוסלאַנד. מיר 
האָבן אָנגעפאַנגען אַ גרויסע קליידער-אַקציע, אַ דאַנק וועלכער מיר 
האָבן ביז איצט איבערגעשיקט קיין רוסלאַנד קליידער אין ווערט פון 
איבער אַ האַלבן מיליאָן דאָלאַר. מיר האָבן דורכן ראָשען װאָר רעליף 
און דורכן אַמעריקאַנער רויטן קרייץ, װי אויך דורך דער פּוילישער 
רעגירונג, איבערגעשיקט מעדיקאַמענטן, מילך, נייע קליידער און אַנ- 
דערע נייטיקע אַרטיקלען אין ווערט פון 161 טויזנט דאָלאַר, 


מיר רופן די נאַציאָנאַלע עקזעקוטיווע פון אידישן אַרבעטער- 
קאָמיטעט פאָרצוזעצן די הילף פאַר רוסלאַנד. דער שיקזאַל פון 
אַמעריקע איז ענג פאַרבונדן מיטן שיקזאַל פון סאָװעט-רוסלאַנד. דער 
שיקזאַל פון סאָוועט-רוסלאַנד איז ענג פאַרבונדן מיטן שיקזאַל פון 
ענגלאַנד, אַמעריקע, כינע און די איבעריקע פאַראייניקטע פעלקער. 
זאָל אונזער הילף צום רוסישן פאָלק, צו דער רויטער אַרמײ, געגעבן 
ווערן מיט אַ ברייטער און ברידערלעכער האַנט, 

מיר דריקן אויס אונזער האַרציקע אָנערקענונג צו דער נאַציאָ- 
נאַלער עקזעקוטיווע פון אידישן אַרבעטער-קאָמיטעט און אַלע זיינע 
אָנגעשלאָסענע אָרגאַניזאַציעס פאַר דער הילף, װאָס זיי האָבן געגעבן 
דעם רוסישן פאָלק און זיין קעמפנדיקער רויטער אַרמײ, 

היל דער אונטערערדישער כאַװענוננ 
אין די נאַצי אַקופירטע לענדער 


מיר באַטראַכטן די אונטערערדישע באַװועגונג אין פּױלן, דייטש- 
לאַנד, איטאַליע, פראַנקרייך און אין די אַנדערע אָקופּירטע לענדער פון 
היטלערן, פאַר אַ װיכטיקן מלחמה-פראָנט אין דער איצטיקער וועלט- 
מלחמה, 

דער אידישער אַרבעטער-קאָמיטעט האָט פון דעם טאָג פון זיין 
גרינדונג זיך געשטעלט פאַר אַן אויפגאַבע צו שטאַרקן די הענט, צו 
הייבן דעם מוט פון יענע העלדן, וועלכע קעמפן קעגן היטלערן אין די 
לענדער, וועלכע ער האָט באַהערשט. מיר שטעלן פעסט, אַז מיט דער 
פאַרהעלטניסמעסיק קליינער הילף, װאָס דער אידישער אַרבעטער- 
קאָמיטעט האָט געגעבן דער אונטערערדישער באַוועגונג, זיינען דאָך, 
אַ דאַנק אים און זיין הילף, אַרױסגעגאַנגען אין אַלע לענדער, אין פאַר- 
שיידענע שפּראַכן, אונטערדישע צייטונגען, בראָשורן, פּראָקלאַמאַציעס, 
די אַרבעט דאַרף באַטראַכט וערן פון אונז אַלעמען אַלס אַ הייליקע, 
די אַרבעט דאַרף געטאָן ווערן איצט מיט נאָך מער אָנשטרענגונג. עס 
דאַרף געגעבן ווערן מער הילף. אונזער פאַרבינדונג מיט דער אונטער- 
ערדישער באַוועגונג דאַרף װערן נאָך אַן ענגערע, ווייל די אונטערדישע 
באַוועגונג שאַפט ניט נאָר כוחות אין קאַמף קעגן היטלערן, כדי ער זאָל 
װאָס שנעלער די מלחמה פאַרשפּילן, נאָר אין דער אונטערערדישער 
באַוועגונג אַנטװיקלען זיך פירער און טוער, אַז ווען פרייהייט פאַר 
די לענדער װעט קומען, זאָלן צוגעגרייט װערן כוחות, וועלכע זאָלן 
קאָנען פאַרפעסטיקן אַ דויערהאַפטיקן פרידן אויף דער וועלט. 

אין דער אונטערערדישער באַוועגונג זיינען איצט פאַרטראָטן 
די קעמפנדיקע כוחות, וועלכע װועלן די וװועלט פירן אויף די וועגן פון 
דעמאַקראַטיע, פרייהייט און סאָציאַלער גערעכטיקייט, 


כּאַר נאַפּרײען די פּאַליטישע 
אַרעסטירטע אין סאַוועט - רוסלאַנד 


סאָוועטירוסלאַנד איז אַ טייל פון די פאַראייניקטע נאַציעס אין 
קאַמף קעגן היטלערן, אין קאַמף קעגן יעדער פאָרם פון פאַשיזם, פאַר 
פרייהייט און דעמאָקראַטיע, אין אַלע לענדער פון דער וועלט. 

דער אידישער אַרבעטער-קאָמיטעט האָט מיט מעשים דערויזן, 
אַז ער העלפט און איז גרייט צו העלפן די פעלקער פון סאָוועט-רוסלאַנד 
און דער העלדישער סאָוועצטישער אַרמײ אין זייער גרויסן און הייליקן 
קאַמף. גראָד דערפאַר, װאָס מיר שטייען צוזאַמען מיט סאָוועט-רוס- 

לאַנד אין דעם איצטיקן וועלט-געראַנגל, נעמען מיר זיך דאָס רעכט צו 
אַפּעלירן צו דער סאָוועט-רעגירונג, אַז זי זאָל דערקלערן װאָס שנעלער 
אַן אַמנעסטיע און באַפרייען אַלע סאָציאַליסטישע, דעמאָקראַטישע און 
אַנטי-פאַשיסטישע עלעמענטן, וועלכע געפינען זיך איצט אין די סאָווע- 
טסישע טורמעס. 
אַזאַ ‏ מענטשלעכער אַקט מצד דער סאָװועטן-רעגירונג װאָלט גע- 

שטאַרקט איר אייגענעם פּרעסטיזש און ואָלט אָן ספק מיטגעהאָלפן 
צו שטאַרקן די הענט פון אַלע סאָציאַליסטן און פרייהייט- ליבנדיקע 
מענטשן אין זייער שטרעבונג צו ברענגען צו אַ בעסערער פאַרשטענ- 
דיקונג צווישן די, װאָס קעמפן פאַר אַ נייער און בעסערער וועלט. 

- מיר אַפּעלירן אַזױ שטאַרק װוי מעגלעך, אַז די סאָװועטן-רעגירונג 
זאָל תיכף באַפרײיען די פירער פון דער אידישער אַרבעטער-באַוועגונג 
אין פּוילן, די באַרימטע קעמפער קעגן פאַשיזם און נאַציזם, הענריק 
ערליך און װיקטאָר אַלטער. 


קאַמף קעגן אַנטיסעמיטיום 


די קאָנפערענץ דריקט אויס איר צופרידנקייט מיט דעם פאַקט, 
װאָס דאָס אַמעריקאַנער פאָלק זעט אַלץ מער און מער איין, װאָס פאַר אַ 
געפאַר דער אַנטיסעמיטיזם שטעלט מיט זיך פאָר פאַר דעם גאַנצן לאַנד, 

די קאָנפערענץ באַגריסט די ענערגישע מיטלען, װאָס אונזער רע- 
גירונג נעמט איצט אָן קעגן די פאַררעטערישע עלעמענטן, װאָס נוצן 
אויס דעם אַנטיסעמיטיזם וי אַ מיטל אונטערצוגראָבן די מאָראַל און 
אייניקייט פון אַמעריקאַנער פאָלק און זיין אַנטשלאָסנקײט צו פירן די 
מלחמה ביז אַ זיגרייכן סוף, 

די קאָנפערענץ קאָנסטאַטירט, אַז עס איז ניט קיין צופאַל, װאָס 
אַלע פינפטע-קאָלומניקעס, װאָס זיינען לעצטנס אינדאַיטעט אָדער פאַר- 
משפּט געװאָרן פאַר פאַרראַט צו זייער אייגן לאַנד, זיינען געווען פירער 
פון דער אַנטיסעמיטישער באַוועגונג אין אַמעריקע, פּונקט װי עס איז 
ניט קיין צופאַל, װאָס די דאָזיקע פאַררעטערישע עלעמענטן זיינען אויך 
געווען אַקטיוו אין יעדן פאַרזוך צו צעברעכן די אַרבעטער-באַװעגונג, 

די קאָנפערענץ דערקלערט ווייטער, אַז גראָד איצט, ווען עס ווערט 
אויפגעדעקט דאָס אמתע פּנים פון די פינצטערע עלעמענטן, װאָס זייען 
האַס און מיסטרוי צווישן די פאַרשיידענע טיילן פון דער אַמעריקאַנער 
באַפעלקערונג, איז מער וי ווען עס איז נייטיק, אַז די אָרגאַניזירטע 
אַמעריקאַנער אַרבעטערשאַפט זאָל דעם קאַמף קעגן אַנטיסעמיטיזם 
אויפנעמען וי עפּעס, אין װאָס זי איז אַליין בלוטיק פאַראינטערע- 
סירט, 

די קאָנװענשן דריקט אויס איר דאַנקבאַרקײט צו די פירער פון 
די אַמעריקאַנער יוניאָנס, װאָס זיינען פאַרבונדן מיט דער אַמעריקען 

פעדעריישן אָװו לייבאָר און סי. אַי. אָ., פאַר דער אינטענסיפיצירונג פון 
זייער קאַמף קעגן די אַנטיסעמיטישע כוחות, װאָס האָבן אויך געװאַגט 
אויפצוהייבן אַ קאָפּ אין די רייען פון דער אַמעריקאַנער אַרבעטערשאַפט, 


די קאָנפערענץ באַגריסט די נאַציאָנאַלע עקזעקוטיווע פון אידישן 
אַרבעטער-קאָמיטעט פאַר שענקען מער אויפמערקזאַמקײט דער דאָזי- 
קער וויכטיקער פּראָבלעם. באַזונדערס באַגריסט די קאָנפערענץ די 
איניציאַטיוו פון אידישן אַרבעטער-קאָמיטעט צו אָרגאַניזירן דעם קאַמף 
קעגן אַנטיסעמיטיזם ניט נאָר אויף דעם נאַציאָנאַלן מאַסשטאַב, נאָר אויך 
אין די פּאַרשיידענע געגנטן פון לאַנד, די דאָזיקע טעטיקייט מוז 
אויסגעברייטערט וערן און מוז אַרומנעמען גאַנץ אַמעריקע. 


דריי פּערטל מיליאָן דאָלאַר די קוואטע 
פּאַרן קומענדיקן יאָר 


דורכקוקנדיק די באַריכטן פון אייננאַמע און אױיסגאַבע פאַרן 
לעצטן יאָר, שטעלן מיר פעסט, אַז די אַרבעט פון אידישן אַרבעטער- 
קאָמיטעט ווערט פון טאָג צו טאָג אַלץ מער פאַרצווייגט. אונזער הילף 
פאַר דער אונטערערדישער באַוועגונג אין אַלע לענדער פון דער אֶקו- 
פּירטער אײראָפּע האָט זיך גענייטיקט אין מער מיטלען. די פירנדיקע 
גייסטער פון דער אידישער און ניט-אידישער אַרבעטער- באַװעגונג, 
וועמענס לעבנס עס געפינען זיך נאָך היינט אין גרויסער געפאַר, מוזן 
געראַטעװעט װערן, און אויך זייער צאָל איז גרויס. אַ סך פון די, 
וועלכע זיינען אַנטלאָפן פון די אָקופּירטע לענדער, געפינען זיך אין אַלע 
וועלט-טיילן. זיי נייטיקן זיך אין אונזער אויפמערקזאַמקײט, זיי נֵיי- 
טיקן זיך אין אונזער הילף. דער קאַמף קעגן אַנטיסעמיטיזם דאָ אין 
לאַנד פאָדערט פון אונז מער אַרבעט, אַ פילפאַך פאַרצווייגטע טעטי- 
קייט. אויך פאַר דעם מוז מען האָבן מער געלט, אום די אַרבעט זאָל 
קענען װי געהעריק געפירט און איינגעשטעלט וװוערן. דעריבער באַ- 
שליסט דער לאַנד-צוזאַמענפאָר פון אידישן אַרבעטער-קאָמיטעט צו 
שאַפן דאָס יאָר אַ סומע פון דריי-פערטל מיליאָן דאָלאַר. מיר האָפן, 
אַז אַלע אָנגעשלאָסענע אָרגאַניזאַציעס פון אידישן אַרבעטער-קאָמיטעט, 
אַלע שטעט פון די פאַראייניקטע שטאַטן און קאַנאַדע, װעלן זיך מער 
אָנשטרענגען און שאַפן די פריער אָנגעצייכנטע סומע, ווייל זי איז אַב- 
סאָלוט נויטיק פאַר דער טעטיקייט פון אידישן אַרבעטער-קאָמיטעט. 

רעזאָלוציע װענן אונוער 
אַרנאַניזאַציאָנעלן צוזאמענשטעל 


מיר באַטראַכטן דעם פריערדיקן מאָדוס פון צוזאַמענשטעלן די 
פירנדע קערפּערשאַפט פון אידישן אַרבעטער-קאָמיטעט, דאָס מיינט 
די נאַציאָנאַלע עקזעקוטיוו, פאַר אַ ריכטיקן און דעמאָקראַטיש געזונטן, 
דאָס מיינט, אַז יעדע נאַציאָנאַלע און צענטראַלע אָרגאַניזאַציע דערוויילט 
אַליין אירע פאַרטרעטער צו דער נאַציאָנאַלער עקזעקוטיוו --- פינף פאַר- 
טרעטער פון אַ נאַציאָנאַלער קערפּערשאַפט און צו דריי פּאַרטרעטער 
פון אַ צענטראַלער קערפּערשאַפט. 


די נאַציאָנאַלע עקזעקוטיוו האָט די אַבסאָלוטע רעכט און מאַכט 
דורכצופירן אַלע 'באַשלוסן, װאָס זיינען נויטיק אין די באַטרעפנדע 
מאָמענטן, 


די נאַציאָנאַלע עקזעקוטיוו דערויילט פון אירע מיטגלידער א 
ספּעציעלן אַדמיניסטראַטיון קאָמיטעט (אָפיס-קאָמיטעט), וועלכער 
פירט אָן מיט דער אַרבעט פון איין זיצונג פון דער נאַציאָנאַלער עקזע- 
קוטיוו ביז אַ צווייטער. 


דער לאַנד-צוזאַמענפאָר דערוויילט די פאָלגנדע באַאַמטע: 
נאַציאָנאַלן טשערמאַן; 
נאַציאָנאַלן סעקרעטאַר; 
קאַסירער. 


דער היינטיקער לאַנד-צוזאַמענפאָר אינסטרואירט אויך די נאַציאָ- 
נאַלע עקזעקוטיוו, אַז זי זאָל איין מאָל אַ יאָר, אין דעם מאָנאַט יולי, 
ווען די אַרבעט דאַרף צוגעגרייט װערן פאַר דעם קומענדן ווינטער, 
רופן אַ באַראַטונג מיט איין פאַרטרעטער פון אַ שטאָט, וועלכע האָט אין 
דעם פאַרגאַנגענעם יאָר געשאַפן פאַרן אידישן אַרבעטער-קאָמיטעט 
אַמװײיניקסטנס די סומע פון פינף טויזנט דאָלאַר. ביי דער באַראַטונג 
זאָל די נאַציאָנאַלע עקזעקוטיוו דיסקוטירן די אַלע פּאַליסיס פון אידישן 
אַרבעטער-קאָמיטעט פאַר דעם קומענדן יאָר. דער פאַרטרעטער פון 
יעדער שטאָט זאָל זיין דער טשערמאַן פון שטאָטישן קאָמיטעט פון אי- 
דישן אַרבעטער-קאָמיטעט. אויב צוליב דער אָדער יענער סיבה װעט 
דער טשערמאַן ניט קאָנען זיין פאַרטראָטן, זאָל ער אַליין באַשטימען זיין 
שטעלפאַרטרעטער, 

אַנדעויע ועואַלוציעס 
דינק העואלוציע 


צו אַ. פ. אָװ ל., סי. אֵי. אָ., מעקסיקאַנער אַרבעטער" 
פעדעראציע, ענגלישער לײבאָר - פּאַרטײ, ענגלישן 
טרייד=יוניאָ"קאָנגרעסם און די אַרבעטער"אָרגאַניזאַי 
ציעם פון אַנדערע דעמאַקראַטישע קערפּערשאַפטן 


אין דער געדיכטער פינצטערניש, װאָס הילט איצט איין דאָס אידי- 
שע לעבן, זיינען די אויסדרוקן פון סאָלידאַריטעט, װאָס קומען פון דער 
אינטערנאַציאָנאַלער אַרבעטער-באַװועגונג, די ליכטיקסטע שטראַלן, די 
קאָנװענשן דריקט אויס איר טיפסטן דאַנק צו דער אַ. פ. אָוו ל., סי. אַי, אָ., 
מעקסיקאַנער אַרבעטער-פעדעראַציע, ענגלישער לײבאָר-פּאַרטײ, ענג- 
לישן טרייד-יוניאָןקאָנגרעס און די אַרבעטער-אָרגאַניזאַציעס פון די 
אַנדערע דעמאָקראַטישע לענדער, װאָס האָבן ביז איצט און ספּעציעל 
אין די לעצטע װאָכן מיט װאָרט און טאַט באַװויזן, װי טיף אויפגעשוי- 
דערט זיי זיינען פון די בעסטיאַלישע נאַצישע גרױלטאַטן איבער דער 
אידישער באַפעלקערונג אין היטלער-אײראָפּע, 

די אַמעריקאַנער אידישע אַרבעטער- און פאָלקסמאַסן וועלן שטענ- 
דיק געדענקען, אַז אין דער שעה פון זייער צער און פּיין האָבן זיי גע- 
האַט די פריינטלעכע און ברידערלעכע שטיצע פון דער אָרגאַניזירטער 
אַרבעטער-באַװעגונג אין די דעמאָקראַטישע לענדער. מיט צופרידנ- 
הייט קאָנסטאַטירן מיר, אַז היטלערס רציחות האָבן פאַרשטאַרקט דעם 
ווילן פון דער אַ. פ. אָװו ל., סי. אַי. אָ. און פון דער יוניאָן" און אַרבעטער- 
באַוועגונג אין די אַנדערע דעמאָקראַטישע לענדער, אַלץ מקריב צו זיין 
פאַר דעם זיג פון פרייהייט און מענטשלעכקייט איבער שקלאַפּערײי און 
חיהשקייט. אין דער זעלביקער צייט האָבן די היטלער-בעסטיאַליטעטן 
דעמאָנסטרירט פאַר דער אַרבעטער-באַװעגונג די טויטלעכע געפאַר 
פון דעם אַנטיסעמיטיזם און געקרעפטיקט זייער באַשלוס צו קעמפן 
קעגן אַלע פאָרמען פון ראַסן-האַס און נאַציאָנאַלע און רעליגיעזע 
העצעס און קאָנפליקטן, 


באַנריסונג צו װיליאַם גרין 
דער צוזאַמענפאָר פון אידישן אַרבעטער-קאָמיטעט שיקט זיין הייסן 
גרוס צו דעם פּרעזידענט פון דער אַ. פ. אָװו ל., ברודער ויליאַם גרין, 
װאָס האָט ניט דורכגעלאָזן קיין איין געלעגנהייט אויפצוהייבן זיין איי- 
גענע שטים און די שטים פון די 61/2 מיליאָן אַרבעטער, װאָס זיינען 

אָרגאַניזירט אין די יוניאָנס פון דער אַ. פ. אָװו ל., אין פּראָטעסט און 
צאָרן קעגן די נאַצישע שחיטות אויף אידן און אין פאַרטיידיקונג פון 
די רעכט פון אידן אומעטום צו געניסן פון פולער און גלייכווערטיקער 
בירגערשאַפט. דאָס באַוואוסטזיין, אַז די גרויסע אַרבעטער-אָרגאַני- 
זאַציע, װאָס ווערט אָנגעפירט פון װיליאַם גרין, נעמט אויף דעם ויי- 
געשריי פון די געפּײיניקטע אידן אין די געטאָס, איז געװען אַ קװאַל 
פון טרייסט און האָפענונג פאַר זיי. די קאָנװענשן איז זיכער, אַז 
װיליאַם גרין װעט זיין נאָבעלע טעטיקייט לטובת אַלע אונטערדריקטע 
און פאַרשקלאַפטע פאָרזעצן. זי ווינטשט אים נאָך לאַנגע יאָרן פרוכט- 
באַרע אַרבעט. 


באַנגריסונג צו פיליפ מאָרעי 

די קאָנװענשאָן האָט אויסגעהערּט מיט גרויס אינטערעס באַריכטן 
וועגן דער באַציאונג פון דער סי. אַי. אָ. און איר פּרעזידענט פיליפ מאָרעי 
צום קאַמף קעגן נאַציזם, ראַסיזם און אַנטיסעמיטיזם אין אַמעריקע, 
וועגן דער וואונדערבאַרער דעמאָנסטראַציע, װאָס איז געמאַכט געװאָרן 
אויף דער לעצטער קאָנװענשן פון דער סי. אַי. אָ. קעגן נאַציזם, לטובת 
די אונטערדריקטע פעלקער, דער פּראָטעסט-דעמאַנסטראַציע קעגן די 
נאַצישע באַרבאַרײען אין אַלע אָקופּירטע לענדער און גאַנץ באַזונדערס 
איבערן אידישן פאָלק, און דריקט אויס איר דאַנק און אָנערקענונג 
צו דער סי. אַי. אָ. און איר פּרעזידענט פיליפ מאָרעי. 


אַ נרוס צום איטאַליעױאַמעריקען לייבאָר"קאַונסיל 
מיט גרויס באַגײיסטערונג האָט דער צוזאַמענפאָר אויסגעהערט דעם 
באַריכט פון ברודער אַנטאָניני, פאָרזיצער פון איטאַליען אַמעריקען 
לייבאָר-קאַונסיל, וועגן דער טעטיקייט פון דעם קאַונסיל. דער קאַונ- 
סיל האָט דעם ציל צו שטיצן דעם אונטערדישן קאַמף אין איטאַליע 
קעגן פאַשיזם, צו שטיצן די קרבנות פון מוסאָליני און העלפן דעם 
פאַרשקלאַפטן פאָלק אין איטאַליע אַראָפּצואװאַרפן זיינע קייטן, 
דער צוזאַמענפאָר דריקט אויס זיין צופרידנהייט, װאָס די עקזע- 
קוטיווע פון אידישן אַרבעטער: קאָמיטעט האָט ביזן איצט מאַ- 
טעריעל געשטיצט די איטאַליענישע אונטערדישע באועגונג, 
געראַטעװעט די איטאַליענישע קרבנות פון פאַשיזם, און באַשליסט אויך 
אין דער צוקונפט אונטערצושטיצן די אונטערערדישע באַוועגונג קעגן 
פאַשיזם אין איטאַליע מיט אַלע מעגלעכקייטן, 


װועגן די באַריכטן פון באַאַמטע פון אידישן אַרבעטער-קאַמיטעט 

מיט גרויס אינטערעס האָבן מיר אויסגעהערט די באַריכטן פון 
דעם אידישן אַרבעטער-קאָמיטעט, פון די באַאַמטע: אַ. העלד, טשערמאַן; 
דוד דובינסקי, טרעזשורער; י. פּאַט, עקזעקוטיוו סעקרעטאַר,. אין די 
באַריכטן האָט זיך אָפּגעשפּיגלט די פאַרצווייגטע אַרבעט פון דער אָרגאַ- 
ניזאַציע, די אומגעהייער גרויסע הילף, װאָס די אָרגאַניזאַציע האָט גע- 

געבן אין אַלע ווינקעלעך פון דער װועלט. מיר האָבן זיך אויך באַקענט 
מיט דער גרויסער היסטאָרישער אַרבעט, װאָס דער אידישער אַרבע- 
טער-קאָמיטעט האָט געטאָן אויפן געביט פון הילף דער אונטערערדי- 
שער באַוועגונג ,דעם קאַמף קעגן אַנטיסעמיטיזם אויף צו ראַטעװען די 
טויזנטער פליכטלינגע. אין נאָמען פון לאַנד-צוזאַמענפאָר פון אידישן 
אַרבעטער-קאָמיטעט ווילן מיר באַדאַנקען אַלע באַאַמטע און דורך זי 
אַלע די, וועלכע האָבן זיי אין דער הייליקער אַרבעט מיטגעהאָלפן, 


װעגן פאָרשונגסיקאָמיטעט 
די קאָנפערענץ האָט אויסגעהערט דעם באַריכט פון פאָרשונגס- 
קאָמיטעט און דריקט אויס דעם פאָרשונגס-קאָמיטעט אַ דאַנק פאַר 
זיין טעטיקייט. די קאָנפערענץ געפינט פאַר נייטיק אויפמערקזאַם צו 
מאַכן, אַז, וי ווייט נאָר מעגלעך, דאַרף קאָאָרדינירט ווערן די טעטי- 
קייט פון פאָרשונגס-קאָמיטעט ביים אידישן אַרבעטער-קאָמיטעט מיט 
דער טעטיקייט פון ענלעכע קאָמיטעטן פון אַנדערע אָרגאַניזאַציעס. 


װעגן רזשענעראַל דזשואיש קאַונסיל 

דער צזזאַמענפאָר האָט אויסגעהערט דעם באַריכט וועגן דער 
קאָאָפּעראַציע פון אידישן אַרבעטער-קאָמיטעט מיט אַנדערע אידישע 
אָרגאַניזאַציעס און באַזונדערס מיטן דזשענעראַל דזשואיש קאַונסיל, 
דער צוזאַמענפאָר געפינט פאַר וויכטיק די באַטײליקונג פון אידישן אַר- 
בעטער-קאָמיטעט און דזשענעראַל דזשואיש קאַונסיל,. באַזונדערס איז 
וויכטיק די דאָזיקע צוזאַמענאַרבעט אין דער צייט, ווען עס שטייען פאַר 
די אידן אין גאָר דער וועלט, וי אויך פאַר די אידן אין אַמעריקע, 
גרויסע היסטאָרישע אויפגאַבן און פּראָבלעמען. 


דער דזשענעראַל דזשואיש קאַונסיל איז געשאַפן געװאָרן, כדי די 
הויפּט-כוחות אין אידישן לעבן אין אַמעריקע זאָלן קאָנען געמיינזאַם 
אַרבעטן אויף די אַלע געביטן, וואו אַ געמיינזאַמקײט איז נייטיק און 
פּראָדוקטיוו, 


די עקזעקוטיווע פון אידישן אַרבעטער-קאָמיטעט דאַרף אַלץ טאָן, 
װאָס עס איז נאָר מעגלעך, אַז דער דזשענעראַל דזשואיש קאַונסיל זאָל 
קאָנען אויף דעם בעסטן און קאָנסטרוקטיווסטן אופן טאָן זיין אַרבעט 
און ער זאָל האָבן די מעגלעכקייט װאָס מער און װאָס בעסער ברענגען 
די קאָאָרדינירונג פון די גרויסע אידישע נאַציאָנאַלע אָרגאַניזאַציעס 
אין אונזער לאַנד, 

דער צוזאַמענפאָר געפינט פאַר נייטיק אָנצואווייזן, אַז דאָס קאָ- 
אָרדינירן די טעטיקייט אויף דער אידישער גאַס מיט די גרופּן, װאָס 
זיינען ניט איינגעשלאָסן אין דזשענעראַל דזשואיש קאַונסיל, דאַרף 
דורכגעפירט װערן דורכן קאַונסיל, 

וועלפעיר"פאַנדן און קאָמיניט-קאַנוסילס 

די קאָנװוענשן דריקט אויס איר צופרידנקייט, װאָס אונזערע אָרגאַ- 
ניזאַציעס ווערן אַלץ מער און מער אַקטיו אין די וועלפעיר-פאָנדן און 
קאָמיוניטי-קאַונסילס. די דאָזיקע פאַרשטאַרקטע אַקטיװיטעט קומט 
צום אויסדרוק דורך דעם, װאָס דער אידישער אַרבעטער-קאָמיטעט באַ- 
קומט איצט גרעסערע סומען פון די וועלפעיר-פאָנדן, דורך דעם, װאָס די 
ראָלע פון דעם אידישן אַרבעטער-קאָמיטעט, וי אַ וויכטיקער קאָנ- 
סטרוקטיווער כוח אין דעם היגן אידישן לעבן, ווערט אַלץ מער אָפּ- 
געשאַצט. 

די קאָנװענשן פאָדערט אויף אַלע אָפּטײלונגען און אָנגעשלאָסענע 

אָרגאַניזאַציעס נאָך מער צו פאַרגרעסערן זייער טעטיקייס, וואו נייטיק 
און מעגלעך, אין און לטובת די וועלפעיר-פאָנדן און קאָמיוניטי- 
קאַונסילס. 

די מלחמה האָט פאַרגרעסערט די באַדייטונג פון די קליינע און 
מיטעלע ביישטייערער פאַר אידישע געזעלשאַפטלעכע צװעקן. דאָס 
איז אַ פּאָזיטיווע דערשיינונג, װאָס גיט די וועלפעיר-פאָנדן און קאָמיו- 
ניטי-קאַונסילס אַ ברייטערע באַזע און ציט אַריין אין זייער פירערשאַפט 
עלעמענטן, װאָס האָבן זיך פריער אין זיי נִיט באַטײליקט. 

עס דאַרף זיין די אויפגאַבע פון די מיטגלידער פון אידישן אַרבע- 
טער-קאָמיטעט צו קעמפן פאַר אַ נאָך װירקזאַמערער דעמאָקראַטיזי- 
רונג פון די דאָזיקע אינסטיטוציעס און פאַר דער פאַרשנעלערונג פון 
דעם פּראָצעס פון אַריינציען די ברייטסטע אידישע מאַסן אין דער טעטי- 
קייט און אָנפירונג פון די וועלפעיר-פאָנדן און קאָמיוניטי-קאַונסילס., 

גלייכצטיייק באַשליסט די קאָנווענשן, אַז דער אידישער אַרבעטער- 
קאָמיטעט זאָל אָנפירן אין די באַזונדערע שטעט אַ ברייטע אַגיטאַציע 
וועגן זיינע טעטיקייטן און אויפגאַבן און אויך, וואו נייטיק, אַ באַזוג- 
דערן קאַמפּיין פאַר זיינע ספּעציפישע טעטיקייטןן. 


וו אַ ר יט ש ע ס ט 
זינט אַמעריקע איז אַרײנגעטראָטן אין דער מלחמה האָט זיך אָנגע- 
הויבן אין לאַנד אַ באַװעגונג צו פאַראײיניקן אַלע קאַמפּיינס פאַר אַלע 
צוועקן און פון אַלע נאַציאָנאַלע און רעליגיעזע גרופּעס אין איין װאָר- 
טשעסט. די באַװעגונג האַלט זיך אין איין פאַרשפּרײטן און נעמט 

שוין היינט-צו-טאָג אַרום הונדערטער שטעט. 
פאַר דער אידישער געזעלשאַפטלעכקײט שאַפן די װאָר-טשעסטס 
ערנסטע קאָמפּליקאַציעס. אין שטעט, וואו עס איז נאָך דאָ אַ מעגלעכ- 
קייט פאַר די אידישע באַפעלקערונגען צו פירן זייערע אייגענע קאַמ- 
פּיינס, דאַרפן אונזערע אָרגאַניזאַציעס זיך איינשטעלן פאַר דעם, אַז דאָס 
זאָל געטאָן װוערן. דאָרטן, וואו די אידן זיינען געצוואונגען אַרײינצו- 
טרעטן אין די װאָר-טשעסטס, דאַרפן אונעזרע אָרגאַניזאַציעס קעמפן 
פאַר דעם, אַז אַלע אינסטיטוציעס און צוועקן, װאָס פלעגן קריגן זייער 
שטיצע פון די אידישע קאַמפּיינס, זאָלן געשטיצט װערן אויך נאָך דעם 

וי די באַזונדערע קאַמפּיינס װערן אויפגעגעבן. אונזערע אָרגאַניזאַי 
ציעס דאַרפן אויך באַשטײן איף דעם, אַז די וועלפעיר-פאָנדן און 
קאָמיוניטי-קאַונסילס זאָלן איינהאַלטן זייער אָרגאַניזאַטאָרישע זעלב- 
שטענדיקייט אויך נאָכדעם, וי זיי שליסן זיך אָן אין די װאָר-טשעסטס 
און, אַז זיי זאָלן האָבן דאָס רעכט צו באַשטימען, וועלכע אידישע צוועקן 
צו שטיצן און מיט וויפיל. כדי דאָס צו דערמעגלעכן, זאָלן זי פאַר- 
לאַנגען פון די װאָר-טשעסטס איין אַלגעמײנע סומע פאַר אַלע אידישע 
געזעלשאַפטלעכע באַדערפענישן, 


לייבאָר ליג פאָר יומען ראַיטס 


דער צוזאַמענפאָר דריקט אויס זיין צופרידנקייט מיט דער הילף, 
װאָס דער אידישער אַרבעטער-קאָמיטעט האָט געגעבן דער לײיבאָר-ליג 
פאָר יומען ראַיטס און מיט דעם דערפאָלג פון דער אַרבעט. 


די קאָנװוענשן באַגריסט די אַנטשטײאונג פון יונייטעד ניישנס רע" 
ליף, װאָס איז אַ טייל פון דער לײיבאָר-ליג, און װאָס האָט דעם צוועק צו 
אָרגאַניזירן די אַמעריקאַנער אַרבעטער אין זייער אָנטייל אין די פאַר- 
שדייענע קאַמפּיינס פאַר מלחמה-הילף. 


דער צוזאַמענפאָר פאָדערט אויף אַלע אָנגעשלאָסענע אָרגאַניזאַ- 
ציעס צו געבן זייער פולסטע הילף צו דער לײיבאָר-ליג און צו דער יוניי- 
טעד ניישנס רעליף, װי אויך צו דער ;,עלאַיד װאָר רעליף" פון דער 
סי. אֵי. א. 


דער צוזאַמענפאָר, אויסהערנדיק דעם באַריכט וועגן דער איבער- 
געגעבענער אַרבעט פון מעטיו װאָל אַלס פאָרזיצער פון לײיבאָר ליג אָוו 
יומען ראַיטס, שיקט אים איבער אַ דאַנק און אָנערקענונג. 


פרויען-דיוויזיעס פאַרן אידישן אַרבעטער-קאַמיטעט 


די שוין עקזיסטירנדיקע פרויען-דיוויזיעס פון אידישן אַרבעטער- 
קאָמיטעט אין עטלעכע שטעט אין אַמעריקע האָבן אונז איבערגעצייגט 
אין דער גרויסער וויכטיקייט פון אָרגאַניזירן פרויען-דיוויזיעס אין 
אַלע שטעט פון אַמעריקע. מיר באַטראַכטן די פרויען-דיוויזיעס פאַר 
וויכטיק אין אונזער ווייטערדיקער פאַרצווייגטער טעטיקייט. די פרויען 
האָבן אַ גרויסע מעגלעכקייט צו מאַכן פּאָפּולער צווישן דער אידישער 
באַפעלקערונג פון אַמעריקע די אידעען, צילן און אויפגאַבן פון אונזער 
אָרגאַניזאַציע. זיי קאָנען אויך װערן אַ וויכטיקער כוח אין אונזערע 
געלט-זאַמלונגען, און דערפאַר אַפּעלירן מיר צו די דעלעגאַטן פון 
גאַנצן לאַנד, אַז זיי זאָלן אויף די ערטער מאָביליזירן אַלע אידישע אַר- 
בעטער- און פאָלקס-פרויען פאַר דער אַרבעט פון אידישן אַרבעטער- 
קאָמיטעט, און אָרגאַניזירן ספּעציעלע פרויען-דיוויזיעס, 

דאַנק דער פרעסע 


די קאָנפערענץ דריקט אויס אַ דאַנק דער אידישער און עננלי- 
שער פּרעסע פאַר זייער הילף צו מאַכן די קאָנפערענץ דערפאָלגרײיך, 
פאַר די באַריכטן וועגן דער טעטיקייט פון דער קאָנפערענץ, װאָס זיי- 
נען פאַרעפנטלעכט געװאָרן אין די צייטונגען. 

אַ באַזונדערן דאַנק דריקט אויס די קאָנפערענץ צום , פּאָרװערטס", 
וועלכער דינט די גאַנצע צייט טריי די גרויסע צילן און אויפגאַבן פון 
אידישן אַרבעטער-קאָמיטעט, און האָט אָפּגעגעבן אַזױ פיל אינטערעס 
און פּלאַץ פאַר די באַריכטן פון דער קאָנפערענץ. : 

קאמיטעס פון דער קאָנפערענץ: 


מסצקדעצטארי6א טס 


אַשביז (אינטערנעשאָנעל); הערשקאָוויטש (אַמאַלגאַמײיטעד); 
שװואַרצמאַן ( גראָסערי לאָקאַל 338); ס. האָלאַנד ( שיקאַגאָ): בעסיע טאָ- 
פּאָלסקי ( פּיטסבורג). 


קצקרעדענשל קאָמיטע 


ל. דינערשטיין (טשערמאַן): פ. פרענק (װאַשינגטאָן, סעקרע- 
טאַר): ל. ראָטנבערג (פּראָװידענס): ס. סימקין (שיקאַגאָ): ב. קאָהען 
(ניו-יאָרק); ל. װיליאַמס (טרענטאָן); ס. הערבסט (װיניפּעג); נ. וויינ- 
ריב (שיקאַגאָ);: מרס. גערטלער (שיקאַגאָ): רוזענסקי (ריטשמאָנד); 
ליטמאַן (טאָראָנטאָ); גוטין (סינסינעטי);: קעסלער (יוסטאָן): אָשרי 
( פיטסבורג) ;בראָדי (באָפאַלאָ): פּראַגער (באָסטאָן). 


קאַמיטע פאַר באַריכטן פון סעקרעטאַר או קאַסירער 

לואיס לאַנגער (קלאָוקמייקערס יוניאָן) --- טשערמאַ; סעם לינ- 
דער, מיס ט. שאַפּיראָ; מאַסלאָו; מ. ראָזענפעלד (ניו-יאָרק);: מרס. 
דינערשטיין (ניו-יאָרק); טשאַרלז אָראַנסקי { קלאָוקמייקערס): באַגנאָ 
{ קלאָוקמייקערס); מ. גודמאַן (מילינערי יוניאָן): ס. אָסטראָווסקי ( מי- 
לינערי יוניאָן); נ. מישקאָווסקי (ניו-יאָרק); מ. גוזמאַן (דרעסמייקערס 
יוניאָן ); ר. לאַטץ (מינעאַפּאָליס); ה. אַקסעלראָד ( לאַרענס, מעסעטשו- 
זעטס). 


הפעואלוציטע קטאמיטע 

ב. געבינער -- (טשערמאַן); ה. אַפּעלבאַום (סאַוט איסטערן דיס- 
טריקט קאָמיטע אַ. ר.); ב. אַקסעלראָד (שיקאַגאָ): נ. כאַנין (ניו- 
יאָרק): א. שולמאַן (פּעטערסאָן): ע. עבעריל (ניו-יאָרק); דוד מייער 
(ניוייאָרק): מ. וויינשטיין (ניו-יאָרק); ב. טאַבאַטשינסקי (ניו-יאָרק): 
מאַקס העמלין (באָסטאָן)|; בראַגינסקי (פאַראייניקטע אידישע ווערק- 
שאַפטן, פילאַדעלפיע); ל. ליפשיץ (עקראָן): ע. ראַבקין (אַמאַלגאַמײ- 
טעד, ניװו-יאָרק): ר. צוקערמאַן (קלאָוקמײיקערס, ניו-יאָרק): טש. זי- 
מערמאַן (קלאָוקמייקערס, ניו-יאָרק): ב. קאַפּלאַן (קלאָוקמייקערס, ניו- 

יאָרק); ב. שערמאַן (ניו-יאָרק); אַב. מיללער (אַמאַלגאַמײטעד, ניו- 
יאָרק); דר. י. קיסמאַן (ניו-יאָרק); סאַל מעטץ (לאָקאַל 102, ניו- 
יאָרק); איזי נאַגלער (קלאָוקמייקערס, ני-יאָרק): דזש. ברעסלאַו 
(קלאָוקמײיקערס, ניו-יאָרק); י. מינקאָף (ניו-יאָרק); י. גוסקין (פאַר- 
אייניקטע אידישע געװערקשאַפטן); י. ישורין (ניו-יאָרק); נ. מינקאָף 
{ דרעסמייקערס, ניו-יאָרק); דזש. ראַבערטס { קעפּמייקערס, ניו-יאָרק); 
דזש. ראָטמאַן (ניו-יאָרק): ל. עפּשטײן (ניו-יאָרק); דזש. וויינבערג 
(ניו-יאָרק); י. באַסקין (ניו-יאָרק); ס. ריווקין (ניו-יאָרק): ב. קאָ- 
הען {סעינט לואיס): מ. שאַפּיראָ {פילאַדעלפיע): ה. גרין (טאָראָנ- 
טאָ): פּ. ל. גאָלדמאַן (ניו-דיאָרק): ה. שװאַרץ ( שיקאַגאָ): ראָז פּעסאָטע 
(ניוייאָרק); קירשטיין (ראַטשעסטער); ס. האָלאַנד (שיקאַגאָ); ב. 
בערנשטיין (נואַרק); ד. סילווערשטיין (שיקאַגאָ); י. ה. גאָלדבערג 
(מילינערי יוניאָן): ל. נעלסאָן (ניטגודס-װאָיקערס! יוניאָן, ניו-יאָרק); 
ב. צביון (ניו-יאָרק). 

